

ఆదర్శ ప్రచురణ

తొలికూర్పు

ఆగష్టు 1960

వెలి : మహానుభావులు

అంకితం  
ఆశోకహతులైన  
అదృష్టహీనులకు

## ఈ రచయిత్రీ నవల ట్లు

జీవన స్రవంతి	3-50
ఎడారి పువ్వులు	4-00
నీలి సేదలు	2-00
మిగిలిందేమిటి?	1-75
వారిజ	3-00
వనకేన్నార	3-00

# రాగజలధి

యుగయుగాలనుంచి ప్రవహించిపోతున్న రాగజలధికి ఆది అంతములేని అపూర్వమైన యీ రాగజలధికి అర్థం ఏమిటి? అనుచానంగా స్త్రీపురుషులకుమధ్య ప్రవహించి పోతున్న యీ ఆకర్షణానాహినికి తాత్పర్యం ఏమిటి? తరగ వెనకాల తరగగా, పరుగులెత్తే నురగగా, జీవితాన్ని సరిగా ఊపిరికూడా పీల్చుకోనీకుండా అడ్డుపడుతున్న యీ రాగజలధిని ఎవరు సృష్టించారు? దీనికి అర్థంఏమిటి?

ఇన్నాళ్ళతర్వాత, యిన్నేళ్ళజీవితం అనుభవించిన తర్వాత యీ జీవనసంధ్యాసమయంలో జీవనయాత్రాపథంలో అలసిపోయి అడుగైనా ముందుకువేయలేని యీ అశక్తతలో యీ ప్రశ్న యిప్పుడతనిని వేధించటం ప్రారంభించిందే. గడచిపోయిన జీవనగ్రంథంలో ప్రకరణాలు ప్రకరణాలుగా విభజింపబడిన తన అనుభవాలలో ఒక అనుభవందగ్గర అతని మేధస్సు నిలచిపోయింది.

తెరిసిమెరపుల తెలితెరిలనెనుకాల జన్మజన్మాంతరాల సుకృతపు సువాసనలమధ్య అతనిని విచలితుణ్ణిచేసి ఆశోప హతుడిగా నిలిపిన ఆమె ఎక్కడ? నే కేమైపోయింది? జీవితానికి అర్థం ఇదేనా?

అవును, సరస పోయింది. ఇక కనుపించదు. అందుకని తను విచారిస్తున్నాడా? ఆ విచారంలో తానుండే ముగ్ధుని ర్యాన్నా, బరువునా తను యిప్పుడు ఆరాధిస్తున్నాడా? విషయంలో తను పశువులా ప్రవర్తించాడు, ఆ పశువువులా



భవము అతనికిచ్చిన ఆనందంలోనుంచి అతని మానవత్వం మేలుకుంది. మేలుకున్న ఆ మానవత్వపు మెరుగులలోనుంచి అనురాగం పొటమరించింది. సరస సత్యకు ప్రేమించడం ప్రారంభించాడు. ప్రేమించినతర్వాత అనుభవించడంలో ఆనందం వుందనుకొనేంత సౌకుమార్యం అతనిలో లేదు. అందుకనే అతను విమర్శలపాలై నాడుకూడా.

సరస వెలయాలు, శరీరాన్ని సౌందర్యాన్ని పెట్టుబడిగా పెట్టి మగవాడిచాంచల్యాన్ని ఆధారంచేసుకొని ఆ పెట్టుబడి మీద లాభాలుతీసేకులలో ఆమె జన్మించింది. కాని, తప్పి జారి ఆమెరక్తంలో మహద్గులరక్తం ప్రవహించడమనే అదృష్టం లభించడంవల్ల ఆమెసంస్కారం ఆ కులానికి అతీతంగా పరిణమించింది. ఆ పరిణామంలోనుంచే అతిమానవుడైన అతనిని ఆమె ఆరాధించింది. ఆ ఆరాధన అపూర్వం. అతనినుంచి ఏ కొంచెము దాచుకోవాలనీ తనకు అనుపించనంతటి బలమైనది ఆ ఆరాధన. అందుకే అతనికి లొంగిపోయింది. అందుకే ఆమె చనిపోయింది.

ఉద్వేగము వాంఛ తప్ప యింకొకటి తెలియని ఆ యవ్వనపు కొత్తఛాయలలోదొరికిన అవకాశాన్ని అతడనుభవించాడు. అది తప్పుకూడా కాదు. ఆతర్వాత అతను ఆ విషయమై ఒకవిధంగా మరచిపోయాడనవచ్చును. అతివేగంతో గడచిపోయే కాలేజీరోజులు, అల్లరి అతనికి ఆమెను జ్ఞాపకము చేయలేదు. కాని అప్పుడప్పుడు అర్ధరాత్రుపు ఒంటరిసమయాల్లో, అనుభవానికివస్తున్న చిన్నచిన్న సుఖాలలో, విదియ చిచ్చిదున్న మసకబెన్నెలలో ఆమె అతనికి జ్ఞాపకమునకు

వచ్చేది. అయితే అది ప్రేమో వాంఛో అర్థమయ్యే వయసు కాని అనుభవము కాని అతనికి లేదు. అదీకాక ఆమె నుంచి తను పొందిన సుఖానికి ప్రతిఫలంగా ఆమెకి ఒకచీరకొని యివ్వడంతో తన బాధ్యత తీరిపోయిందనికూడా అత నను కొంటే అనుకొని ఉండవచ్చును. ఈ అనుకోడానికివెనకాల అతనిఆంతర్యంలో ఏమూలో స్పందిస్తున్న అనురాగపు మిఠుగురు అతనికి స్పష్టంగా కనిపించలేదు.

ఆరు నెలలతర్వాత తిరిగి ఆవూరు వెళ్ళినాక అతనికి ఆమె జ్ఞాపకంవచ్చినది. ఆమెఎడల త నేదో ద్రోహంచేసినట్లనిపించింది. తిరిగి ఆ యింటికి వెళ్ళి సరస ఏదమ్మా అని అడిగినప్రశ్నకు సమాధానంగా వచ్చిన వాక్యాలు అతనిని దిగ్రాభింతుణ్ణిచేసినాయి. జీవితంలో అపూర్వరాగాలే కాదు, అప్రశ్నతులుకూడా ఉన్నసంగతి అతడు గ్రహించాడు. అశుని తేరుకోడానికి ఆరు నెలలుపట్టింది.

ఎవరిజీవితమూ ఒక్కసారిగా నిర్మాణంకాదు. జన్మ జన్మాంతరాల సంస్కారపు పునాదులమీద జీవనసౌధం ఆధారపడివుంటుంది. మనలో మెదిలే భావాలకు ఆశయాలకు వర్తమానపరిస్థితులే ఆధారమనుకోడం కొంతవరకుతప్పేమో! ఏ భావము చలించినా ఆ చలనానికి కారణమైన చైతన్యపు అల ఎప్పటిదో ఏనాటిదో అయివుంటుంది. ఆతర్వాత చిచ్చికొట్టి కాలంపాడిన జోలపాటలో, గతాన్ని మరచి పోయాడు కపర్తి.

వెండ్రుయింది. తండ్రిఅయినాడు. కష్టాలు సుఖాలు గూడ అతని అనుభవములోనికివచ్చినయి. అప్పుడే అతనికి

అరణి పరిచయమైనాడు. అరణి- ఆశోపహతుడైన ఆరణి- జీవనంలో అన్నీ పొందికూడ వీడిపోవలేదేమో అని అనుమానించే అరణి అతనికి మిత్రుడయినాడు. ఆ పరిచయముకూడ చాలా విచిత్రముగా జరిగినది. ఏదో ఒక క్షణములో ఎవరో అరిచిని పరిచయంచేశారు.

తమామా ఏమిటంటే 'మీ యిద్దరి పేర్లు చిత్రంగా వుంటాయి' అన్నాడు ఆ పెద్దమనిషి. ఆరోజునుంచి వాళ్ళిద్దరు ఆపులైనారు. ఒకరోజు సాయంత్రం కనకదుర్గమ్మ దేవాలయ ప్రాంగణంలో కప్పర్ల బక చిత్రమైన ప్రశ్న వేశాడు

'అరణి! పేమించడం ఎందుకు జరుగుతుందంటావ్?'

అరణి కొంచెముసేపు మాట్లాడలేదు. తర్వాత 'ఆ ప్రశ్న నిన్నే అడిగివుంటే నువ్వేంసమాధానం చెప్పేవాడివి' అని ఎదురు ప్రశ్న వేశాడు. కప్పర్ల నిట్టూర్చి 'నిషాలయిన ప్రేమానుభవం జీవితాన్ని వెలిగిస్తుందా ఆర్పివేస్తుందా, యీ సమస్య ఎప్పటికీ తెగడంలేదు.' అన్నాడు.

'నీకు వినే ఓపికవుంటే నేను నా కథ చెప్తాను' అన్నాడు అరణి.

## 2

అరణికికూడా అప్రశుతులున్నాయా? అతనిజీవితంలో కూడా మూసివేసిన కొన్ని ప్రకరణాలు చదలుపట్టినాయా? అయివుండవచ్చును. కప్పర్ల మాట్లాడలేదు. అరణి కొన్ని క్షణాలు కండ్లుమూసుకొని గతంలోకి మనస్సుని తిప్పాడు. గోదావరి కాల్యాలమీద తిరిగి ఉప్పలమ్మకొనే పడవలలో

తను పనిచేసేవాడు. తనెవరో, తన తల్లిదండ్రులెవరో, తన కులమేమిటో అతనికి తెలియదు. పడవకళాసులనటము కాలవ నొడ్డున నాళ్ళకు తను దొరికాడని. తనబాల్యమంతా అఖండ గోదావరిమధ్యంలో ఉప్పుదోనలమీదే గడిచిపోయింది. ఏ పడవకళాసో దయతలచి ఊరుదరికి పడవచేరినపుడు ఏ అమ్మనో బ్రటిమాలి కాసిని నీళ్ళుపోయించి ఒకగుక్కెడు పాలుకూడా పోయించేవాడు. ఒక్కొక్కప్పుడు ఊరుదరి చేరడానికి అయిదారురోజులుపట్టేది. ఆ అయిదారురోజులు అతనికి నీళ్ళుండేవికావు. పాలబదులు గంజి దొరకేది.

అదేమిచిత్రమో గంజితోనే అయినా అతనిశరీరం ఏపుగానే పెరిగింది. మూడు నాలుగుసంవత్సరాలు వచ్చిన షిగ్గరినుంచి ఉప్పుబస్తాలమధ్యనుంచి పాకుతూ నెల్లి పడప అంచున కూర్చుని కనిపించే చెట్లనీ, నీటినీ, పక్షుల్నీ పసివానికి సహజమయిన కుతూహలంతో చూస్తూవుండేవాడు.

ఆరణి అప్పుడప్పుడు నవ్వుకుంటాడు- తను పొర పాటున ఒక్కసారైనా కాలుజారి గోదావరిలో ఎందుకు పడలేదా అని.

ఆ పడవకళాసుల్లో ఒక ముసలితాత వుండేవాడు. అతనికి ఆరణిఅంటే అమితమైన ప్రేమాభిమానాలు. ఆరణిజీవితంలో చవిచూచిన మొదటి అనురాగం ఆ తాతప్రేమ. అసలు ఆ ఉప్పుపడవలమీద జీవితమే చిత్రమయింది. పడవ ఏ పల్లెటూరిపక్కో ఆగగానే, ఎవరోఒకరు ఊళ్ళోకి వెళ్లి, 'ఉప్పుపడవ వచ్చింద్రోయ్' అని కేకపెట్టే గ్రామస్తులంతా వచ్చి ఉప్పుకొనుక్కెళ్లటం అలవాటుగాయుండేది అప్పట్లో.

నోదారిబిడ్డవవున్న గ్రామాలన్నీ విలక్షణమయినవి అనుకుని కోవసీమే అందమయినది. సౌందర్యం పరచుకుపోయిన ఆ ప్రదేశకాలలో ఆనందానందర్యం వికసించడం ప్రారంభించింది. అతనికి అయిదునందనత్పరాలవయస్సున్నప్పుడు రహదారిపడవ తప్పి పోయిన అయ్యనామ ఒకడు కళాసులచేత దయతలచబడి డిప్లమోనెలో ప్రయాణంసాగించాడు. ఆయనచేతిలో ఒక బుక్లకం వుంది. అది పుస్తకం అని యిప్పుడు తెలిసింది. అప్పుడు తెలియలేదు. దానినొక విచిత్రంగా చూస్తూవున్న తనని అయ్యనామ గమనించి 'ఎవర్రా చింతయ్యా యీ కుర్రాడు?' అని ప్రశ్నించాడు.

'అమలాపురందగ్గర దొరికాడు బాబూ. ఏ తల్లికని పోలేసిందో తెలియదు' అన్నాడు తాత.

అయ్యవారు రెండుచెవులు మూసుకొని 'శివశివ! గన్నంలాటిబిడ్డ. వచ్చుస్సు తొణికిసలాడుతోంది. నుంచి వంశంలోనే పుట్టివుండాలి' అని తన్ని దగ్గరికి పిలిచి 'ఏర్రా అబ్బాయి, చదువుకుంటావా?' అని అడిగాడు. తను తలూ పాడు. ఆయన నవ్వి తనదగ్గరవున్న విభూతిపండుతో ఆ పడవ చక్కమీద, అ ఆ అని వ్రాశాడు. ఆ రెండక్షరాలు అతని దృక్పథాన్నే మార్చేసినాయి. ఆ పసివాడిమనస్సులో యీ విశాలప్రపంచపు అనుభవమంతా, ఆనందమంతా ఆ రెండక్షరాలలోనే యిమిడివుండనేభావం తలుక్కుమంది. ఏలాగైతేనేం, ఆ పడవమీదనే బతుకుతూ పడేళ్లువచ్చేసరికి తెలుగు చదవటం వ్రాయడం నేర్చుకున్నాడు. ఒక్కోవూరు దగ్గర పడవ రెండురోజులు మూడురోజులు ఆగేది. ఆ రెండు

మూడుగోజులలో యింకా కొన్ని అక్షరాలు, యింకా కొన్ని వాక్యాలు, యింకా కొన్ని పుస్తకాలు అతనిలో ప్రవేశించినాయి. పడవఆగగానే పూల్లోకి పరుగెత్తి 'ఉప్పదో నెవచ్చింది' అని అరుస్తూనే ఎక్కడ అక్షరాలు కనిపిస్తాయో, ఎక్కడ పుస్తకాలు దొరుకుతాయో అని వెతుక్కుంటూ వుండేవాడు ఆరణి.

అది విచిత్రమైన విజ్ఞానదాహం - ఆ దాహం ఎన్నాళ్ళకీ తీరనట్లుండదు - అయ్యవారు చెప్పినట్లు ఆరణి మంచి వంశంలోనే పుట్టివుండాలి - ఆరణికి - ఆ పేరుపెట్టిందికూడా అయ్యవారే.

అతనికి పదిసంవత్సరాలవయస్సుప్పుడు ఒక విచిత్రానుభవం జరిగింది - పడవఆగగానే పూల్లోకి పరుగెత్తి ఉప్పపడవ వచ్చిందని చెప్పటం తనవంతుకావటంవలన నెంటునే పడవ దిగి పూల్లోకి నడిచాడు తను.

ఆ ఊరు చాలా చిన్నది. ఊరిబయట కొబ్బరి తోటలో ఒక ఆంజనేయస్వామి దేవాలయం ఉన్నది - ఆ విగ్రహం మొత్తంమీద తోక చాలా అందంగా ఉన్నట్లు తోచింది ఆరణికి. కాసేపు తను వచ్చినపని మర్చిపోయి ఆ తలుపులులేని గుడిలోకి దూరాడు తను.

సరిగా తనవయసువాడే ఒక కుర్రవాడు ఆ విగ్రహం వెనకాల పడుకుని నిద్రపోవటం చూచాడు. ఆ కుర్రవాడు చాలా ఖరీదుగలబట్టలు వేసుకున్నాడు - చేతులకి బంగారు మురుగులూ ఉంగరాలూ తళుక్కుమంటున్నాయి - ఆరణికి అప్పుడు అనిపించింది - ఇతనికి అమ్మ లేదుకాబోలు అని.

వెంటనే ఎక్కడలేని జాలి ముంచుకొచ్చింది. ఆ పిల్లవాడు తనకి పరమాపుడయినట్లు తోచింది.

‘ఇమగో అబ్బాయ్, ఎవరు నువ్వు? ఒంటరిగా పడుకోటానికి భయంవెయ్యట్లా?’ అని తట్టి లేపాడు.

ఆ కుర్రవాడు కళ్లుమలుముకుంటూ లేచి కూర్చుని ‘ఏయ్, ఎందుకు నన్ను నిద్రలేపావు?’ అని ఆరణిని కసిరాడు.

‘ఇక్కడ ఒంటరిగా పడుకోటానికి భయంవెయ్యటం లేమా నీకు?’ తిరిగి అదే ప్రశ్న అడిగాడు ఆరణి. ఆ పిల్లవాడు సమాధానం చెప్పలేదు.

‘నీ పేరేమిటి?’

‘సూర్యనారాయణ - అమ్మ సూర్యం అంటుంది.’

‘అయితే నీకు అమ్మ ఉందన్నమాట’ నిట్టూర్చాడు ఆరణి. అందరికీ అమ్మ ఉంది; కేవలం తనకొక్కడికే అమ్మ లేదు.

‘మా అమ్మను చూపిస్తా వస్తావా?’ సూర్యనారాయణ అడిగాడు.

ఆరణికి అప్పుడు జ్ఞాపకంవచ్చింది, తనువచ్చిన పని. - ‘ఇప్పుడు కాదు, మీ ఇల్లెక్కడో చెప్పా, కొంచెంసేపయినాక వస్తాను’ అన్నాడు.

‘తూర్పువీధిలో కనకాంగిమేడంటే ఎవరైనా చెప్పుతారు. మా అమ్మ కోప్పడుతుంది; ఇక నెడతాను’ అని సూర్యనారాయణ పరుగెత్తాడు.

ఉప్పుదోనసంగతి నాలుగువీధుల్లోనూ అరచి - తూర్పు వీధికి చేరుకున్నాడు ఆరణి.

వీధిచివర ఒక పచ్చమేడ ఉన్నది. ఆ మేడముందు నిలబడ్డాడు తను. లోపలనుంచి నృత్యస్వనులూ, జావళీతోపాటు అందెలరవళులూ వినవస్తున్నాయి. పదేళ్ళ ఆరణికి ఆస్వనులు ఏదో హాయిని ఆనందాన్ని కలిగించినయ్. తను నేర్చుకున్న అక్షరాలకన్న - తను చదివిన కొన్ని పుస్తకాలకన్న ఈ పాట ఎంతో బాగుందనిపించింది. నీళ్ళమీస - ఉప్పుదోనెలమధ్య - పెరుగుతున్నాగాని, అతని జ్ఞాననేత్రం ఎలా తెరుచుకుందో-అతనికికాదాహంకూడా అలాగే విస్తరించింది.

అది ఒక జన్మాంతరసంస్కారం. ఇంతలో సూర్యనారాయణ వాకిట్లోకి వచ్చి ఆరణిని లోపలికి తీసుకుపోయినాడు - ఆ ఇల్లు చాలా డబ్బుగల ఇల్లని గుమ్మందాటగానే అర్థంఅయింది - సావిట్రి ఒక అరుగులాటిది కట్టి; దాని మీద పరుపులూ బాలీసులూ అమర్చారు.

ఒక హుక్కా-గొట్టంకూడా పక్కన ఉంది - దాని మీద ఒక మధ్యవయస్కుడైన పెద్దమనిషి కూర్చుని ఉన్నాడు. అతన్నిచూసి సూర్యనారాయణ భయపడటం ఆరణి గమనించకపోలేదు. ఆ పెద్దమనిషికి కొంచెందూరంలో అదే అరుగుమీద ఒక యువతి కూర్చుని తమలవాకులకి సున్నం రాస్తున్నది. ఆమె చాలా అందంగాఉంది.

ఆమె వెడల్పాటి జరీలంచు తెల్లచీర కట్టింది. నల్లని ముఖమల్లరవిక తొడిగింది. అతినన్నని నడుముకి వడ్డాణం పెట్టుకుంది. మొగాన నిలువుబొట్టు - చేతులకి నల్లగాజులతో కలిపిన బంగారుగాజులు ఉన్నయ్. చెవులకి చెంపసరాలు మెరుస్తున్నయ్.



‘మా అమ్మ’ అన్నాడు సూర్యనారాయణ - ఆరణిని గోకుతూ.

‘మరి ఆయనెవరు?’

సూర్యనారాయణ మాట్లాడలేదు. అతనిముఖం నల్లగా కమిలిపోయింది.

‘మీ నాన్నా?’

కాదన్నట్లు తలదాచుకున్న సూర్యనారాయణ.

‘మరి?’

‘నాకు తెలియదు... ఆయనెప్పుడూ మా ఇంటికి వస్తూఉంటారు. అమ్మంటే ఆయనకి చాలా ఇష్టం’

‘నాక్కూడా చాలా బాగుంది మీ అమ్మ’

సూర్యనారాయణముఖం ఆ మాటతో వికసించింది.

‘అమ్మ చాలా బాగా వాడుతుంది - నాట్యంచేస్తుంది తెలుసా?’

‘ఇండాక ఏవో చప్పుళ్ళు వినిపించినయ్ - అవేనా ? నాట్యం చేయడం?’

‘అవును, అమ్మ ఇంతవరకూ నాట్యంచేసింది’

‘నీకు ఎంత మంచి అమ్మ!’

‘అమ్మ మంచిదేగాని, ఆ పెద్దవాళ్ళంటే నాకు అసహ్యం’

‘ఎందుకని?’

‘వాళ్ళు అమ్మమీద అధికారంచేస్తారు - అమ్మకి ఒంట్లో బాగుండకపోయినా నాట్యంచేయ్యమంటారు’

‘అలా వాళ్ళంటే మీ అమ్మ ఎందుకు చెయ్యాలి?’

‘ఈ ఎండలో ఉప్పు అని నీవు కేకబెట్టడం దేనికి?’

‘అంతేనంటావా?’

‘అంతే మరి. అమ్మకి వాళ్ళు డబ్బులిస్తారు’

‘డబ్బులకోసం మీ అమ్మ నాట్యంచేస్తుందా?’

‘చేస్తుంది-ఇంకా ఎందుకోకూడా వాళ్ళు చాలా డబ్బు ఇస్తారు. అమ్మ నవ్వుతూ తీసుకుంటుంది’

‘వాళ్ళు అంటున్నావు ఎంతమందేమిటి?’

‘చాలామంది ఉన్నారు-అందులో కొందరు అమ్మని తిడతారు-వాళ్ళు వెళ్ళాక అమ్మ వాళ్ళనీ తిడుతుంది’

‘నీ కిదంతా ఇష్టంలేదా?’

‘లేదు. అందుకే పోయి ఆంజనేయులుగొళ్ళో కూర్చుంటాను’

‘మీ అమ్మతో చెప్పకపోయినావా?’

‘తంతుంది’

‘అయినా, మీ అమ్మ చేసేదాంట్లో తప్పేమిటి?’ మా చింతయ్యతాత చాటునా మాటునా చాలాడబ్బు చాలా మందిదగ్గర తీసుకుంటాడు-వాళ్ళూ ఈయనా తిట్టుకుంటారు. కాని, నీకుమల్లే నా కెప్పుడూ కోపంరాదు’ అన్నాడు ఆరణి.

‘కాని అమ్మఅంటే ఊళ్లో అందరూ చులకనగా మాట్లాడతారు’

‘చింతయ్యతాతఅన్నా అలాగే మాట్లాడతారు’

‘కాదులే-నీ కర్థంకాదు; అదంతా ఒక గొడవ’ అని చర్చ ముగించేశాడు సూర్యనారాయణ. ఏదిఏమయినా,

ఆరణ్యమనస్సులో ఆ నృత్య గీతాలు ప్రతిభ్యనిస్తూనేఉన్నాయి చాలాకాలం.

ఈ సంభాషణ జరిగిన నాయంత్రం వర్షం ప్రారంభమయింది-పడవవాళ్ళు చాలామంది ఊళ్ళోకి వచ్చి పడుకున్నారు. ఉష్ణపడవకాంట్రాక్టరు వెంకటసుబ్బయ్యగారుకూడా ఆరోజు ఎందుకో పడవమీద ఉన్నారు. వర్షం ప్రారంభం కాగానే-ఆయన చింతయ్యని పిల్చి, ఏదో గుసగుసలాడారు. పర్యవసనం తనూ వెంకటసుబ్బయ్యగారూ ఊళ్ళోకి నడిచారు. తాటాకులగొడుగుకింద వెచ్చగానడుస్తున్నారు వెంకటసుబ్బయ్యగారు-తను తడిసిపోతూ వెనకాల.

పోయిపోయి ఇద్దరూ పచ్చమేడచేరుకున్నారు. వెంకటసుబ్బయ్యగారు తలుపుకొట్టారు - ఒకముసలమ్మ పొగాకుతో గారకట్టిన దంతాలుగల ఒక వికృతాంగి వచ్చి తలుపుతీసింది.

‘రా త్రి కి విశ్రాంతి తీసుకోవాలనుకుంటున్నాం’ అన్నారు వెంకటసుబ్బయ్యగారు.

‘ప్రభువులు, తమరాకచే మా గృహం పావనమయింది’ అని అసహ్యంగా నవ్వింది ఆ ముసలిది. ఇంతలో ఎక్కడనుంచో గజ్జలచప్పుడు వినిపించింది - ఆరణ్యకి ఆ శబ్దం హాయి అనిపించింది. ముసలమ్మపక్కనుంచి లోపలికి తొంగి చూశాడు - ఎక్కడో దూరంగా అత్తరువాసన.

‘లోపల ఎవరో ఉన్నట్లున్నారు?’ వెంకటసుబ్బయ్యగారు ప్రశ్నించారు.

‘అమ్మాయి నృత్యాభ్యాసంచేస్తున్నది’ ముసిల్లి జవాబిచ్చింది.

‘అయితే అనకాశం ఉండన్నమాటేనా?’

‘ఎంతమాట. ప్రభువులు రావటమూ మరలిపోవటమూనా?’ అని లోపలికి దారిచూపించింది ముసిల్మి.

వెంకటసుబ్బయ్యగారితోపాటు లోపలికి పోబోయిన ఆరణివంక చూసి,

‘ఇక్కడుండరా కుర్రాడా. కాస్త చద్దిఅన్నం ఉంది పెడతాను - తిని ఈరాత్రికి అరుగుమీద పడుకో’ అని లోపలికి నడిచింది ముసిల్మి. ఆరణి రావటం కిటికీలోంచి చూసిన సూర్యనారాయణ బయటికి వచ్చి, ఆరణిని చూసి ‘ఆయనెవరు?’ అని ప్రశ్నించాడు.

‘వెంకటసుబ్బయ్యగారు’ అని సమాధానం ఇచ్చి, అబగా లోపలికి చూడటం ప్రారంభించాడు ఆరణి.

‘ఏమిటి చూస్తున్నావు?’

‘లోపల నాట్యంసాగుతున్నదా?’

‘అవును’

‘ఆ ముసిల్మి ఎవరు?’

‘మా అమ్మమ్మ’

వెంకటసుబ్బయ్యగారు ఆ ఇంట్లోకి ఎందుకు వెళ్లారో, సూర్యనారాయణతల్లిని లోకం ఎందుకు చులకనచేస్తున్నదో నృత్యం తనని ఎందుకు ఆకర్షిస్తున్నదో ఆరణికి అర్థం అయ్యే సరికి మరో అయిదాళ్ళేళ్ళు గడిచినయ్. ఈమధ్యకాలంలో ఆరణి సూర్యనారాయణల స్నేహం చాలా అభివృద్ధిపొందింది. ఉష్ణపడవలు వదిలేసి చదువుకు రాజమండ్రి చేరిన ఆరణికి సూర్యనారాయణ చాలా సహాయంచేశాడు.

ఇద్దరూ ఒకేగదిలో ఉండేవాడు. కనకాంగికి ఆరణి అంటే ఉండే అభిమానంవలన ఇద్దరికీ అయ్యేప్పు సూర్యనారాయణపేర పంపిస్తూఉండేది. ఆరణికి తను సహాయం చేస్తున్నసంగతి తనతల్లికి తెలియదని సూర్యనారాయణ ఉద్దేశ్యం.

ఏదీఏమయినా ఆరణికి కనకాంగిఅంటే చాలా అభిమానమూ, కృతజ్ఞతా వీర్పడినాయి తను ఊరూపేరూ లేకుండా పడవవాళ్ళకి దొరికాడు. చాలాకాలం పడవలమీదే బ్రతికాడు - అలాటి చరిత్రహీనుడైన తనకి సమాజంలో ఎలాటిస్థానమూ ఉండదన్నసంగతి గ్రహించిన ఆరణి - తనని ఆదరించిన కనకాంగిఅంటే దైవంగా భావించటం ప్రారంభించాడు.

సూర్యనారాయణ అలాకాదు. అతను దరిద్రం ఎరగడు - చెడ్డదేలయినా, అతనికి ఒక చరిత్ర ఉన్నది - అయితే, ఆ చరిత్ర చెడ్డదని అతను అపరిమితంగా బాధపడుతున్నాడు.

అతను సెలవలకికూడా ఇంటికి వోయేవాడనికాదు - ఆరణిమాత్రం ఒకసారి చెల్లి కనకాంగిని చూసివస్తుంటావాడు. సూర్యనారాయణకి ఇది కొంచెం కోపకారణంఅయిందికూడా.

తన తల్లిమీద ఇతని కెందుకు ఇంత అభిమానం? పాపకూపంలో జీవిస్తున్న తనతల్లిఅంటే అందరూ అసహ్యించుకుంటుంటే, ఇతనొక్కడే ఎందుకని అభిమానిస్తాడు? ఇదంతా ఏదో నాటకం అని లోలోపల విసుక్కునేవాడు సూర్యనారాయణ.

వైకి పల్లెత్తి మాటాడని సూర్యనారాయణ ఆంతర్యం ఆరణికి అర్థంకానేలేదు. అతను మామూలుగా కనకాంగిని అభిమానిస్తూనే స్కూల్ ఫ్రెండ్ పాసయ్యాడు.

పరీక్షలు అవగానే ఆరణి బలవంతమీద సూర్యనారాయణకూడా ఆసారి ఊరికి బయలుదేరాడు. వాళ్ళకు తెలియకుండానే వాళ్ళల్లో యవ్వనం ప్రవేశించింది - రాగజలధి అలలుసాగడంకూడా ప్రారంభమయిందనేసంగతి గ్రహించే నయనూ, అనుభవమూ ఆ ఇద్దరికీ లేదు.

అన్నిదశలలోకీ అతివిచిత్రమైనదశ యవ్వనం - పొంగి పోయే ఆ లావాలో ఆశలూ ఆశయాలూ కోరికలూ అన్నీ కరిగి ఘనీభవిస్తాయనికూడా తెలియనంతటి నిషాని యవ్వనం మానవుడికి కలిగిస్తుంది.

సరిగా అదే నిషాలో ఆ యువకునిద్దరూ ఉన్నారు. అందులో ఒకడు చరిత్రహీనుడు; మరిఒకడికి చరిత్రలేలేదు. తన చరిత్రహీనతకి ఒకడు విచారిస్తుంటే - ఇంకొకడు కనీసం అలాటి చరిత్రఅయినా తనకు లేకపోయిందే అని విచారిస్తున్నాడు. ఆ ఇద్దరూ ఇంటికి వెళ్ళారు.

కనకాంగితల్లి చుట్టకాలుస్తూ వాకిట్లోనే కూర్చుంది.

‘బాగున్నావా మామ్మా?’ అని ఆరణి ఆప్యాయంగా పలకరించాడు. సూర్యనారాయణకి ఆ ముసిల్లి అంటే చాలా ఏవగింపు. కనీసం దానినంకకూడ చూడకుండా లోపలికి వెళ్ళిపోయాడు.

‘చూశావా బాబూ, ఇదీ వరస. వీడిని నే నేంచేశాను? పరాయివాడివిలయనా, నువ్వెంత ఆప్యాయంగా పలకరిం

చావు ? నా బిడ్డకడుపున పుట్టిన ఈ వెధవకి నే నెంత చేదయి నాను !' అని వాపోయింది ముసిలిది.

‘సూర్యనారాయణస్వభావం అంతేలే మామ్మా, లోపలికి వెళ్ళి ఆవిడనికూడా పలకరించి వస్తాను’ అని లోపలికి నడిచాడు ఆరణి.

ఎందుచేతనోగాని కనకాంగిని వరసపెట్టి పిలవడు ఆరణి. కొన్నిసంవత్సరాలక్రితం వెంకటసుబ్బయ్యగారితో ఈ ఇంటికి వచ్చిననాడు తనకి జ్వరంరావటం - ఆ జ్వరంతో ఉన్న తనని వదిలేసి పడవ వెళ్ళిపోవటం, అప్పటినుంచీ తను కనకాంగి ఆప్యాయతని చాటుగా పొందుతూ బహిరంగంగా సూర్యనారాయణ స్నేహితుడుగా జీవించుతూ ఉండడం - అన్నీ ఆ పదిలదుగులూ నడిచేలోపలనే ఆరణికి జ్ఞాపకంవచ్చినయ్.

కనకాంగి గదిగుమ్మాన్ని ఆనుకుని నిలబడిఉన్నది. ఆమెమొగం చాలా దీనంగాఉన్నట్లు తోచింది ఆరణికి. పరీక్షగా ఆమెమొగంలోకి చూశాడు.

సూర్యనారాయణ తల్లిని పలకరించకుండానే తన గదిలోకి వెళ్ళిపోవటంవలన ఆమె చిన్నపోయిందని గ్రహించటానికి ఆప్టేసేపు పట్టలేదు అతనికి.

ఆరణిని చూడగానే కనకాంగి నవ్వింది. ఆరణికూడా ప్రతిగా నవ్వుటంవలన ఆ విషాదచ్ఛాయలు తొలగి పోయినయ్.

‘ఏమయ్యా, పరీక్షలు ఎలా వ్రాశారు ?’ అని ఆప్యాయంగా ప్రశ్నించింది ఆమె.

‘చాలా బాగా వ్రాశాం’ అని చురుగ్గా జవాబిచ్చాడు ఆరణి.

ఆరణి ఎదిగాడు. అతనిమెన కొద్దిగా లావయింది. అతను నడుస్తుంటే బరువుగా అడుగులుపడుతున్నాయ్ - అతని కంఠస్వరంలో పూర్తిగా మారుపునచ్చేసింది. కనకాంగి తనలో తనే నవ్వుకుని ‘ఇదేమిటి అతన్ని ఇలా చూస్తున్నాను’ అని చురుక్కున తలతిప్పేసుకుంది.

ఆరణి తెల్లపోయినాడు. అతని ఆంతర్యంలో చిత్రమైన ఒక అనుభూతి పొటమరించింది. కొన్ని సంవత్సరాలక్రితం కనకాంగి నృత్య సంగీతాలు విన్నప్పుడు కూడా తనకి ఇలాగే అనిర్వచనీయమూ అర్థవిహీనమూ అయిన పిపాస ప్రారంభమయింది. ఆ పిపాస ఇన్నాళ్ళూ నిద్రపోయి, తిరిగి ఇప్పుడు మేలుకొన్నట్లు అనిపించింది అతనికి.

తలఎత్తి కనకాంగివంక చూశాడు. ఆమె అలాగే నిలబడిఉన్నది. సన్నని ఆమెనడుముకి వడ్డాణం తళుక్కుమంటోంది. గోచీపోసి కట్టిన ఆ చీర అలలు అలలుగా పిక్కల దగ్గరనించి తొడలవరకూ వ్యాపించిఉంది. వెనకనించి నగ్నంగాఉన్న ఆమెమడమలమీద పాంజేబుపట్టాలు మెరుస్తున్నయ్.

బలంగా బరువుగాఉన్న రెండురొమ్మలమధ్య కుప్పగా ఉన్న చంద్రహారం పమిటచాటునుంచి మంచుతెరమాటున చందమామలా అస్పష్టంగా కనిపిస్తున్నది. ఆమె ఫాలంమీద నిలువుబొట్టు ఎర్రగా రక్తపుచారికలా ఏదో భయాన్ని కలిగిస్తున్నది.



ఆమె స్త్రీ - అంతే

అంతే అర్థంఅయింది ఆరణికి. ఈమె ఎప్పుడూ ఇలాకని పించలేదే నాకు? అనుకున్నా డతను.

కనకాంగికి ఇంతసేపటికి తెలిసింది తనని స్త్రీని చూచి నట్లు ఆరణి చూస్తున్నాడని. వెంటనేలోపలికివెళ్ళి గ్లాసుతో చల్లని మంచినీళ్ళు తెచ్చి ఆరణిచేతికి అందించింది ఆమె.

ఆమె అందిచ్చిన నీరు చేదుగా అనిపించింది అతనికి.

సరిగ్గా అదేసమయంలో బయటికినచ్చిన సూర్యనారాయణ ఆ దృశ్యాన్ని చూసి అసహ్యించుకొన్నాడు - తల్లి నంక చురుగా చూశాడు - ఆ చూపులో అనేకభావాలు ఉన్నయ్.

చూశావా నీ బుద్ధి పోనిచ్చుకున్నావుకాదు. చివరకి ఇతన్నికూడ ఆకర్షించాలని ప్రయత్నిస్తున్నావు అన్న భావం సూటిగా కనకాంగి గుండెలకి తాకింది.

‘ఎక్కడికి బాబూ!’ అన్నది మెల్లిగా ఆమె.

‘అలా భూషయ్యగారి ఇంటికి వెళ్ళివస్తాను’ అని తల్లికి తప్పనిసరిగా సమాధానంచెప్పి ఆరణివంక చూడకుండానే బయటికి నడిచాడు సూర్యనారాయణ.

ఆరణిమనస్సు చివుక్కుమంది. తనేదో తప్పుచేసినట్లు అనిపించినది కాని, ఆ తప్పుయొక సమగ్రస్వరూపం అతనికి తెలియలేదు. కనకాంగివంక మరోసారి చూడటానికి భయపడిన ఆరణి నిశ్శబ్దంగా గదిలోకి పోయి, మంచంమీద బోర్లా పడుకొని దిండులో మొగం దాచేసుకున్నాడు.

అతనిమనస్సులో రకరకాల ఆలోచనలు సుళ్ళుతున్నాయి - ఏం జరిగిందీ తెలియటంలేదు - ఏదో జరిగింది. అదేమిటో ఎవరన్నా చెప్పే బాగుండును - ఆలోచనలోంచి అలసటలోకి పాకిన అతనిమెదడు చిత్రాంతికోరింది - నిద్ర పోయినాడు అరణి.

కాఫీటీసుకుని గదిలోకి వచ్చిన కనకాంగి అరణి నిద్ర పోవటం చూసి నీటికీతలుపులు తెరిచి, నిశబ్దంగా వెళ్ళి పోయింది. ఆమె అడుగులు బరువుగా పడినయ్య.

### 3

వీధిమధ్యపు తిరిగాడు సూర్యనారాయణ. అతని తల్లి అంటే అరణి అంటే అమ్మమ్మ అంటే అందరంటేనూ చాలా అసహ్యంగా ఉంది. ఈ లోకమే ఒక పెద్ద బురదగుంట - ఇక్కడ అవినీతి అబద్ధాలూ తప్ప మరేం లేవు - ఉన్నదంతా ఒకేఒక దుర్వాసనాభూయిష్టమైన మురికి.

దీనినుంచి తను ఎలా తప్పించుకోవాలి? ఇదే అతని ఆలోచన.

అసలు తనకులమే పాడుకులం - తనకులంలో ఆడ వాళ్ళు తమ శరీరాన్ని అమ్ముకుంటారు - ఆ పనులుకూడా తోనే తమబిడ్డల్ని పోషిస్తారు - తనుకూడా అది తినే బ్రతుకు తున్నాడు.

అతనికి అకారణంగా ఏడుపువచ్చింది.

తను మగవాడుగా పుట్టకుండా ఉంటే ఈ వాతావరణానికి సరిపోయి - అమ్మనగలు పెట్టుకుని, ఆమెచీరలే కట్టు

కుని, ఆమెజీవనవిధానాన్నే అనుసరిస్తూ ఆలోచనారహితంగా హాయిగా బ్రతికేనేవాడేమో! మరి త నెందుకు అలా పుట్టలేదు?

అతనికి విరక్తి అనిపించింది.

అతను ఈ ఆలోచనలచిక్కంనుంచి తనని నదిలించు కుని పూజారి భూషయ్యగారివాకిట్లో అడుగుపెట్టాడు.

ఊరిబయట చెరువుగట్టున దేవాలయం ఉన్నది. అందు లోవున్న శివుడికి రెండేకరాలపాలం ఉన్నది. ఆ పాలంలో పండిన పంట తింటూ, శివార్చనచేస్తున్నాడు పూజారి భూషయ్య మధ్యాహ్నం వండిన అన్నంగిన్నె గిన్నెపాళం గానే గుళ్ళోకి మోసుకుపోయి రెండుతడవలు ఆ గిన్నెమీద నించి చెయ్యితిప్పి గిన్నె ఇంటికి తీసుకువస్తాడు భూషయ్య. రెండురోజులకొకసారి గర్భగుడిలో దుమ్ముదులిపి - చెరువు లోంచి ఒకబిందె నీళ్లు తెచ్చి ఆ లింగంనెత్తిన కుమ్మరించి అభిషేకంచేసినందుకు అందరిదగ్గరా తలోబేడా వసూలు చేస్తాడు. గుడికి కుడివైపుప్రహరీగోడకి ఒకతలుపుఉంది. ఆ తలుపుతీసుకు వెడితే పూజారి భూషయ్యపూరిపాక ఉంది.

ఆ పాకకి ముందు వున్న రెండుఅరుగులలోనూ ఒక దానిమీద గడవంచీ, మరోదానిమీద భోమాణం ఉన్నయ్. ఆ రెండిటిలోనూ వడ్లు పడేసిఉన్నయ్. భూషయ్యకి అర్చనై వళ్లు ఉంటాయి.

నలభయిఅయిదు సంవత్సరాలనుంచీ శివార్చన చేస్తు న్నాడు. ఆ రెండేకరాలలోపంట నలభయివళ్లు నిలవచేసి, అయిదేళ్ళకిందట ఒక పాలఘాట్ పిల్లని తెచ్చి పెళ్ళిచేసు

కున్నాడు. ఆ పిల్ల చాలా వినయవంతురాలు. ఓమాదిరి అందగత్తై. ఇతరుల దగ్గరనుంచి సానుభూతి తీసుకోటం ఆమెకు బాగా చేతనవును.

తల్లిని అసహ్యించుకుని దేవాలయాల్లో దాక్కోటం అలవాటయిన సూర్యనారాయణకి పూజారి భూషయ్యభార్య మీనాక్షీ అంటే చనువు వర్పడింది. ఆమె అంటే ఎనలేని గౌరవం ప్రేమా కలిగినయ్ అతనికి.

ఆమె చాలా పవిత్రురాలు తనతల్లిలాటి నికృష్టురాలు కాదు. ఆ ఒక్క ఊహే సూర్యనారాయణమనసులో మెదిలి మీనాక్షీని సింహాసనంమీద కూర్చోపెట్టింది. ఒంటరిగా ఊరిచివర ఉసూరుమంటూ జీవితాన్ని గడిపేస్తున్న మీనాక్షీకి సూర్యనారాయణ కాలక్షేపానికి అవసరం అయినాడు.

అతను తనతల్లినిగురించి ఒక్క మీనాక్షీతో చెప్పవలసి బాధపడేవాడు.

ఆమె పట్టుర్చి 'నీవు చిన్నవాడీవి. కొన్నాళ్ళుపోతే నీకే అర్థంఅవుతుంది' అనేది.

ఏమిటి తనకి అర్థంఅవుతుంది? తనతల్లి జీవనమార్గం సరిఅయినది అని తనకు అర్థంఅవుతుందా?

ఈవిధంగా ప్రతిరోజూ మీనాక్షీతో కబుర్లుపెట్టుకొని కాలంగడిపేవాడు సూర్యనారాయణ. మీనాక్షీవయసు తన వయసే - కాకపోతే ఏడాదో ఆరునెలలో పెద్దది అయిఉండవచ్చును. అడపిల్లఅవటంచేత ఏపుగా అందంగా ఉండేది. ఇతను పీలగా పసివాడిమాదిరిగా ఉండేవాడు. అందువల్లనే కాబోలు అతనిమీద ఆమె అధికారంచేస్తూఉండేది.

సన్నగా బలహీనంగాఉండే ఈ అబ్బాయి భూషయ్య కళ్ళకి ప్రమాదరహితంగా కనిపించటంవలన మీనాక్షితో ఆతని స్నేహాన్ని నిషేధించలేదు-అందుకని వారి స్నేహప్రసవంతి అవిచ్ఛిన్నంగా ప్రవహించిపోతూఉంది-సెలవలకి వచ్చేవాడు రావటం మానేశాడు సూర్యనారాయణ. అందుకని ఈ తడవ మీనాక్షి ఆతనినిచూసి చాలారోజులయింది.

గడమంచీకోటి నానుకుని బియ్యంలో రాళ్ళేరుతున్న మీనాక్షి, అడుగులచప్పుడు విని తలఎత్తి చూసింది - ఎదురు గుండా సూర్యనారాయణ.

చేట అవతలికితోసి పొంగిపోయే ఆనందంతో లేచి నిలబడింది ఆమె. సూర్యనారాయణ రెండోఅరుగుమీద భోషాణానికి ఆనించిపెట్టిన నవారుమంచం వాలుపుని కూర్చున్నాడు.

‘ఎప్పుడొచ్చావు సూర్యర?’

‘ఒకగంటయింది’

‘బాగా లావయ్యావు, పొడుగెదిగావు ... పెద్దపాడివి అయిపోయినావు, అవునా?’

‘అవును కాబోలు’

‘అవునుకాబోలు ఏమిటి, నేను గుర్తేపట్టలేకపోయినాను’

‘నువ్వే గుర్తుపట్టలేకపోతే నేనే నన్ను గుర్తుపట్టలేను’

‘మాటలుకూడా నేర్పావే!’

‘జీవితం అన్నీ నేర్పుతున్నది’

‘బాగుంది కాని, వేదాంతం, - పరీక్షలు బాగా వ్రాశావా?’

‘అని అనుకుంటున్నాను’

‘అనుకోటమేమిటి నీ మొహం’

‘ఏదయినా నిర్ణయానికి రావటంకన్న అనుకోవటమే మంచిదనిపిస్తున్నది’

‘ఏడిసినట్లుంది. ఉండు, కాసిని కాఫీనీళ్లు తీసుకొస్తావు’ అని లోపలికి వెళ్ళింది మినాక్షి.

ఆమెనడకలో కొద్దిగా కుంటి కనిపించింది సూర్య నారాయణకి. తిరిగి ఆమె కాఫీతెచ్చేటప్పుడు పరీక్షగా చూశాడు. నిజమే, మినాక్షి కుంటుతున్నది. కాఫీఅందు కుంటూ-

‘కుంటుతున్నానెందుకు?’ అని అడిగా డతను.

మినాక్షి మాట్లాడలేదు.

‘దెబ్బతగిలిందా?’

‘అలాటిదే ఏదో... ఇంతకీ ఆరణి ఎలాఉన్నాడు?’

‘చాలా హాయిగా ఆనందంగా ఉన్నాడు - నీవు ఏదో దాస్తున్నావు మినాక్షి కాలికితగిలింది నిజంగా దెబ్బనా?’

మినాక్షి మాట్లాడలేదు.

సూర్యనారాయణ లేచి ఆమెదగ్గరకి వెళ్ళి ‘ఇటుమాడు నాదగ్గరకూడా కొన్ని దాచుకుంటున్నావన్నమాట?’ అన్నాడు.

మినాక్షి రెండుకళ్ళనిండా నీరునిలిచింది.

‘చూడు, ఏంజరిగిందో చెప్పు, లేకపోతే నామీద ఒత్తే’ అన్నాడు సూర్యనారాయణ.

‘అంతమాటనకు సూర్యం, అంతమాటనకు’ అంటూ మినాక్షి రెండుచేతులూ మొగానికి అడ్డు పెట్టుకుని ఆవురుమంది.

సూర్యనారాయణ తెల్లపోయినాడు. అతను ఇదిపర కెప్పుడూ మీనాక్షి పడవటం చూడలేదు. 'నిన్ను నేను బాధపెట్టలేదుగదా?' అన్నాడు.

మీనాక్షి కళ్లుతుడుచుకుని 'నాకు చెప్పకోవటానికి నువ్వే మిగిలావు - ఈపూట ఇక్కడ భోజనంచేస్తావా?' అన్నది;

'నువ్వు చెయ్యమంటే చేస్తాను - ఇంతకీ భూషయ్య ఏమయినాడు?'

'ఇంటికి రావటంలేదు'

'ఎందుకని?'

'అలా కూర్చో చెబుతాను. ఉండు, ముందు ఎసట్లో బియ్యంపోసి రానీ' అని లోపలికి వెళ్ళింది మీనాక్షి.

ఆమెను అనుసరిస్తూ తనూ లోపలికి వెళ్ళి వంటింట్లో పీటవాల్చుకుని కూర్చుని 'వంటచేసుకుంటూ చెప్పు, నేను పరాయివాడిని కాదుగా' అన్నాడు సూర్యనారాయణ.

'పరాయివాడివి కాదుగనకనే వంటఇంట్లోకి వచ్చావు' అని నవ్వింది మీనాక్షి.

అప్పటికి అర్థంఅయింది సూర్యనారాయణకి, వాళ్ళ వంటింట్లో తనప్రవేశం నిషిద్ధం అనేసంగతి. ఇవతలికి వచ్చి, పడమటింట్లో కూర్చుని 'ఇక చెప్పు' అన్నాడు.

'ఏంచెప్పను?'

'భూషయ్య కనిపించకపోవటానికి నీవు కుంటుతూ నడవటానికి కారణం?'

మీనాక్షి కొన్నిక్షణాలు మాట్లాడలేదు..

‘నా కథ విని ఏమీ అనుకోవుగదా?’ అన్నది చివరికి.

‘ఒక్కేయమన్నావా?’ అని చేయిచాచాడు సూర్య నారాయణ. నిశ్శబ్దంగా అతనిచేతిలో తనచేయి ఉంచింది మీనాక్షి. కొన్నినిముషాలు ఎవరూ మాట్లాడలేదు.

‘నేను పాలఘాట్ లో పుట్టాను’ మీనాక్షి తనకథ చెప్పటం ప్రారంభించింది.

‘నేను పాలఘాట్ లో పుట్టాను. దక్షిణభారతదేశంలో ఒక చిత్రమైన ఆచారం ఉన్నది. పెళ్ళిళ్లుకానివాళ్ళూ, సంప్రదాయవిహీనులూ, అధర్మప్రవర్తనులూ అయినవాళ్ళూ పాలఘాట్ వచ్చి, డబ్బుపెట్టి ఆడపిల్లల్ని కొని తెచ్చి పెళ్ళిళ్లు చేసుకుంటారు. అది ఇక్కడివాళ్ళకి తప్పగా కనిపించదు’

‘డబ్బుయిచ్చి కొనటానికి జంతువులా ఆడవాళ్ళు?’

‘అంతకన్న హీనులు. మాదేశంలో మేము: దరిద్రంతో చస్తాం - అరవతెనుగు మాట్లాడతాం - డబ్బుకోసం అయి దారుతడనలు పెల్లిచేసుకుంటాం’

‘అదేమిటి?’

‘సామాన్యంగా మా దేశంలో ఆడపిల్లలు రాటుతేలి ఉంటారు - ఏ ముసలివాడో డబ్బిచ్చి ఇంతదూరం తెచ్చుకొని పెళ్ళిచేసుకున్నతరువాత ఒకనాటిఉదయంవాడిగొంపలో ఉన్న చెంబూ, తప్పలా మూటకట్టుకుని పత్రాచెప్పకుండా పారిపోతాం. ఆలభాగ్యుడు మమ్మల్ని వెతుక్కుంటూ తిరిగి పాలఘాట్ వచ్చినా మా ఆచూకీ వాడికి దొరకదు. ఈ విధంగా అయిదారుతడనలు చేసిన ఆడపిల్లలుకూడా మా బంధువులలోనే ఉన్నారు. అయితే, ఇందులో మరో చిత్రం



ఉంది. ఒక పిల్లపుడితే ఇక లాభంలేదు. మేమూ వెళ్ళం - వెళ్ళినా తల్లిదండ్రులూ రానివ్వరు. అందుకని మమ్మల్ని కాపలా కాచేవాళ్ళు పిల్లలుపుట్టేదాకానే కాస్తారు - ఆతరువాతపరవాలేదు' సూర్యనారాయణఆశ్చర్యంగా వింటున్నాడు ప్రపంచంలో ఇలాటివి సంభవాలే అన్నసంగతి కూడా అతని ఊహకి అందటంలేదు.

మీనాక్షి అన్నాన్ని ఒకసారి కలియబెట్టి తిరిగి చెప్పటం ప్రారంభించింది.

మమ్మల్ని వెళ్ళిళ్ళుచేసికొని తెచ్చుకుంటారే గాని, ఎవరూ నమ్మరు. ఇంకో ఘోరమేమిటంటే, తల్లిదండ్రులనీ అన్నదమ్ముల్ని చూడటం అనేది లేచిపోతే తప్ప మాకు కుదరదు. అందుకే సగంమంది లేచిపోతారు. పాలఘాట్ పిల్లని వెళ్ళిచేసుకున్నాడంటే కులంలోంచి వెలివెయ్యరుగాని, కొంచెం నీచంగా చూస్తారు. ఇదీ సంఘంలో మా చరిత్ర'

సూర్యనారాయణ నిట్టూర్చాడు.

'ఇలాటి సంఘంమధ్య నేను పుట్టాను. ఎందువల్లనో గాని నా కి ఆచారం అంటే అసహ్యం వేర్పడింది - అయినా అమిత దరిద్రంతో అలమటించిపోతున్న నా తల్లిదండ్రులకోసం పాలులేక బాధపడుతున్న నా నాలుగేళ్ళ తమ్ముడికోసం, చదువుసంధ్యలు లేకుండా తిరుగుతున్న నా మరో సోదరుడికోసం నేను అమ్ముడుపోక తప్పలేదు. ఒకసారి కాదు రెండుసార్లు అమ్ముడుపోయాను'

సూర్యనారాయణ స్తబ్ధుడయిపోతున్నాడు. మీనాక్షి అన్నంగిన్నె దింపి, కందిపప్పు కడిగి పొయిమీదవేసి, తీరికగా

కొంగుకి చెయ్యితుడుచుకుంటూ పడమటింటిగోడకి జార్జాబడి కూర్చుని కథచెప్పటం ప్రారంభించింది.

‘అప్పుడే బిగుసుకుపోక, మరె వినాల్సింది ఇంకా చాలా ఉంది- నా తమ్ముడు పేరు నటరాజన్. నాకంటే ఒక సంవత్సరమే చిన్న. బహుశా నీవయసే ఉంటుంది. వాడికి తెలుగు బాగా వచ్చును. నాకన్న బాగా మాట్లాడతాడు. సరే, ఆసంగతి అలా ఉండనీ-నాకు పన్నెండేళ్ళవయస్సున్నాడు గుంటూరుజిల్లాలో ఒక మూగవాడికి నన్ను పట్టబెట్టి, కొన్నాళ్ళు దరిద్రంనుంచి విముక్తిపొందాడు నాతలిదండ్రులు. నేను మూగవాడిభార్యగా నా జన్మస్థలాన్ని విడిచి, నన్ను కొన్న మా అత్తగారిరెంబడి గుంటూరుజిల్లాకి వెళ్ళిపోయి నాను. నా మూగభర్తకి నేనంటే, అపరమితమైన అనురాగం. అప్పుడే పొంగబోతున్న నా యవ్వనం ఇంకెవరికీ కనపడకుండాఉండాలని తనఉత్తరీయం నామీద కప్పేనాడు - నా దూరదృష్టమేమిటోగాని, నా అత్తగారికి నేనంటే వల్లమాలిన ద్వేషం. మూగవాడైన కన్నకొడుకుకి వెళ్ళిచేయటానికికారణం ఒక బలిపశువుకోసమే కాదుగదా అనిపించేది నాకు. నా భర్తకి రెండేకరాలపొలం ఉన్నది. ఆ పొలంపని ఆయనే చేసే వారుట. నేను వెళ్ళినదగ్గరనుంచీ పసిదాన్ని అనే బాలికూడా లేకుండా, నాచేత గొడ్డుచాకిరి చేయించేది మా అత్తగారు. ఎర్రగా బొబ్బలెక్కిపోయిన నా అరిచేతులకు ఎవరూ చూడకుండా ఇంత కొబ్బరినూనె రాచేవారునాభర్త. అతిను మూగవాడే కాదు; బధిష్టురకూడాను. అయితే ఏమి ? అతిని ఆంతర్యానిని దూరదృష్టి దూరశ్రవణాలున్నయ్

మొదట్లో నేను అతనినంకకూడా చూసేదాన్ని కాదు-తరువాత తరువాత నీటిజల్లులాటి అతనివలపుజల్లు-అత్తగారు పెట్టే అవస్థలో అణగారిపోతున్నాను అపరిమితమైన శాంతినిచ్చింది.'

మీనాక్షి రెండుకళ్ళనిండా నీరునిండింది. కొన్ని ఊణాలు ఊరుకొని కొంగుతో కళ్ళు అద్దుకుని చెప్పటం ప్రారంభించింది ఆమె.

'జీవితం ఉమ్మెత్తకాయలాటిది సూర్యనారాయణా! ఉమ్మెత్తకాయని శరీరంమీద కొడితే నెప్పి తెలియకుండానే నెత్తుకొస్తుంది. అలాగే వలపు తెలియకుండానే వయసుపాకింది నాలో - పాకిన వలపు బలిగోరింది'

'అంటే?'

'ఏంటేదు, మా అత్తగారికి నేనంటే ఎక్కడలేని అనురాగం పుట్టుకుచ్చింది. ఏమిటి ఈ అకాల వసంతోదయం అనిపించినా, ఏవిధంగానూ అనుమానించలేకపోయాను - ఆవూరి మోతుబరి ఒకడు నన్ను కోరాడు. మా అత్తగారికి ఏదో ఇంత ముట్టచెప్పినట్లున్నాడు - మూగవాడు బధిరుడూ అయిన తనకుమారునికి పత్ని అనవసరమే అని తనకు తెలిసి కూడా, డబ్బుపోసి కొనుక్కురావటానికి ఆవిడ ఏమీ అంత తెలివితక్కువది కాదు - ఆవిడడబ్బు ఆవిడ వడ్డీతోసహా రాబట్టుకోవటానికి ప్రయత్నించింది'

'అంత అన్యాయమా?'

'అది అన్యాయం ఎందుకయింది? కొందరు బంగారం అమ్ముతారు, మరికొందరు చింతపండు అమ్ముతారు, ఇంకా కొందరు శరీరాన్ని అమ్ముకుంటారు. ఎవరిదగ్గర ఏముంటుంది

అది వ్యాపారవస్తువు కావటంలో ఆశ్చర్యం ఏమీలేదు. సరే, కథ విను - ఒకనాటిరాత్రి ఆ మోతుబరి మా ఇంటికి రావటానికి ప్రయత్నించాడు. చెప్పానుగా - నా భర్తకి దివ్య దృష్టి దివ్య శ్రవణాలున్నాయని - ఎలాగో ఆయన ఈ విషయం గ్రహించారు - ఆరాత్రి ఆ మోతుబరికి తల పగిలింది. కథ ఈవిధంగా అడ్డంతిరిగేసరికి మా అత్తగారు హాడిలిపోయి మా నాన్నకి నన్ను తీసుకుపోమ్మని ఉత్తరం వ్రాసింది.

ఆయన నచ్చేలోగానే, నేను శాశ్వతంగా ఆ వూరు విడలాల్సినస్థితి వచ్చింది. పగబట్టిన మోతుబరి అమాయకుడు అవటివాడూ అయిన నా భర్తనిపొలంనుంచి వస్తుండగా తల పగలగొట్టాడు. రెండురోజుల అనంతరం పక్కవూరి హాస్పటల్లో నా బడిలోనే అతను ప్రాణంవదిలాడు. ఏదో చెప్పాలనుకున్నాడు. ఇంకేనో వినాలనికూడా ప్రయత్నించేశాడు. ఏదీ చేతకాలేదు - జన్మఎత్తినదగ్గరనించీ ఎంత నిశ్శబ్దంగా జీవించాడో అంత నిశ్శబ్దంగానే ప్రాణంవదిలాడు.

మీనాక్షి దుఃఖించటం ప్రారంభించింది. కొంచెం సేపటికి కళ్ళుతుడుచుకుని

‘ఆ మరునాడో మూడవనాడో నాన్న వచ్చి నన్ను తీసుకువచ్చాడు. రైలు బెజవాడరాగానే అణా పూలూ, అణా కుంకుమూ కొని, నన్ను కన్యనిచేశాడు నాన్న. తిరిగి పెళ్ళిచేస్తాడు కాబోలు అనుకుని నాలో నేనే నవ్వుకున్నాను. నా మొదడూ హృదయమూ బండబారిపోయినయ్యే. అనుభూతులూ అవసరాలు నన్నంటటంమానివేసినయ్యే. అవటివాడైన నా భర్తని అపరిమితంగా ప్రేమించాను. కాని అతన్ని పోగొట్టు

కున్నాను. సరే, పోసీలే, నేను జన్మించినందుకు నా తల్లిదండ్రులయినా సుఖపడితే అంతే చాలనుకున్నాను. నా వ్యధనీ బాధనీ నటరాజన్ అర్థంచేసుకున్నాడు. కాని ఏవరుచేసేదీ ఏమీలేదు. మళ్ళీ అయిదారు నెలల్లో ఈ పూజారి భూషయ్యకి భార్యగా వచ్చాను - రాక తప్పలేదు; తప్పించుకోవాలని కూడా నేను ప్రయత్నించలేదు. ప్రవాహంలోపూచిక పుల్లలా జీవితం ఎటుకొడితే అటు ఒరిగాను, అంతే. అంత కన్న ఇంకే ప్రత్యేకతా లేదు. కావాలనికూడా అనుకోలేదు' మీనాక్షి ఒకసారి లేచి పళ్లలో నీళ్ళు ఉన్నాయో లేవో చూసి నచ్చింది.

సూర్యనారాయణమొగాన నెత్తురుచుక్క లేదు. తన స్నేహితురాలు తనకి ఒకవిధంగా ఉపాధ్యాయిని. జీవితంలో ఇన్ని కష్టాలుపడిందా? ఇలాంటి తల్లిదండ్రులకా ఆమె జన్మించింది! ఆమె పడినకష్టాలలో ఆమెకున్న జీవితానుభవంలో తనెంత? తన కష్టాలు ఏకరువుపెట్టినప్పుడల్లా మీనాక్షి నవ్వుతూఉండేది ఇందుకేనా? అతను చాలా సిగ్గుపడిపోయినాడు. మీనాక్షి మళ్ళీ చెప్పటం ప్రారంభించింది.

'ఈ పూజారి భూషయ్యతో ఈదేశం మళ్ళీ వచ్చాను. ఈసారి నేను పెళ్ళిచేసుకుని వస్తున్నప్పుడు నా తమ్ముడు నటరాజన్ లేడు. మాట్లాడకుండా నా రెండోభర్త వెంబడి సచ్చేశాను. అతను పెట్టిన తిండి తింటూ, అతనుఇచ్చిన బట్ట కడుతూ - అతనికి వండిపెట్టి శరీరంయిస్తూ జీవిస్తున్నాను. కాలం బాగానే గడిచిపోయింది. ఒడుదుడుకులేమీ లేవు. ఈ జీవితంలోనూ కాలంలోనూ - నేనూ ఉన్నాను, అంతే'

‘మ రిప్పు జేమయింది?’

‘ఏమీకాలేదు. పదిరోజుల కిందట నా తమ్ముడు నటరాజన్ వచ్చాడు - నా తల్లితండ్రులూ, నా చిన్న తమ్ముడూ అందరూ కలరావచ్చి చనిపోయినారట.’

సూర్యనారాయణ ఉలిక్కిపడ్డాడు.

‘పోనీ, సుఖపడ్డారనుకున్నాను నేను - నటరాజన్ కూడా అదే అన్నాడు. ఈ ముసలాడుచచ్చాక మళ్ళీ పెళ్లిచే సుకోటం తప్పిందని’ పేలవంగా నవ్వి తిరిగి చెప్పటం ప్రారంభించింది మీనాక్షి.

‘నటరాజన్ కి ఆ దేశంలో ఇంకెవరూ మిగలలేదు. నన్ను నెతుక్కుంటూ ఈవూరు వచ్చాడు - ఈవూరిపేరుతో ఉన్న మరో నాలుగయిదువూళ్ళు నెతికి టిక్కెట్టుకి డబ్బు లేక - తిండిలేక కూలిచేసుకుంటూ ఈవూరు చేరాడు. వచ్చే సరికి జ్వరంతో ఉన్నాడు. నటరాజన్ వచ్చినప్పుడు భూషయ్యగారు లేడు. వాడికి కాసిని కాదినపాలు ఇచ్చి మంచం మీద పక్కనే కూర్చుని కబుర్లు చెప్పకుంటున్నాము - ఇంత లోనే భూషయ్యగారువచ్చి ఆ దృశ్యం చూసి మండిపడ్డారు. అతను నా సోదరుడనీ - మే మిద్దరమూ ఏకగర్భజనితులమనీ ఎంతచెప్పినా వినలేదు - పాలఘాట్ పిల్ల లిలాగే ఎవడినో ఒకడిని అన్నయ్యనీ- బాబాయిఅనీ చెప్పకుంటారని అంటూ, జ్వరంపేలిపోతున్న నటరాజన్ ని మెడబట్టి వాకిట్లో మంచు లోోో శోసి తలుపువేళాడు. నేను ఏమీ అనలేదు. నా కళ్లలో నీళ్లురాలేదు, నా మనసు కొంచెంకూడా నొచ్చుకోలేదు. నేను మెల్లిగా తలుపుతీసుకుని ఓరాత్రివేళ బయటికి వచ్చాను.

నాకోసమే కాబోలు అరుగుకింద దాక్కుని ఎదురుచూస్తున్నాడు నటరాజన్ - నేను వాకిట్లోకి రాగానే నన్ను కూడా తనతో 'వచ్చేయమని అడిగాడు.

అతనే కాలునిలదొక్కుకోలేని సమయంలో నాబరువు కూడా మొయ్యవలసిరావటం చాలా కష్టం. నేను రానని చెప్పాను - అదీకాక...

‘అదీకాక?’

‘నీవు వస్తావని’

సూర్యనారాయణ ఆశ్చర్యంనించి తేరుకోకమునుపే మీనాక్షి తిరిగి చెప్పటం ప్రారంభించింది.

‘తను తెనాలి వెడుతున్నానని చెప్పి, ఆ జ్వరంతోనే తూలుతూ వెళ్ళిపోయినాడు నటరాజన్. నాదగ్గర ఉన్న ఒక జత బంగారుగాజులూ తీసివేసి అతనికి ఇచ్చాను. ఇదంతా భూషయ్యగారు కిటికీలోంచి చూసి మరింత అనుమానించి నన్ను కొట్టారు- అవే ఈ దెబ్బలు’

సూర్యనారాయణ పళ్ళు పటపట కొరికాడు.

‘ఎవరిమీద కోపిస్తావు సూర్యం? ఇదంతా ఖర్మ. మన బ్రతుకులు వీధిల్లో గడ్డిపరకలు? అంతే’ అని మీనాక్షి నిట్టూర్చింది.

‘ఆతరువాత?’

‘ఆ తరువాత ఇక చెప్పే దేముంది? ఆయన ఇట్లోంచి నెళ్ళిపోయినాడు. తను తిరిగి వచ్చేసరికి నేను కనిపిస్తే ఖాసీ చేస్తానని చెప్పారు’

‘మరి ఇప్పుడేం చేస్తావు?’

‘ఏంచేసేదీలేదు. ఖాసీచెయ్యనీ-ఏం మునిగిపోయింది?’

మీనాక్షి నిర్లిప్తంగా అన్న ఈ మాటలకి సూర్య నారాయణ ఉడికిపోయినాడు. అతనికి ఏమనటానికి ఏం చెయ్యటానికికూడా తోచలేదు. ఒకవిధమైన మంచితనపు నిషా అతనిని ఆవరించింది - ఆ నిషాలో తను ఏంచేస్తున్నాడీ కూడా గ్రహించకుండా మీనాక్షి రెండుచేతులూ పట్టుకుని ‘నిన్ను వాడు చంపటం ఇష్టంలేదు నాకు. నాతో వచ్చేయ్యి’ అని ఉద్రేకంగా చేతుల్ని గుండెలకు అదుముకున్నాడు.

కొన్నినిముషాలు ఇద్దరూ మాట్లాడలేదు. ఇద్దరి మనసుల్లోనూ ఏదో మత్తు ఆవహించింది. ఉన్నట్లుండి మీనాక్షి పకపకనవ్వి “పద” అన్నది.

#### 4

తెల్లవారింది - చాలా అందంగా హాయిగా ఉండాలన్న ఉద్దేశము ఉక్కగాఉన్నది. ఆరణికి మొలకవవచ్చినా గాని, ఏవో ఆలోచిస్తూ పక్కమీదనుంచిదిగటానికి బద్ధకిస్తూ అలాగే పడుకున్నాడు.

కనకాంగి ఖంగారుని కప్పిపుచ్చుకుంటూ గదిలోకి వచ్చి ‘సూర్యం ఏమయినాడు?’ అన్నది.

ఆరణిబద్ధకం వదిలిపోయింది. ఒక్కఉదుటున లేచి కూర్చుని ‘ఏమయినాడు?’ అన్నాడు.

‘కనిపించటంలేదు. పెట్టెలో డబ్బుకూడా లేదు’



ఆరణికి నోటి వెంట మాటరావటంలేదు. ఏమయినాడు సూర్యనారాయణ? ఈ ఇంటితో శాశ్వతంగా తెగతెగిపోతానని చెప్పకపోతే పోనీ, కనీసం తనకయినా చెప్పవచ్చుచుండాలి. దీన్నిబట్టి చూస్తుంటే సూర్యానికి తనమీద మంచిఅభిప్రాయం ఏనాడూ లేదన్న మాట... ఇంతకూ సూర్యం ఏమయినట్లు?

‘ఎక్కడికి వెళ్ళాడు, ఎందుకు వెళ్ళాడు?’ అని కనకాంగిని ప్రశ్నించాడు ఆరణి.

‘ఎక్కడికి వెళ్ళాడో తెలియదుగాని, ఎందుకు వెళ్ళాడో ఊహించగలను - తను ఇందుకు వెడుతున్నానని నాతో చెబితే కాదంటానా?’ అని నిట్టూర్చింది కనకాంగి.

‘ఎందుకు వెళ్ళాడు?’

‘ఆడదాన్ని రక్షించినగర్వం దక్కించుకోటంకోసం. నువ్వు లేచి పూజారి మీనాక్షి ఉండో లేదో చూసిరా. ఈ సంగతి ముసిల్మానికి తెలియనివ్వకు. డబ్బుపోయిందానికి ఏడుస్తుంది - నెధవడబ్బు పోతేపోయింది’ అని పేలనంగా నవ్వింది కనకాంగి.

ఆరణి ఆశ్చర్యపడిపోయినాడు. పూజారి మీనాక్షికి సూర్యనారాయణపరారీకి ఏమిటి సంబంధం? ఆ ప్రశ్నే కనకాంగిని అడిగాడు. కనకాంగి పకపకనవ్వి-

‘ఈలోకంలో తల్లి చెల్లెలూ కూతురూ కాని ఏ స్త్రీనయినా మొగవాడు స్త్రీగానే ప్రేమిస్తాడు. అదే సంబంధం’ అన్నది.

‘సూరి నా కెప్పుడూ చెప్పలేదు!’

‘బహుశా సూరికికూడా ఆ విషయం తెలిసిఉండదు. అది తెలుసుకున్నవెంటనే వెళ్ళేపోయినాడు’

‘ఇప్పుడు న న్నెంచేయమంటావు?’

‘సూర్యం ఎక్కడికి వెడతాడో అలోచించగలవా?’

‘ఆమెను తీసుకువెళ్ళినప్పుడు మామూలుచోట్లకి వెళ్ళడనుకుంటాను’

‘అదీ నిజమే... కాని తనేదో తప్పుచేసినట్లు పారిపోవటం నాకు నచ్చలేదు. ఆమెను ఈ ఇంటికే తీసుకువస్తే ఎవరు కాదంటారు?’ అని నిట్టూర్చింది కనకాంగి.

ఆరణి మళ్ళీ ఆశ్చర్యపోయినాడు. ఆ కొడుకు తల్లిని అసహ్యించుకొంటాడు - ఆ చల్లి కొడుకుని అర్థంచేసుకుంటుంది - ఈ సంస్కారానికి వేళ్ళు ఎక్కడ పాతుకున్నాయో అర్థంకావేదు అతనికి.

‘అదికాదు ఆరణి! ఈ ఇల్లు తనది, ఈ వాకిలి తనది. తనది కానిది ఇక్కడేమీలేదు - వీటిని తను ఇష్టానుసారం వినియోగించుకోవటానికి పూర్తి హక్కున్నది. పూజారి కామాక్షి నా కొడుకు స్నేహితురాలుగా - ఈ ఇంటికి వస్తే కాదనటానికి నే నెవరిని?’

ఆరణి ఇక ఉండబట్టలేకపోయినాడు.

‘నిన్నేమో వాడు అసహ్యించుకుంటున్నాడు, ద్వేషిస్తున్నాడు. ఆ సంగతి నీకు తెలుసా?’

‘తెలుసు. అలా ద్వేషించటం వాడిరక్తంలోనే ఉంది. దానికి వాడిబాధ్యత లేదు. అందుకే వాడిని మార్చటానికి నే నెప్పుడూ ప్రయత్నించలేదు’

‘నాకు అర్థంకాలేదు’

‘అర్థంఅయ్యేట్లు చెపుతా విను - నేను పదమూడు సంవత్సరాల పిల్లగా ఉండగా, ఒక బ్రాహ్మణ అయ్యవారు నల్లబై అయిదు సంవత్సరాల వయసుగల ఆయన భరతం నేర్పటంలో ప్రవీణులు, మండపేటలో ఉండేవారు. ఆయనకి భరతం మీదా సంగీతంమీదా యెంత అభిమానమో వేశ్యావృత్తి మీదా వేశ్యలమీదా అంత ఏనుగింపు. ఆయన ఎవరికీ విద్య నేర్పేవారుకాదు. ఆయన జపాలు తపాలు సంసారం వీటిమధ్యే కాలంగడిపేస్తూఉండేవారు - ఆయన దగ్గరే ఎలాగైనా నాకు నాట్యం నేర్పించాలని అమ్మ పట్టు పట్టింది. ఎన్నితడవలు ఎన్నివిధాలుగా ప్రార్థించినా ఆయన కసిరికొట్టి పొమ్మన్నాడు. ఇలాఉండగా, ఒకరోజున ఆయన కొడుకు అయిదేళ్ళవాడు చెరువులో కాలుజారి పడిపోయి నాడు. అక్కడే నీళ్ళముంచుతున్న అమ్మ ప్రాణాలకికూడా తెగించి ఆ పసివాడిని కాపాడింది.

‘సింహాచలం, నీ ప్రాణాలకికూడా తెగించి నా బిడ్డని కాపాడావు. నీ బిడ్డకి అభినయం నేర్పుతాను’ అని ఆయనం తటాయనే అన్నారు. అమ్మ ఏనుగెక్కింది. ఆవిధంగా ఆయనకు నేను శిష్యురాలిని అయినాను. రెండేళ్ళుగడిచినయ్. నేను పూర్తిగా యవ్వనవతి నయినాను. నాట్యంలోకూడా ప్రవీణురాలినయినాననే చెప్పాలి - ‘ఇంతవరకూ చెప్పి, కనకాంగి ఆగిపోయింది. ఆరణికి తనుచెప్పేది విసుగుకలిగిస్తున్న దేమో అని అనుమానించింది ఆమె. అతను ఇదంతా చిత్రంగా వింటున్నాడు.

ఆమె ఆపగానే తలెత్తి చూశాడు.

కనకాంగి తిరిగి చెప్పటం ప్రారంభించింది 'ఈరోజు ఎందుకో నాకు అన్నీ చెప్పకోవాలనిపిస్తున్నది... మేము దేవ దాసీలం - కళారాధకులం. కాని, కడుపుకోసం పడుపునృత్తికి ప్రాధాన్యం ఇచ్చేవాళ్ళం కాదు - కాని, పడుపునృత్తి చేసే వాళ్ళంగానే లోకం మమ్మల్ని భావిస్తుంది - అది మా దుర దృష్టమనే చెప్పాలి. సరే, అది అలా వదలివేద్దాం-అభినయం నేర్పుతున్నప్పుడు పొరపాటున నా చేయి తగిలితే స్నానంచేసే వారు మాలయ్యవారు. చిన్నతనంకావటంవలన నేను రోషం తెచ్చుకుంటూఉండేదాన్ని తరువాత్తరువాత కావాలని రోజుకి నాలుగొకసార్లు ఆయన్ని ముట్టుకుంటూఉండే దాన్ని. ఇలా రెండు మూడు నెలలు గడిచినాక- ఆయన తడవ తడవాస్నానంచేయటం మానేసి, ఏకంగా ఒకేసారి చెయ్యి నారంభించారు - ఇంకో రెండు మూడు నెలలు గడిచినాక ఆయనంతటికి ఆయనే నన్ను తాకేవారు.

ఈ మార్పుని నా విజయంగా తీసుకుని, గర్వించానే గాని, నాకు తెలియకుండానే నేను ఎంత పాదిత్యం మూట కట్టుకుంటున్నానో అర్థంచేసుకోలేని పసితనం కావటంవలన కావాలనే ఆయనని కవ్వించేదాన్ని.

ఆరోజు నేను గోసాలస్వామివారి ఆలయంలో నా మొదటి నృత్యాంజలి అర్పించేరోజు - ఇక రేపటినుంచీ నేను నృత్యం నేర్చుకోవవసరంలేదు. సాయంత్రం ఆలయంలో నృత్యంచేశాను. అద్భుతంగా గర్వంతో క్షేత్రయ్యపదం అభి

నయించాను - ఊరు ఊరేకాదు, ఆలయంలో స్వామిగారు  
నా నృత్యానికి ముగ్ధుడయినాడు.

ఆరాత్రి అయ్యవారికి గురుదక్షిణ ఇవ్వాలి. అమ్మ  
పట్టుపంచలు తెప్పించింది - వేళ్ళసాము ముట్టటం మహా  
పాపం అని కసిరికొట్టారుట. అమ్మ భయపడిపోయి - నన్ను  
నమస్కరించిరమ్మని పంపింది'

'ఈ ముసల్లే?'

'ఇప్పుడయింది ముసల్లి. సరే, నేను వెళ్ళాను. నృత్యం  
దుస్తులు విప్పలేదు. అలాగే వెళ్ళి అయ్యవారికి నమస్కరిం  
చాను-ఆయన నన్ను తేవతీశారు. 'కనకాంగీ, నీ యీ విద్య  
భగవంతుడిసేవకే వినియోగిస్తాననీ- అపూర్వమైన ఈ విద్యని  
ఉధారంచేసుకుని సాముచేసుకోననీ నాకు మాటఇవ్వాలి.  
అదే నా గురుదక్షిణ' అంటూ చెయ్యి ముందుకు చాచారు  
అయ్యవారు. నేను ఆయనచేతిలో చెయ్యివేసి నొక్కాను.  
'ఆయన కొన్నిక్షణాలు నా కళ్ళల్లోకి చూసి, 'మహాముషి.  
వైనా. కవ్వీస్తారు వేళ్ళలు' అన్నారు. నేను నవ్వి తలవంచు  
కున్నాను. ఇంతలో పెద్దవర్షం రావటం, అక్కడఉన్న దీపం  
కాస్తా కొండెక్కటం జరిగింది. ఆ పరిస్థితిలో వేళ్ళలంటే  
అసహ్యించుకునే అయ్యవారు - పవిత్రతకే ప్రాధాన్యం ఇచ్చే  
అయ్యవారు- నా కన్నెరకాన్ని కొల్లగొన్నారు. నేను బాధ  
పడలేదు, సిగ్గు అసలేపడలేదు. వైగా కాస్తా కూస్తా సంతో  
షించాననే చెప్పాలి. కాని, ఆయన మహాపాపంచేసినట్లు  
బాధపడ్డారు. కొద్దిరోజులలోనే సన్యసించి వెళ్ళిపోయినారు'

కనకాంగి నిట్టూర్చి మళ్ళీ చెప్పటం ప్రారంభించింది.

‘నేను సంగతంతా అమ్మకు చెప్పాను - అమ్మ సంతోషించింది. మా ఆచారం ఏమిటంటే, కన్నెరికంపెట్టిననానికి బిడ్డ కలిగేదాకా వృత్తిచెయ్యం. అలాగే నేనూను. సూర్య నాయణ నా పుత్రుడే కాకుండా, సుగుపుత్రుడుకూడాను. అందుకే అతనిని - నేను గౌరవిస్తాను. ఆ తొలిస్పర్శతోనే తల్లినయినాను. ఇప్పుడు అర్థమయిందా? సూరి వేశ్యని ఎందుకసహించుకొంటున్నాడో’ అన్నది కనకాంగి.

‘ఆ తరువాత నయినా వృత్తిచెయ్యకపోతేనేం?’ అన్నాడు ఆరణి.

‘డబ్బు కావాలి. అంతేకాదు, యవ్వనవాంఛలు తీరాలి - ఆపైన కులవృత్తి’

‘తరువాత?’

‘తరువాతసంగతి మరోసారి చెబుతాను. సూరి ఎక్కడున్నాడో తెలుసుకోవటం అవసరం’ అన్నది కనకాంగి.

లేచి దోడ్లోకి నడిచాడు ఆరణి.

## 5

అమెరికాలో టిజుయానా అనే చిత్రమైన పట్టణం ఒక్క టుంది. అక్కడ - వాపం, అక్రమప్రసరన అనేవాటికి అర్థం ఏమిటో ఎవరికీ తెలియదు - తినటం త్రాగటం వ్యభిచరించటం - ముత్తుపదార్థాలు సేవించటం వారికి అతి మామూలు విషయాలు. ఇంకా వయసురానివాళ్ళు ఆ పట్టణంలో బహిరంగంగా త్రాగవచ్చును - నగ్నదృశ్యాలతోకూడిన చిత్రా

లకు వెళ్ళవచ్చును- స్త్రీలు నగ్నంగా నృత్యంచేసేతాలలు అక్కడ చాలావున్నాయి. వీధిలోకి వెళ్ళి బహిరంగంగా స్త్రీవిఎన్నుకుని మహారాజులా అనుభవించవచ్చును-ఇలా ఇతర ప్రపంచం భరించలేని కుళ్ళుని టిజుయానా భరిస్తుంది.

ప్రక్కనవున్న పట్టణాలు పరిశుభ్రంగానూ - ఆరోగ్య కరంగానూ ఉన్నాయంటే దానికికారణం టిజుయానా.

ఉద్రేకంతీరని అగ్నివాంఛలను భరించే పాపాలభైరవి టిజుయానా.

ఆంధ్రలో దానికి పోల్చదగిన పట్టణం ఒకటి ఉన్నది- అది విజయవాడ.

టిజుయానా-విజయవాడ- ప్రాచ్య పాశ్చాత్య పాపాల కూపాలు విజయవాడ టిజుయానాలు.

టిజుయానానుంచి వచ్చిన మెక్సికన్ వాడొకడు విజయవాడలో ఒక నైట్ క్లబ్ స్థాపించాడు - వైకిమాత్రం అది ఒక హోటలు. తెల్లవారుఝామున కొంచెంసేపు ఆ హోటలుముందు నిలబడితే ఆంధ్రయువకులు హోటల్ టిజుయానాలోనుంచి తేగతాగి తూలుతూ నానాదుర్భాష లాడుతూ బైటికిరావటం చూడవచ్చును.

అలాటిసిథిల్లో పోలీసులు వారిని అరెస్ట్ చేయ్యవచ్చును కాని, వందలుగాఉన్న ఈ యువబృందం చాలా ఉన్నత కుటుంబాల్లోంచికూడా వచ్చినవారు - అక్కడికి కొందరిని అరెస్టుచేస్తూనేఉంటారు - అయితే, అంతమాత్రంచేత సాప కూపమైన టిజుయానాలోకి ఆంధ్రయువకులు ప్రవేశించటం మానలేదు.

అక్కడి అమరసుఖాలని నేవించిన తదుపరి రెండోసారి వెళ్ళకుండాఉండటం కష్టం - అంతేకాదు, ఈసారి తమతో మరికొందరినీ కూడా తీసుకు వెడతారు వాళ్ళు.

ఒక్క విజయవాడలోనే కాదు - చుట్టుపట్లనుండే ఊళ్ళనుంచికూడా తిరణాలకు వెళ్ళేజనంలాగా హోటల్ టిజుయానాలోని వినోదవిలాసాల నిమగ్నం, యువతీయువకులు నవ్వుకుంటారు - భూతలస్వర్గమని భావిస్తూ టిజుయానాలో జీవిస్తూఉంటారు. అక్కడి గందరగోళం ఆంధ్రయువతీయువకుల్ని ఉద్రిక్తుల్ని చేస్తుంది. మెక్సికన్ సంగీతం వారిని ఉత్సాహపరుస్తుంది - కన్నులు జగేత్ మనే కాంతికిరణాలు, నోరు ఊరించే పానీయాలు - తెలుగు ఇంగ్లీషుల్లో సంభాషణలు - మెక్సికన్ ఆంధ్రయువతుల అపూర్వ అంగవిన్యాసాలు - వారిని తనస్మయంచేస్తూఉంటాయి.

ఇలాంటి టిజుయానాలో నటరాజన్ సర్వరుగా ప్రవేశించాడు. తెనాలిలో అతనికి పని దొరకలేదు సరిగదా, అక్కడ గాన ఇచ్చిన రెండుగాజుల్లో ఒకగాజు ఖర్చు అయిపోయింది. రెండోగాజు ఖర్చు కాకమునుపే - విజయవాడ వచ్చి - టిజుయానాలో సర్వరుగా చేరాడు - టిజుయానాలో సర్వరు అంటే సామాన్యులకారు - అనేకమంది అక్రమప్రవర్తనలూ, అధర్మకార్యాలూ వీళ్ళకి తెలుస్తాయి. ఎక్కడైనా నోరుమెదిపినట్లు తెలిస్తే మెక్సికన్ యముడు - ప్రాణాలు తీస్తాడు - నటరాజన్ ఒకవిధంగా కత్తి అంచుమీద బ్రతుకు తున్నాడనే చెప్పాలి



అక్కడ జీతాలు పెద్ద ఎక్కువేమీ ఉండవు కాని, సంపాదించుకోగలిగిన సమర్థుడికి కావల్సినంత సంపాదన.

నటరాజన్ కి ఆ సమర్థత లేకపోవటంవలన ఒక మాస పత్రిక కార్యాలయంలో పూవులు దిద్దటం ప్రారంభించాడు - ఎలాగైనా ఒక బంగారుగాజులజత చేయించి, తన అక్కగారికి ఇవ్వాలి. ప్రస్తుతం తన జీవితధ్యేయం అదే.

తెలుగు బాగావచ్చిన నటరాజన్ పత్రికా కార్యాలయంలో పనిచేస్తూ ఉండటంవలన సాహిత్యం కథలూ అంటే అర్థంచేసుకోగలిగాడు. అంతేకాదు, వాటిని సృష్టించాలని కూడా తాపత్రయపడ్డాడు. వ్రాసి కొట్టివేసి-చివరకి వ్రాయగలిగిన ఒక కథ అతని జేబులో ఉంటూ ఉండేది. పగలల్లా పత్రికలో పూవులు దిద్ది - రాత్రిళ్ళు టిజుయానాలో సర్వరుపనిచేసే నటరాజన్ లో అపూర్వమైన ఒక దాహం ప్రారంభమైంది.

ఏనో చెప్పాలి... ఎంతో నివేదించాలి. ఏమో తెలియపరచాలి. ఇదీ అతని దాహం.

ఒకరోజు సాయంత్రం నాలుగుగంటల ప్రాంతంలో గవర్నరు పేట సెంటరులో మీనాక్షీ కనిపించింది నటరాజన్ కి. ఆమెతో ఒక యువకుడున్నాడు. ఏంచేసింది తన సోదరి? చివరికి తన బంధనాన్ని తెంచుకోగలిగిందా? నటరాజన్ నవ్వుకున్నాడు.

మరో బంధం తగిలించుకున్నప్పుడే- పాత బంధం చుంచి విముక్తురాలై అయినానని భ్రమిస్తుంది స్త్రీ.

కొంచెం త్వరగా నడిచి వారిని కలుసుకున్నాడు నటరాజన్ - అతన్ని చూసి ఆనందంపట్టలేకపోయింది మీనాక్షీ.

‘సూరీ! నటరాజన్’ అంటూ తమ్ముడిచెయ్యి పట్టుకుంది ఆమె.

‘ఓ!’ అన్నాడు సూర్యనారాయణ.

‘ఇదేమిటి?’ అన్నాడు నటరాజన్. అంతకన్న మరో ప్రశ్న అతనినోటివెంట రాలేదు.

‘నువ్వుచెప్పినట్లు వచ్చేశాను తమ్ముడూ - తెనాలి వెళ్ళాం. ను న్వక్కడ లేవు - ఇక ఈ జీవితంలో నువ్వు కనిపిస్తావో కనిపించవో అర్థంకాలేదు... నేడు చాలా మంచిరోజు. నువ్వు కనిపించావు’ అన్నది మినాక్షి. ఆమె రెండు కన్నులలోనూ విషాదం నీడలుసాచింది.

‘పద, నా గదికి వెళ్ళి మాట్లాడుకుందాం - గదేమిటిలే, గుడిసెకి వెళ్ళి మాట్లాడుకుందాం’ అని బాధగా నవ్వి దారితీశాడు నటరాజన్. ముగ్గురూ నడవటం ప్రారంభించారు. దుర్గకళామందిరం పక్కవీధిలో కాలునబిడ్డన సిమెంటు రాళ్ళతో కట్టి, తాటాకుకప్పిన పాకలలో ఒకదాంట్లో ఒక గదిపెట్టుకి నటరాజన్ మూడురూపాయలు అద్దె ఇస్తున్నాడు.

చిన్న ఇత్తడితాళం తెరిచి ఆ ఒంటిచెక్కతలుపు లోపలికి తోశాడు అతను - కీచుమంటూ తెరుచుకున్న ఆ తలుపు వెనకాల ఒకచాప, మరొక కొబ్బరితాటిమీద వేలాడుతున్న చొక్కా, కొన్నిపుస్తకాలూ తప్ప మరేం కనిపించలేదు సూర్యనారాయణకి.

అతను భయపడిపోయాడు. దరిద్రంఅంటే ఎలా ఉంటుందో ఏనాడూ ఎరగని సూర్యనారాయణకి ఆ దరిద్రం

ఇంత నగ్నంగా దర్శనం ఇచ్చేసరికి ఎక్కడ లేని భయమూ పుట్టుకునచ్చింది.

మెల్లిగా మీనాక్షి వెనకాల ఆ ఇంట్లో ప్రవేశించాడు.

'కూర్చోండి, ఇప్పుడే వస్తాను' అని మూలనున్న గాజుగ్లాసు తీసుకుని బయటికి వెళ్ళాడు నటరాజన్. సూర్య నారాయణ పడుతున్న అవస్థని మీనాక్షి గ్రహించింది.

'ఏం సూరిబాబూ, అలా ఉన్నావు?' అని నవ్వుతూ అడిగింది.

సూర్యనారాయణకుడా నవ్వేసి 'నిజంగా నేను చాలా అర్భకుడిని సుమా మీనాక్షి!' అన్నాడు.

'నువ్వు అదృష్టవంతుడివి సూర్యం. దరిద్రం అంటే ఏమిటో, ఆకలి ఎంత భయంకరంగా ఉంటుందో, ఆ ఆకలి బాధకు తాళలేని తల్లిదండ్రులు కన్నపిల్లల్ని పశువులకన్న కనాకష్టంగా ఎట్లా చూస్తారో ఇవేవీ నీకు తెలియవు - మీ అమ్మ తప్పుచేసిందని ఆమెను ద్వేషిస్తూ - చాలా కష్టదశలో ఉన్నానని నిన్ను నీవే భ్రమపెట్టుకుని సానుభూతి చూపించుకుంటూ ఇంతవరకూ గడిపావు. నీ కష్టం అసలు కష్టాల్లోకి ఏనాటికీ రాదని నీవు తెలుసుకోవటం చాలా అవసరం'

సూర్యనారాయణ మాట్లాడలేదు.

'తినటానికి తిండిలేని తండ్రి అన్నం అడిగాడనే కోపంతో అయిదేళ్ళపిల్లాడిని నేలకేసిబాది చంపటం నీ వ్రామాకి అందదు - చేసివ అప్పు తీర్చలేక యవ్వనంలో ఉన్న కూతుర్ని వ్యభిచారగృహానికి పంపటమంటే ఏమిటో నీకు

ననాటికీ బోధపడదు - తమ్ముడి జీతంకట్టటంకోసం రాత్రిళ్ళు రిక్తాలాగే అన్నగారి బౌదార్యమేమిటో నీకు అర్థంకాదు - ఈ ప్రపంచంలో తల్లి తప్పుచేసిందని బాధపడటంకన్న కష్టం లేదని నువ్వు అనుకుంటున్నావు. ప్రపంచాన్ని ఒక్కసారి విచ్చగొడితే కనిపించే పురుగులముందు నీ తల్లి చాలా ఆరోగ్యవంతురాలు సూర్యం!' అన్నది మీనాక్షి.

గ్లాసులోఉన్న టీని రెండుభాగాలుచేసి, అక్కగారికి సూర్యానికి అందిస్తూ 'ఏమిటి చెపుతున్నావు?' అన్నాడు అక్కగారివంక చూసి నటరాజన్.

'ఏంటేదులే తమ్ముడా - ఇప్పుడు నువ్వేంచేస్తున్నావు? ఒంట్లో కలసాగాడేదా?' అన్నది మీనాక్షి.

నటరాజన్ నవ్వి 'భూలోకస్వర్గంలో దేవదూతగా ఉంటున్నాను' అన్నాడు.

'అదేమిటోయ్!'

'అది అంతేలే - మీ రెక్కడుంటున్నారు?'

'ఏదో హోటల్లో దిగాం. సాయంత్రం ఇక్కడి కొచ్చేస్తాంలే'

'నువ్వు ఫరవాలేదనుకో - ఆయన ఉండగలరా మరి!'

'ఏం సూర్యం?' అన్నది మీనాక్షి.

సూర్యనారాయణకి దడ ప్రారంభమయింది. ఈ మంచంన్నరగదిలో ఎలా బ్రతుకుతారు - మనుష్యులు? అతను మాట్లాడలేదు.

'సూర్యం!'

తలెత్తి చూశాడు సూర్యనారాయణ.

‘నువ్వేమీ అనుకోకుండా ఉంటే ఒక విషయం చెబుతాను’  
చెప్పమన్నట్లు తలపోపాడు సూర్యనారాయణ.

‘నీకు కష్టమంటే, కన్నీరంటే, కష్టమోగంకన్నా నికృ  
ష్టమైన దరిద్రమంటే ఎప్పుడూ తెలియలేదు. ఇప్పుడు తెలి  
యటం మాత్రం దేనికి? నా అదృష్టం వలన ఒక వారం రోజుల  
లోనే నటరాజన్ కనిపించాడు. నీ సహాయానికి అభిమానానికి  
నేను చాలా కృతజ్ఞురాలిని. నీవు మీవూరు వెళ్ళిపోవటం  
చాలా మంచిది’ అన్నది మీనాక్షి.

‘నీవు ఎలా చెప్పితే అలాగే చేస్తాను’ అని నీరసంగా  
సమాధానం ఇచ్చాడు సూర్యనారాయణ. మీనాక్షి సూర్య  
నారాయణకి దగ్గరగా జరిగి అతని రెండు చేతులూ పట్టుకొని

‘ఈ లోకంలో నీకన్న ఆపులేవరూలేరు నాకు. నిన్ను  
అపరిమితంగా ప్రేమిస్తున్నాను - అందుకే వెళ్ళిపోమన్నట్లు  
న్నాను కూడా. నీవు నీ కులానికి అతీతమైన గౌరవాన్ని  
పొందాలి - గొప్పవాడివి కావాలి. ఏ కులమయితే నేం?  
అతడు గొప్పవాడు అనిపించుకోవాలి. అలా అని నా చేతిలో  
ఒట్టువెయ్యి’ అన్నది.

సూర్యనారాయణ ఆమె చేతిలో తన చేతిని ఉంచాడు.

‘మరోమాట - లోకంలో జరిగే కొన్ని ఘోరాలతో  
పోలిస్తే నీ తల్లి అసలే పాపమూ ఎరుగదు. ఆమెని ద్వేషిం  
చటం మానివేస్తానని మాట ఇయ్యి’

‘ప్రయత్నిస్తాను’

‘నీ వాక చిత్రమైన వ్యక్తివి సూర్యం. నీ వ్యక్తిత్వం  
లాటి వ్యక్తిత్వం అందరికీ ఉండదు. రాగద్వేషాలు ఇంత

బలంగా అందరూ చూపించలేరు. కాని, సూర్యం! ఒక్క-  
మాట. నీ రాగాన్ని చూపించు, ఫరవాలేదు. నీ ద్వేషాన్ని  
మాత్రం నీలోనే దాచుకోవటం చాలా మంచిది'

‘అలాగే’

‘ఒక్కసంగతి. నీ కేదయినా అనసరంకలిగినప్పుడు  
నేను ఉన్నానని గుర్తించుకో. నానుంచి నీవు పొందలేనిది -  
ఏమిలేదు - నా కోకార్థముక్క వ్రాస్తే పరిగెత్తుకువస్తాను...  
ఇంకోపదినిమిషాల్లో బండి ఉంది, వెడతావా మరి’

సూర్యం మాట్లాడకుండా లేచి నిలబడ్డాడు. అతని  
కంఠంనిండు దుఃఖం ఉన్నది. మాట్లాడితే అది పైకి పొంగు-  
తుంది. జేబులోఉన్న డబ్బులోంచి ఒక పదిరూపాయలనోటు  
తీసుకుని మిగతాడబ్బు అక్కడ పెట్టి, నిశ్శబ్దంగా బైటికి  
వెళ్ళిపోయినాడు సూర్యనారాయణ.

అతను చూపులోంచి దాటిపోగానే వెక్కి-వెక్కి-  
ఏడుస్తూ చాపమీద పడిపోయింది మీనాక్షి.

అక్కగారితల నిమిరుతూ ‘అక్కా, ఏడుస్తున్నావా?  
చివరికి నువ్వుకూడా ఏడుస్తున్నావన్నమాట!’ అన్నాడు.

మీనాక్షి చప్పున లేచి కళ్ళుతడుచుకుని, ‘ఎందుకో  
ఏడుపొచ్చింది’ తమ్ముడూ. ఇది రెండోతడవ... ..సరేలే,  
సూర్యంఇచ్చినడబ్బుతో వంటగిన్నెలూ బియ్యం కొనుక్కుం-  
దాం పద’అనిలేచి నిలబడింది.

‘ఓ ! స్త్రీ నీ హృదయం ఎంత చిక్కుసమస్య!’ అను-  
కున్నాడు నటరాజన్ - రచయిత కాబోతున్న నటరాజన్.

‘పూర్వం ఒకరూపాయికి ఉన్న కొనుగోలుకానికి ఈ నాడు ఉండటంలేదు’ అని నిట్టూర్చాడు వరదరాజు. అంత వరకూ తలవంచుకొని ప్రూఫులు దిద్దుతున్న నటరాజన్ తల ఎత్తి,

‘పూర్వం ఒకరూపాయికోసం చేసినంత పని యీ నాడు చేయటంలేదు కనుక’ అన్నాడు.

వరదరాజులు ఆ మాసపత్రిక ఎడిటరు గారికి ఆక్షేపిస్తున్నాడు. సంతకం పెట్టటం కూడా సరిగా రాదు అతనికి. అయితే ఏం? అతనంత మేధాస్సుకలవ్యక్తి ఇంకెవరూ లేరు. చాలా డబ్బుంది. రెండు అడితీలూ, మూడు టీషాపులు, నాలుగు కిల్లీకొట్లూ, ఒక కూల్ డ్రింక్ షాపు సదువుతున్నాడు. ఏ కొంచెం తీరికచిక్కినా పత్రికా కార్యాలయానికి వచ్చి, కూర్చుని, కబుర్లు చెప్పుతూ ఉంటాడు. ఎందుకో తెలియదుగాని, అతనికి నటరాజన్ అంటే చాలా ఇష్టం వీర్పడింది. మెదలకుండా ఒక మూల కూర్చుని తనపని తను చేసుకుంటూనే అద్భుతమైనవీదో ఒకమాట అంటాడు నటరాజన్.

అందుకే నటరాజన్ అంటే వరదరాజులుకి ఇషం. నటరాజన్ పై సమాధానం చెప్పగానే

‘భేష్... సరేగాని, నటరాజన్! ఇంత చక్కగా మాట్లాడావు, ఓ రెండు కథలు వ్రాసి పారెయ్యకూడదూ’ అన్నాడు.

‘వ్రాస్తే ఏంలాభం, అచ్చుపడవద్దా?’

‘అదేమిటోయ్; అలా అంటావు, మాసపత్రికలో పని చేస్తాను? - ఘువ్వు కథ వ్రాయు, అచ్చువేయించే భారం నాది’

వరదరాజులు అన్నమాటకి అంతవరకూ తలవంచుకుని ఏదో వ్రాస్తున్న ఆంజనేయులుగారు తలఎత్తి,

‘నువ్వు వ్రాస్తావా నటరాజన్?’ అన్నారు. ఆయన ఆ మాసప్రతికకి ఎడిటరు. ఆప్రతికకి పెద్ద సర్క్యూలేషన్ లేదు గానీ, ప్రతికఖర్చు గడిచిపోగా ఆంజనేయులుగారి సంసారానికి కావల్సిన రాబడి నస్తున్నది దానిమీద. అంతకన్న ఎక్కువేమీ ఆయన అశించలేదుకూడా. కాకపోతే, అందులో వ్రాస్తున్న రచయితలకి పెద్ద ప్రతిఫలమేమీ ఆయన ముట్టచెప్పలేకపోతున్నాడు. అందు కాయన అనుక్షణం విచారిస్తూనేఉంటాడు. ఎడిటరుగా తనకున్న బాధ్యతల్ని ఆయనెప్పుడూ దుర్వినియోగం చెయ్యలేదు. ఒకవ్యక్తినిగాని, ఒకపార్టీనిగాని ఆయన నిందించటం ఏనాడూ జరగలేదు.

నటరాజన్ కి ఆంజనేయులుగారంటే అపరిమితమైన గౌరవం. టిజుయానాలో పాపపుంజాల్ని తిలకించి తిలకించి విసుగెత్తిపోయిన నటరాజన్ కి ఆప్రతికాకార్యాలయం-ఆపేద సంపాదకుడూ, సిరామరకలతో నిండినపాతటేబిలూ, మసితో నిండిన కాగితంపీలికలూ ఎంతో శాంతినిచ్చేవి.

ధర్మంలో శాంతి, అధర్మంలో అశాంతి ఉంటుందనే విషయం అతను అనుభవపూర్వకంగా తెలుసుకున్నాడు.

ఆంజనేయులుగారు అడిగిన ప్రశ్నకి నటరాజన్ సమాధానంచెప్పకుండా రెండునెలల్నించీ తన జేబులోఉన్న కథతీసి ఆయనటేబిలుమీద పెట్టి మళ్ళీ తలవంచుకుని పూవులు దిద్దటం ప్రారంభించాడు.



వరదరాజులు పకపకా నవ్వి 'బిగ్గరగా చదవండి పంతులుగారూ, నేనూ వింటాను' అన్నాడు.

ఆంజనేయులుగారు అదివరకు తనచేతిలోవున్న పనిని కట్టిపెట్టి నటరాజన్ కథ చదవటం ప్రారంభించాడు.

కథపేరు నెత్తుటిస్పర్శ - అన్నదమ్ములకీ, తల్లి తండ్రులకీ ఉండే నెత్తుటిస్పర్శ అద్వితీయమయిందేమీ కాదనీ, ఏ మమతలకయినా మూలకారణం ధనమేననీ - ఈ నెత్తుటిస్పర్శ ఈ మమకారాలూ అన్నీ పుస్తకాల్లోకనిపించే మాటలనీ ఆ కథసారాంశం.

భాష చాలా స్వచ్ఛంగా - వాక్యాలు సూటిగా కథ నిజాయితీగా నడిచింది.

'నిజమేనయ్యా, నువ్వు వ్రాసిందంతా నిజమే. ఏమంటారు పంతులుగారూ?' అన్నాడు వరదరాజులు.

'కొంతవరకు నిజమేగాని - బొత్తిగా అంత అన్యాయంగాఉంటుందా అని?' అన్నారు ఆంజనేయులుగారు.

నటరాజన్ మాట్లాడలేదు.

వరదరాజులే తిరిగి అందుకున్నాడు.

'అంతా నిజమే పంతులుగారూ - నా చిన్నతనంలో మా అమ్మే నా కోమాదిరిగా మా అన్న కోమాదిరిగా అన్నంపెట్టేది. నాకు వెన్నపూసవేసి రహస్యంగా తినమనేది. దానికి కొన్నాళ్ళు సంకోషించానుకూడా. తరువాత తెలుసుకున్నాను, ఆవిడ తిన్నట్లు నాకూ పెట్టదని'

'తల్లినిగురించి అలా మాట్లాడకూడదు వరదరాజులూ'

‘ఇందులో అబద్ధంలేదు పంతులుగారూ - అన్నిటికీ డబ్బే ముఖ్యం అనుకోండి’

‘అన్నిటికీ డబ్బే ముఖ్యంఅయితే- నాకు డబ్బులేదు, నటరాజన్ కి అసలే లేదు - నువ్వు డబ్బున్నవాడివి- అయినా మమ్మల్ని ఎందుకు అభిమానిస్తున్నావు?’

‘ఇప్పుడు నావిషయం కాదు పంతులుగారూ, నేను చెప్పింది. లోకవిషయం. నాకు డబ్బుంటే మంట. తమాషా ఏమిటంటే, డబ్బుంటే నాకు ఎంత కోపమో అంత డబ్బు ఒచ్చిపడుతున్నది. ఆ డబ్బుని ఏదో ఒకటి చెయ్యాలి కనుక తాగుతాను, బ్రాకెట్లు ఆడుతాను. ఆడవాళ్ళకి ఖర్చుపెడతాను. అయినా శాంతిలేదు అప్పుడప్పుడు మీలాటి సహృదయులతో మాట్లాడితే ఎంతో కులాసాగా ఉంటుంది’ అని నిట్టూర్చాడు వరదరాజులు.

దిద్దుతున్న ప్రూఫులు పక్కనపెట్టి నటరాజన్ నరదరాజులు చెప్పేది విననారంభించాడు.

‘డబ్బుతో మంచిపనులు చేస్తే శాంతిగా ఉంటుంది’ అన్నారు ఆంజనేయులుగారు.

‘నేను కొన్నాళ్ళు కాళేజీకుర్రాళ్ళకి జీతాలు కడుతూ ఉండేవాడిని - అందులో ఒకడు జీతంకోసంఅని నాదగ్గర పట్టుకెళ్ళిన డబ్బుతో నేను వెళ్ళినఇంటికీ నచ్చాడు - ఆరాత్రి వాడిఅవసరమూ నా అవసరమూ నా డబ్బుతోనే తీరినయ్యి. ఆమాటకొస్తే ఏది మంచిో ఏది చెడ్డో ఇంత మటుకూ నాకు అర్థంకాలేదు’

‘చదువుకుంటే తెలుస్తుంది?’

‘చదువుకోకుండానే ఇన్ని ఆలోచనలతో చస్తున్నాను గదా - చదువుకుంటే ఆ వేడి భరించలేక నా బుర్ర పేలి పోతుందేమోనని నా భయం’

‘నీ అంత స్వచ్ఛమైన మనిషిని నేను ఇంతవరకూ చూడలేదు వరదరాజులూ’ అని నవ్వాడు ఆంజనేయులుగారు.

‘ఇంతకూ మీ పత్రికలో నటరాజన్ కథ వేస్తారా వెయ్యారా?’

‘ఎందుకు వెయ్యను? - కంపోజ్ కియ్యి నటరాజన్’ అన్నారు ఆంజనేయులుగారు.

నటరాజన్ ఆనందానికి అవధిలేకపోయింది. ఈగోజు తన జీవితంలో ఒక అపూర్వ సంఘటన జరిగింది. పుట్టినదగ్గర నుంచి దరిద్రంతోనూ ఆకలితోనూ నిరాశతోనూ బ్రతుకు తున్న తన బ్రతుకులో ఒక విద్యుల్లత తళుక్కుమన్నది.

తను రచయిత. ప్రపంచంలో జీవిస్తున్న మానవకోటి కంటటికీ ఆలోచించిపెట్టగల మేధావంతులలో తానూ ఒకడు - అతని మొదటికథ అచ్చు అవబోతున్నది - దీనికి కారణం వరదరాజులు.

నటరాజన్ కన్నులలో తళుక్కుమన్న కృతజ్ఞతని వరదరాజులు పసికట్టి చాలా తృప్తిపడ్డాడు.

‘నాకు చదువురాదు కనుక, నీవు కథ వ్రాసినప్పుడల్లా చదివి వినిపిస్తూఉండు’ అని నవ్వాడు వరదరాజులు.

తాను ఈనాడు అధిరోహించబోతున్న అత్యున్నత శిఖరం నుంచి పడిపోకుండా రక్షించమని భగవంతుని మనసు లోనే ప్రార్థించాడు నటరాజన్.

అప్పటికి సాయంత్రం అయినయింది - ఏడింటికల్లా టియూనానాలో డ్యూటీకి వెళ్లాల్సి నటరాజన్ తేచి నిలబడ్డాడు వరదరాజులుకూడా నుంచుని

‘వస్తాను పంతులుగారూ గవర్నరుపేట టీకొట్లో పంచదార అయిపోయిందట. కొండయ్య గోలెడుతున్నాడు. పోయి ఇప్పించాలి’ అంటూ సమాధానానికికూడా ఎదురు చూడకుండా వాకిట్లోకి నడిచాడు.

కొన్ని అడుగులు నడిచింతరువాత నటరాజన్ - వరద రాజులురెండుచేతులూ పట్టుకొని,

‘మీరు నాకు చాలా ఉపకారంచేశారు’ అన్నాడు.

‘నేను చేసిందేముందయ్యా పిచ్చివాడా ! అంతా ఆ ఏడుకొండలవాడిదయ - నువ్వు గొప్పవాడివయితే నాకంటే సంతోషించేవాళ్ళుండరు’ అని నవ్వాడు వరదరాజులు.

అప్పటి కిద్దరూ దుర్గాకళామందిరందగ్గరికి నడిచారు. నటరాజన్ సందేహిస్తూ ‘ఒక్క మనవి’ అన్నాడు.

‘ఏమిటది ?’

‘ఆ కనిపించేదే మా ఇల్లు. ఒకసారి దయచేస్తే ...’

‘ఓస్, ఇంతేనటయ్యా ! ఈ మాత్రానికే అంత సందేహించాలా ? పద పద. ఎక్కడ ?’ అన్నాడు వరదరాజులు.

ఇద్దరూ వెచ్చేసరికి మీనాక్షిచిరిగినచీర కుట్టుకుంటున్నది

‘మా అక్కయ్య’ అన్నాడు నటరాజన్.

‘అలాగా, అయితే నాకూ అక్కయ్య. అక్కయ్యా, కాసిని మంచిసీళ్ళయ్య తల్లీ’ అన్నాడు వరదరాజులు. మీనాక్షి నోచివెళ్ళి మంచిసీళ్ళిచ్చింది. అవి త్రాగి ‘వస్తా

సయ్య పంతులూ, వస్తానమ్మా అక్కయ్యా. అజ్ఞానము పనుంది. మళ్ళీ ఒకసారి వస్తావే' అని వెళ్ళిపోయినాడు.

'ఎవ రితను ?' అన్నది మీనాక్షి.

'వరదరాజులు'

'చాలా చిత్రమైనవాడే !'

'అవును, ఈనాడు నాకు చాలా ఉపకారంచేశాడు... అన్నం ఉంటే పెట్టు, పోతాను, డ్యూటీకి పైమవుతున్నది' అని కాళ్ళు చేతులూ కడుక్కోవటానికి వాక్కిగోకి వెళ్ళాడు నటరాజు.

ఉట్టిమీననుంచి గిన్నెదించి కంచంలో అన్నంవడ్డించి, ఇంకా ఉల్లిపాయకారం దొండకాయకూరూ వడ్డించింది మీనాక్షి.

అన్నంకలుపుకుంటూ 'చల్ల మరో అనావి తీసుకోవే అక్కయ్యా, వేసంకాలం' అన్నాడు.

మీనాక్షి మాట్లాడలేదు-మరో ఉట్టిమీననుంచి పులుసు తీసి వడ్డించింది. అరవం మర్చిపోయినా సాంబారు మర్చిపో లేదు మీనాక్షి. ఆ పులుసువాసన కమ్మగా కొట్టింది నటరాజుకి. *హమ్మ! పులుసు వాసన కమ్మగా కొట్టింది నటరాజుకి.*

రెండుమధ్యలు తిన్నతరువాత 'చివరికి మనిద్దరం మిగిలాం' అన్నాడు అతను.

మీనాక్షి మాట్లాడలేదు.

'ఏమిటి ఆలోచిస్తున్నావు?'

'భూషయ్యగారికి నేను జ్ఞాపకంలేనా అని'

‘అదేమిటేవ్, ఆయనంటే అంత ప్రేమపుట్టుకు వచ్చింది?’

‘భారతదేశంలో సతికి పతే దైవంకదరా మరి?’ అని మీనాక్షి నవ్వింది.

ఆ నవ్వులో అగ్నిపర్వతాల వేడి-భూకంపాల విసురు, సముద్రగర్భంలోని దుఃఖం ఒక్కసారి కనిపించినయ్ నట రాజన్ కి.

‘అక్క సుఖపడటంలేదు అనుకున్నా డతను ఆఖరి ముద్ద తిని, చెయికడుక్కుంటూ.

తమ్ముడు వెళ్ళిపోయినతరువాత ఆ ఎంగిలికంచం కడిగి సగంకుట్టిన చీర కుడుతూ కూర్చుంది మీనాక్షి.

ఆ ఇల్లు చాలా అసహ్యకరమైన పరిసరాల్లో ఉంది-కాలువబడ్డునే నాలుగు సిమెంటురాళ్ళతో చుట్టూ గోడలు పెట్టి మధ్యలో నిట్టాడి నాతి దానిమీద కప్పనిలబెట్టారు. అలాటిఇళ్ళు ఆ కాలువబడ్డున చాలా ఉన్నయ్. ఆ ఇంట్లో మధ్యకి ఒక తడిక అడ్డంపెట్టి, ఇంకో కాపురం ఉన్నది. ముందు గోడ్డు-వెనుక కాలువపక్కన అలాటిఇల్లేమరికొన్ని.

మీనాక్షి ఎంత ధైర్యస్థురాలయినా ఇలాటి వాతావరణాన్ని ఎన్నడూ చూసిఉండలేదు-ఇంట్లో మరోవాళ్ళలో చిన్నమ్మ ఉంటున్నది- శుభ్రమైన రైతుకుటుంబంలో పుట్టిన చిన్నమ్మ కొన్ని అనివార్యకారణాలవల్ల విజయవాడ వచ్చి స్వేచ్ఛగా బ్రతుకుతున్నది. వాయిలుచీరలు కడుతుంది. గోజూ సినిమాకి వెళుతుంది- పుట్టెడునంగితోఉన్న చిన్నమ్మ అంటే కిల్లికొట్టు రాములుకి చాలా ఇష్టం. అది నెధవపని

చేసినప్పుడల్లా దాన్ని తంతూ - లేనప్పుడు కోశిమాంసం కొనుక్కొచ్చి దానికిస్తూ - దాని నంగిమాటల్ని బాల మురళీకృష్ణసంగీతం వింటున్నట్లు వింటూ బ్రతికేస్తున్నాడు రాములు. వాడు ఒక్కరోజు రాకపోతే దానికి తోచదు.

ఇక కుడివైపుఇంట్లో ఇడ్డీలువేసి అమ్మకునే ఒక ముసలమ్మా మనుమరాలూ ఉన్నారు. ఆ మనుమరాలు మిషన్ కుడుతుంది. ఆ ముసల్ని పొద్దున్నే లేచి ఇడ్డెన్నవాయిటీసి అమ్మకురావటానికి వెడితే మనుమరాలు ఇంటికొచ్చి కొనుక్కనేవాళ్ళకి ఇడ్డెన్న అమ్మకుతుంది. ఆ బజారు బజారంతా పిచ్చమ్మ ఇడ్డెన్నే కొంటారు. ఇక రాత్రిళ్ళు పిచ్చమ్మ మనుమరాలి సంగీతం వినేందుకు చాలామంది వచ్చి పోతూఉంటారు. ఆ నవ్వులూ కేరింతలూ హార్మోనియమ్ మీద సినిమాపాటలూ, సోడాబుడ్డికొట్టిన చప్పుళ్ళూ నిరంతరాయంగా తెల్లవారుఝాముదాకా వినిపిస్తూనేఉంటాయి.

ఎడంవైపుఇంట్లో బేబీ, దానితమ్ముళ్ళూ, చెల్లెలు సరళా; తల్లి ఉంటున్నారు. బేబీకి ఇద్దరుపిల్లలు. తండ్రి అంటూ ఆ పిల్లలకి లేడు. అదీ దానిచెల్లెలూ పాచిపన్నుచేస్తారు. మనుమడినీ మనుమరాలినీ సులకమంచం తిరగేసి ఇంటి ముందు వేసుకొని ఆడిస్తూ అడ్డలూపడ్డలూరాల్చేట్లు లోకుల్ని తిడుతూఉంటుంది బేబీతల్లి.

బేబీతమ్ముళ్ళల్లో ఒకడు లారీల్లో పనిచేస్తాడు. రెండోవాడు సోడాబండి లాగుతాడు. సామాన్యంగా వాళ్ళిద్దరూ ఇంటికి డబ్బుఇవ్వరు. పదహారేళ్లు ఒకడికీ, పద్నాలుగువళ్ళు ఒకడికీ ఉంటాయి. ఏ నాలుగురోజులకో ఒకసారి వాళ్లు ఇంటికి

నస్తే వాకిట్లో వాళ్ళనిచూడగానే తల్లి తిట్టటం ప్రారంభిస్తుంది. కుర్రాల్నిద్దరూకూడా తల్లికేమీ తీసిపోరు. కానీపు తల్లికొడుకులు ఒకరిమాట ఒకరికి వినపడకుండా తిట్టుకున్న తరువాత, పిల్లలదార్ని పిల్లలు వెళ్ళిపోతారు.

మళ్ళీతిరగేసిఉన్న నులకమంజీరంమీద కూర్చుని తిట్టటం ప్రారంభిస్తుంది తల్లి.

బేబీచెల్లెలు సరళకి పన్నెండేళ్ళు ఉంటాయి - కొబ్బరి నూనె కొనలేక తల్లి దానికి జుట్టుతీయించింది. తీయించిన ఆ జుట్టుకోసం రోజూ ఒకతడవ విలక్షణంగా ఏడుస్తుంది అది.

ఇంటికెదురుగా బూబమ్మ దుకాణం ఉంది. ఈ బజారులో ఎవరి కే అవసరంవచ్చినా, రూపాయికి బేడ వడ్డీతీసుకుని అప్పలిస్తుంది బూబు. మొత్తంఅందరికీ అది పెట్టుబడి దారినే కానటంవలన అసంపే మొత్తంవీధివిధంతటికీ హడలు.

కొన్ని సమయాల్లో ఆ ఇళ్ళల్లో మహిళాజితాలు వినిపిస్తాయి - ఇంకొన్నిసమయాల్లో గోత్రస్థలనాలు వినిపిస్తాయి - మరికొన్ని వేళల్లో బలాత్కారంవలన కలిగిన యమ యాతనతోకూడిన ఆర్తనాదాలు వినిపిస్తాయి

దరిద్రం - విశృంఖలత - సిగ్గులేనితనం-అనారోగ్యం-అబద్ధాలు - గొంతుకోసుకోడాలు-అక్కడ అతి మామూలు విషయాలు.

మీనాక్షి వీటికి ఇప్పడిప్పుడు అలవాటుపడిపోయింది. మొదట్లో వెగటుగాఉండేది- ఇల్లుమార్పుమని నటరాజుతో అంటే టిజుయానాలో సభ్యత, ధనం అనే ముసుగుల



చాలున జరిగే ఘోరాలతోనూ నేరాలతోనూ పోల్చి చూస్తే ఈ కాలువగట్టుగుడిసెలు- స్వర్గకుటీరాలే అన్నాడు.

ఒక్క సంగతిమాత్రం నిజం. వీళ్ళు మానవులు. మానవత్వం వీరి నింకా వదిలిపోలేదు - అనికూడా వ్యాఖ్యానించాడు. ఇప్పుడు మీనాక్షి వాటికి అలవాటుపడిపోయింది. ఆకలిఉన్నచోట అవినీతి ఉండకతప్పదనే నిషయం జీవితం ఇచ్చిన అనుభవంవలన తెలుసుకోగలిగింది మీనాక్షి.

కనుకనే ఇప్పు డామె దేనికి ఆశ్చర్యపడటంలేదు. జీవితాన్ని జీవితంగానే చూస్తున్నది. రంగులద్దాలతోనూ వికృతపుదుస్తులతోనూ విభిన్నకోణాలతోనూ జీవితాన్ని పరిశీలించడం మానుకుంది ఆమె.

జీవితంలో యధార్థాన్ని తెలుసుకోటమే నిజమైన కళాస్వాదన.

ఒకపదినిమిషాలుగా చిన్నమ్మ ఇంట్లో సంచితరంగాలు- తరంగాలుగా వస్తున్న తిట్లు మీనాక్షిని ఉక్కిరిబిక్కిరిచేస్తున్నయ్. ఇంతలో రెండుదెబ్బలు కొట్టిన చప్పుడు - దాని వెంటనే చంపేస్తున్నాడ్రోయ్ అనే కేక - ఆ కేకచివరగాలానికి చేపలా చిన్నమ్మ వచ్చి మీనాక్షి ముందు పడ్డది.

చిన్నమ్మ వెక్కి-వెక్కి ఏడుస్తున్నది. మీనాక్షికి తెలుసు చిన్నమ్మ ఎందుకేడుస్తున్నదో- రాములుచేతదెబ్బలు తినకపోతే దానికి తోచదు- అందుకని రోజూ ఒకసారయినా వాడితో పోట్లాడి, ఆ పోట్లాటతాబూకు వివరాన్ని మీనాక్షికి వినిపించి వెడుతుంది చిన్నమ్మ.

మీనాక్షీ నవ్వుతూనే 'ఎందుకు చిన్నమ్మా' అని అడిగింది.

'వీడినోరుబడ! - వీడిచేతులిరగ !'

'విషయం చెప్ప మరి?'

'కొట్టాడండీ - చూడండి మీనమ్మగారూ! ఇమాం గాడిని నేను రమ్మన్నానా చెప్పండి-వాడేఎప్పుడన్నా ఎస్తాడు. నే నేమన్నా బుద్ధితక్కువపనిచేస్తే చెప్పతీసుకు తన్నండి, పడతాను. అన్నదమ్ముడిలాగా వాడు ఎస్తుంటే - ఎలా కాదనటం చెప్పండి' అన్నది చిన్నమ్మ.

మీనాక్షీ తనలో తనే నవ్వుకుంది. చిన్నమ్మ ఎవరి విషయంలోనూ నీతిగాడండదు. రాములు అనేమీ పట్టించు కోడు. ఇమాం విషయంలో అది నిజంగానే నీతిగా ఉంటుంది. అయినా రాములు చావగొడుతూనేఉంటాడు. చిన్నమ్మఅంత రాంతరాల్లో ఏమూలో మిగిలిపోయిన స్త్రీత్వంమాటున పచ్చి అరనివలపుపొరకింద ఇమాం వేలిముద్రలు కొన్ని ఉన్నాయి. అవి చెరగవు. అందుకే రాములికి ఇమాంఅంటే తగనిఅసూయ.

'రాములుచేతిలో రోజూ దెబ్బలుతినకపోతే వాడు చెప్పినమాట వినరాదూ?' అంది మీనాక్షీ.

'ఎందుకు వినాలి? వా డేం పెట్టిపోషిస్తున్నాడా? నా పొట్ట నేను నింపుకుంటుంటే, మదైన ఈడి జులుం ఏటి?'

'అలాఅని ఊరుకో ప్రగామరి-వాడు రెండురోజులు రాక పోతే వెతుక్కుంటూ పోతావయ్యే !...'

'ఆడదానిమనసు అంతటిది కావటంవల్లనే మొగసచ్చి నోడికి అంత లోకువ'.

చిన్నమ్మ జవాబుకి నవ్వింది మీనాక్షీ. యుగయుగముగా గట్టిపడని స్త్రీజాతర్యం స్వాంజిలా కన్నీటిని పేల్చుకునే స్త్రీజాతర్యం అతి పేదరాలుగా ఆమెకళ్ళను కట్టింది.

ఈ వాతావరణంలో కూడా జీవించవచ్చును. ఇక్కడ కూడా బ్రతుకు తన చైతన్యపుకొరతని యుల్లిపిస్తూనే ఉంది. ఆకొరడా విదిలంపులోనుంచి భిరునవ్వులూ కన్నీటిచుక్కలూ రాలుతూనేఉంటాయి.

నటరాజన్ అన్నట్లు వీరంతామానప్రలే. మానవత్వం ఇంకా వీరిలో చావలేదు.

‘నరేగాని, చిన్నమ్మా! ఎక్కడయినా పంట పని ఉంటే చూపిద్దా. ఏమీ తోచటంలేదు’ అన్నది మీనాక్షీ. చిన్నమ్మ ఒళ్ళువిరుచుకుని ‘బేబీని అడక్కపోయి నారా అమ్మగారూ? అది పనిచేసేఇంట్లో ఎవరికో కావాలంది’ అని సలహాచెప్పింది.

మీనాక్షీ ఆలోచించింది. కాలక్షేపానికన్నా తమ ఏదో ఒకపని చేయాలి. ‘నటరాజన్ని అడిగి ఏసంగతీ చెప్తే చిన్నమ్మా’ అన్నది.

ఆ సాయంత్రం నటరాజన్తో సంప్రదించినతరువాత పంటచేయటంకన్న అగ్గిపెట్టెలఘాట రీతిలో ప్రవేశించటం మంచిదని తేల్చుకుంది మీనాక్షీ.

దేవవానీ నృత్యసంప్రదాయం మన తెలుగుదేశంలో గొప్ప పేరెన్నికగన్న సంప్రదాయం. ఆ సంప్రదాయంలో గొల్లకలాపం భాసూకలాపం చెప్పుకోదగ్గవి. ఆరోజుల్లో సింహాచలానికి పెద్ద పేరుండేది. సింహాచలానికి 75 సంవత్సరాలు దాటినా పలుకుగాని - మాట ధాటిగాని తగ్గలేదు. సింహాచలం తన ఏడవఏటనే నాట్యంలో శిక్షణపొందటం ప్రారంభించి, పదిసంవత్సరాలు నిండేసరికే నాట్యప్రదర్శనలు ఇవ్వటం ప్రారంభించింది.

మేళాలుచేయటానికి ఆమె ఎన్నడూ సుముఖత చూపలేదు. కాలవ్యయమూ ధనవ్యయమూ అయినా, చాలా పట్టుదలతో - అపరిమితమైన భక్తిశ్రద్ధలతో చాలాకాలం గొల్లకలాపం నేర్చుకున్నది సింహాచలం. ఆ నృత్యానికి అవసరమైన సంగీతం తాళలయలు అడుగులు అభినయవిశేషాలు భాషాజ్ఞానం సాకల్యంగా నేర్చుకొని- గొల్లకలాపంలో సింహాచలం అందెవేసినచెయ్యి అనిపించుకుంది.

కనకవల్లి గ్రామవాస్తవ్యులైన పెదరావూరి రామయ్య గారు దానికి ప్రథమగురువులు. తరువాత సిద్ధాంతం అశ్వత్థినారాయణగారిదగ్గర తనవిద్య పూర్తిచేసుకుంది. సింహాచలం గొల్లకలాపం సంపూర్ణంగా నేర్చిన ఖ్యాతి అశ్వత్థినారాయణగారిదే. చినసుబ్బయ్య పెదసుబ్బయ్యలనే అన్నదమ్ములు సింహాచలం నాట్యానికి హంగుదారులుగా ఉంటూ ఉండేవారు. అనేక గొప్పగొప్పసభలలో ప్రదర్శనలుఇచ్చి అఖండ

వ్యతి ఆర్జించుకొన్నది.సింహాచలం. తనకి ఏభయినళ్ళు వచ్చే వరకూ సృత్యం చూసలేదు.

గురువులంటే సింహాచలానికిఎనలేనిభక్తి.గొల్లవేషము చక్కగా అవగాహనచేసుకుని, బహునేర్పుగా ప్రాథంగా ప్రదర్శించేడి - రకరకాల అభిరుచులుగల ప్రేక్షకులకి అనుకూలంగా మధ్యమధ్య స్లోకాలు, సంస్కృతగీతాలూ, అధ్యాత్మరామాయణం పాఠి అభినయిస్తూ ప్రదర్శనం రక్తికట్టించేదట.భుక్తికి రక్తికి పనికివచ్చే చౌకబాగు జావళీలు అభినయించడమంటే సింహాచలానికి గిట్టేదికాదు. ఆహ్లాదాల్లో దేవదాసీలకు వివాహంచేయాలనే వాదం రాగా, సింహాచలం దాన్ని వ్యతిరేకించింది. 'నాట్యం చేసేవారికి వివాహాలు సూచిస్తున్నాను, బాగానేఉన్నది. అసలు నాట్యకళ భవిష్యత్ నిగురించికూడా ఆ సంస్కర్తలు ఆలోచిస్తే బాగుండును' అని వాపోయింది.

'మా జాతికి కళవల్ల అపచారం జరుగలేదు. ఆ కళాస్వాదనం కళాభ్యున్నతి తెలియని మగజాతివలన మాకు అపకారం జరిగింది' అన్నది సింహాచలం.

గొల్లవేషమూ - భామవేషమూకూడా ఏకపాత్రాభినయాలు - గొల్లకలాపంలో నాయక పరకీయ అవటంచేత చూసేవాళ్ళకు అది చిత్రంగాఉండేది - రెండు అభినయాలు కూడా సుకుమారమైన అంగవిన్యాసముతో - సూక్ష్మమైన భావప్రదర్శనంతో గీతవాచికాభినయ సౌలభ్యానికి అవకాశమున్న సృత్యాభినయాలు.

భామకంటె గొల్ల వేషం రక్షింపటం చాలాకష్టం. బరువుగా నడిచే ఈ పాత్రలో తైన ఆధ్యాత్మికవిషయాల్ని స్పృశిస్తుంది. ఒక్కొక్కసారి రసికులూ పండితులూ అయిన ప్రేక్షకులు సభలోఉంటే - మూడురాత్రులు అభినయించేది సింహాచలం.

ఇప్పుడు సింహాచలం వృద్ధురాలయిపోయింది. వికృతాంగి అయింది. కృష్ణా నామా అని చుట్టకాల్చుకుంటూ - భాగవతం చదువుకుంటూ - ఈ సంధ్యాసమయాన్ని భక్తి వైరాగ్యాలతో గడిపివేస్తున్నది.

ఆమెయవ్వనంలో కొన్ని మధురానుభూతుల్ని అనుభవించలేకపోలేదు. ఆ అనుభవాలలో ఒకదానికి ప్రతిఫలంగా ఆమెకు కనకాంగి జన్మించింది. ఆమెకు తను నేర్పిన విద్యలే కాకుండా భరతంకూడ నేర్పించింది.

కనకాంగికి సూర్యనారాయణ జన్మించినరోజున తన జీవితం సఫలమైందని భావించింది సూర్యనారాయణని క్షణం క్రిందికి దించలేదు.

అనుకోకుండా సూర్యనారాయణ మాయమైనరోజు నించీ - కనకాంగి ధైర్యంగానే ఉంది కాని, సింహాచలం మంచంపట్టింది. న్యభిచారాన్ని అసహ్యించుకునే సింహాచలం కనకాంగికోసం ఎవరైనా వస్తే, ఆహ్వానించింది. కడుపు మండినా కన్నీరుపెట్టని సింహాచలం సూర్యనారాయణ మాయమైనరోజున మంచంపట్టింది. ఆదర్శకళాకారిణి సింహాచలం ప్రస్తుతం వేశ్యమాతగా తయారయి తనస్థితికి తనే విచారిస్తూ చరమజీవితాన్ని భారంగా గడుపుతున్నది. దీని

కంతటికీ కారణం తనకూతురు గురుగమనంచేయటంవలన అనే నమ్మకం అంతరాంతరాల్లో ఆమెను బాధిస్తున్నది.

మొదట తన ఇంట బ్రాహ్మణబిడ్డ జన్మించున్నాడని సంతోషించింది. తరువాత చీపురూ, అలుకూ తాకకుండా సూర్యనారాయణని పెంచింది.

ఒకప్పుడు దేవదాసీల వివాహాలకు విముఖతచూపిన సింహాచలం ఈనాడు మెదలకుండా ఊరుకొంటోంది. సూర్యనారాయణకి పెళ్ళిచేసి చనిపోవాలని ఆమెవాంఛ. ఆమె వాంఛ పూర్తి కాకుండానే సూర్యనారాయణ మాయమైనట్లంతో ఆమె మంచంపట్టింది.

ఆరుగంటలు దాటిన ఆ వేసవిసాయంత్రం చుట్టూ కాలుస్తూ కూర్చున్న సింహాచలంకళ్ళల్లో నీటితెరచాటునుంచి సూర్యనారాయణ రావటం కనిపించింది.

‘నా తండ్రి- నా బాబు వచ్చాడు’ అని లేవబోయి కూలింది సింహాచలం.

పడకుండా పట్టుకున్నాడు సూర్యనారాయణ. మనుమడు పసితనంలో తప్ప ఊహతెలిసినదగ్గరినించీ ఇంత ఆప్యాయత చూపించటం ఎరగని సింహాచలం అపరిమితంగా ఆనందపడిపోయింది - పోగొట్టుకున్న వస్తువేదో పొందినట్లు అనిపించింది దానికి.

‘అమ్మలూ, అబ్బాయి వచ్చేడే’ అని లోపలికి ఒక కేకవేసింది - ‘ఒద్దులేవే. నేనే లోపలికి పోతాను’ అంటూ లోపలికి వెళ్ళాడు సూర్యనారాయణ.

సరాసరి తల్లిగదిలోకి వెళ్ళిన సూర్యనారాయణకి తల్లి మంచంమీద ఆరణి పడుకునిఉండటం చిత్రం అనిపించింది. మెదలకుండా బయటికివచ్చాడు. కనకాంగి కాఫీకాస్తూ అడుగులచప్పుడు విని వెనక్కి-తిరిగిచూసింది.

‘ఎప్పుడు వచ్చావు బాబూ?’

‘ఇప్పుడే’

కనకాంగి కొంచెంసేపు మాట్లాడలేదు. తరువాత

‘ఈ ఇల్లు నీది. ఈ వాకిలి నీది - ఇక్కడన్న ప్రతిదీ నీదే - నీదికానిది ఇక్కడేమీ లేదు - నువ్వు వెళ్ళవల్సిన అవసరంలేదు’ అన్నది.

సూర్యనారాయణ సమాధానంఇవ్వలేదు.

‘సరే, అయిందేదో అయిపోయింది. ఆ అమ్మాయిని అన్యాయంచేయలేదుగదా - ఒకవేళ అలాచేస్తే అది మరింత తప్పు’

తల్లి సంస్కారానికి సూర్యనారాయణ మనసులోనే మెచ్చుకున్నాడు. తను మీనాక్షికి తల్లిని అసహ్యించుకోనని మాటఇచ్చాడు - మీనాక్షి...తనని ఇంతగా ఆక్రమించుకుందేమిటి? బహుశా ఆరణికూడా తను మీనాక్షిని ఆరాధించినట్లే ఆరాధిస్తున్నాడేమో తనతల్లిని - మరి తను అపార్థంచేసుకోటం దేనికి? ...అపార్థమేకాదు, యథార్థం అయితే మాత్రం తప్పేమిటి?

ఆంతర్యం అతిచిత్రమైనది. చెల్లెలు, భార్య, కూతురూ తప్పుచేస్తే మగవాడు అరచి గోలచేస్తాడు. అదే తనతల్లి తప్పుచేస్తే నిశ్శబ్దంగా ఉంటాడు - లోపలలోపలే యమయా



తన అనుభవిస్తాడు - వాడికి ప్రపంచం అంటే అసహ్యం, మానో వ్రుడంటే మంట, జీవితం అంటే వెగటు - ఇదీ పరిస్థితి. సూర్య నారాయణకూడా ఇన్నాళ్ళనుంచీ అదేస్థితిలో ఉన్నాడు గాని - మీనాక్షి కొంచెం తనకళ్ళు తెరిచింది.

ఇదే జీవితానికి భిన్నమైన అనేకజీవితాలు ఇంతకన్న నికృష్టమైనస్థితిలో ఉన్నాయనికూడా తను గ్రహించాడు. వాటితోపోలిస్తే తను చాలా ఉన్నతస్థితిలోనే ఉన్నాడు.

‘లేదమ్మా, ఆవిడ వాళ్ళతమ్ముడుదగ్గర ఉంది’ అని తల్లికి సగౌరవంగా జవాబుచెప్పాడు సూర్యనారాయణ.

కనకాంగి:- కొడుకుజవాబులో ధ్వనించిన ఆపాయతకీ, అనురాగానికీ మనసులో చాలా సంతోషించింది. మీనాక్షికి ధన్యవాదాలు అర్పించింది. ‘కాఫీత్రాగుతావా నాయనా అని అడిగింది కొడుకుని.

‘ఎటూకానివేళ కాఫీవీమిటి? ఆరణి పడుకున్నాజేం?’

‘నీకోసం ఈ వారంరోజులనుంచీ వెతుకుతూనేఉన్నా డు. నిన్ననే వచ్చాడు. పచ్చినదగ్గరనుంచీ జ్వరం పేలి పోతున్నది.

తను ఎంత అపార్థంచేసుకున్నాడు! తల్లిమంచంమీద నిద్రపోతున్నకారణం ఒళ్ళుతెలియని కారణంకాదు. వెంటనే ఆరణిదగ్గరకు పోయి నుదిటిమీద చెయ్యివేశాడు సూర్య నారాయణ. జ్వరం నూటఘూడు నూటనాలుగుకి తక్కువ వుండదు.

‘మరి మం దెవరమ్మా?’

‘ఆచార్యులుగారే ఏదో ఇస్తున్నారు’

‘ఆరణీ!’ అని మెల్లిగాపిలిచిన సూర్యనారాయణపిలుపు అని తీకి బందలేదు.

‘ఏంచేద్దాం? ఎవరయినా ఇంగ్లీషుడాక్టర్ని తీసుకొద్దామా?’ అన్నాడు సూర్యనారాయణ తల్లివంక చూస్తూ.

‘నాకూ అలాగే అనిపిస్తున్నది’ అన్న కనకాంగి మాట పూర్తి కాకుండానే - వాకిట్లో కారు ఆగిన చప్పుడయింది.

ఆ కారుచప్పుడు ఆ తల్లి కొడుకులకి సుపరిచితమే. ఆయనపేరు జగన్నోహనరావుగారు. పెద్ద కాంట్రాక్టరు. మహాదయుడు - తన తల్లిప్రియులు ఇద్దరు ముగ్గురిలో ఈయనకునే సూర్యనారాయణకి కాస్త గౌరవం. ఏడాదికి ఒకసారి రెండుసార్లు వచ్చిపోతారు, జగన్నోహనరావుగారు. ఒకటిరెండురోజులూ కనకాంగి అనిర్వచనీయమైన ఆనందాన్ని అనుభవిస్తుంది. అది ప్రేమ అని ఎవరయినా అంటే ఆనంది అభ్యంతరంలేదు.

‘ఏమోయ్, ఇల్లంతా నిశ్శబ్దంగా ఉండేమిటి? సింహానందం గురుతప్ప’ అంటూ జగన్నోహనరావుగారు లోపలికి వెళ్ళారు.

ఆయన ఆరడుగుల భారీవ్యక్తి. శాంతంగా వుంటాగా నడుస్తారు. ప్రతిమాటలోనూ హాస్యం తొంగిచూస్తుంది.

గబగబా పమిటకొంగు ఒళ్ళంతా కప్పుకుని ఎదురుగా నమస్కరించింది కనకాంగి. ఆమెలో ఉండే ఈ ఇల్లాలుతునమే జగన్నోహనరావుగారికి ఇష్టం. లేక ఆయనకి ఇష్టం అని తెలిసే కనకాంగి అలా నడుచుకుంటుందంటే సరిపోతుంది.

సూర్యనారాయణ ఆయనకి సమస్కారంపెట్టి అక్కడి నించి వెళ్ళిపోయినాడు. వెడుతున్న అతనిని నిదానించి చూశారు జగన్మోహనరావుగారు.

‘ఏమిటి అలా చూస్తున్నారు?’ నవ్వుతూ అడిగింది కనకాంగి.

‘ఏమీలేదు. నీ కొడుకు పెద్దవాడయినాడు - గురువు గారిపోలికలు స్పష్టంగా కనిపిస్తున్నాయ్’ అన్నారు ఆయన.

అయ్యవారి జగన్మోహనరావుగారు బాగా ఎరుగుదురు. ఆతరువాత జరిగిన కథా - సూర్యనారాయణ అయ్య వారిసంతానమే అన్న సంగతీకూడా ఆయనకి తెలుసు.

కనకాంగి నవ్వి ఊరుకొంది.

‘ఈ అబ్బాయికూడా పెద్దవాడయినాడు’ అన్నారు జగన్మోహనరావుగారు అక్కడేఉన్న పడకకు రీచిలో కూర్చుంటూ. ఆరణికి చదువువిషయంలో సలహా ఇచ్చింది కూడా జగన్మోహనరావుగారే.

‘ఆ అబ్బాయికి నిన్నటినుంచీ జ్వరం వేలిపోతున్నది.’ అన్నది కనకాంగి.

‘వడతగిలిఉంటుంది. కొంచెం తడిగుడ్డ మొగాన పెయ్యి’ అని సలహా ఇచ్చా రాయన. కనకాంగి జగన్మోహన రావుగారికి కాఫీఇచ్చి - ఆరణిపక్కలో కూర్చుని, అని నుమటిమీద తడిగుడ్డ మారుస్తూ సంభాషణ ప్రారంభించింది.

‘ఎలాఉన్నారు?’

‘కనిపిస్తునేఉన్నదిగా, డబ్బుతోపాటు శరీరంకూడా పెరుగుతున్నది’ అని సిగరెట్ ముట్టించారు ఆయన.

కనకాంగి నవ్వి 'నిజమే కాని, ఇప్పుడే అందంగా ఉన్నాను' అన్నది.

'అవును, నలభయిదాటాక మనిషికి చిత్రమైన అందం ఏదో వస్తుంది'

'చిత్రమైన అందంకాదు - స్థిరమైన అందం'

'నలభయిదాటిన ప్రతిమనిషీ తన మొహానికి తనే బాధ్యుడు అన్నాడు అబ్రహం లింకన్'

'ఎక్కడనుంచి ఎక్కడికి వెడుతూ ఇక్కడికి దయ చేశావో అడగవచ్చునా?'

'అవశ్యమూ, తమరు అడుగావచ్చును - నేను చెప్పి వచ్చును'

'చెప్పండి మరి?'

ఇంతసేపూ నుదుటిమీద తడిగుడ్డలు పడటంతో కొంచెం జ్వరిం జారింది ఆరణికి. కొద్దిగా కళ్లు తెరిచాడు. తన పక్కలో కనకాంగిని ఎదురుగుండా కుర్చీలో జగన్నోహన రావుగార్ని చూసి - తిరిగి కళ్ళు మూసుకుని వారి సంభాషణ నటం ప్రారంభించాడు. జగన్నోహనరావుగార్ని ఆరణి ఎరుగదు. కనకాంగికి ఆయనంటే చాలా ఇష్టమూ గౌరవమూ ఉన్న సంగతికూడా అతను గ్రహించాడు. అంతరాంతాల్లో ఆయనంటే అసూయకూడా లేకపోలేదు.

'చెప్పండి మరి' అన్న కనకాంగి ప్రశ్నకి మరో సిగరెట్ వెలిగించి సమాధానంగా జగన్నోహనరావుగారు - 'నీకు తెలియనిది ఏముంది?' అన్నారు.

'అక్కడినించేనా?'

‘అవును, ఈసారి దర్శనం కావటంకూడా గగనం అయింది’

‘చూడనేలేదు ... అవునా?’

‘మామూలే. మూడో అంతస్తుమీద నుంచుని నోట్లో తిరుగుతుంటే చూశాను’

‘పోనీ వెళ్ళకపోయినారా?’

‘అదీ చేశాను. కోడలికి జడవేస్తూ పమిటకప్పుకుని అత్తగారికి కావల్సిన హుందాతో ఏవో నాలుగుమాటలుమాట్లాడింది’.

‘అత్తగారేమిటి?’

‘కోడుక్కి మొన్న పెళ్ళి అయింది’

‘పెళ్ళికి వెళ్ళలేదా మీరు?’

‘నా కాలువిరిగినప్పుడు తను వచ్చిందా?’

కనకాంగి పకపకా నవ్వుటం ప్రారంభించింది.

‘ఎందుకూ నవ్వుతావు?’

‘ఎప్పుడూ ఉన్న పొలయలు కేగదా అని!’

జగన్నోహనరావుగారుకూడా నవ్వారు.

కళ్ళుమూసుకుని వింటున్న ఆరణికి ఈ సంభాషణ ఏమీ అర్థంకాలేదు. మెల్లిగా కళ్లు తెరిచాడు..

‘ఏమయ్యా, ఎలాఉంది?’ అన్నది కనకాంగి నుదుటి మీద తడిగుడ్డ మారుస్తూ.

‘కొంచెం తలనొప్పి తగ్గింది ... నమస్కారం అండీ’ అన్నాడు ఆరణి నీరసంగా.

‘నమస్కారం... నమస్కారం... అదేమిటోయ్ ముసలి వాళ్ళం మేం బాగానే ఉన్నాం; కుర్రాళ్ళు మీరు అడిలి పోయారేమిటి ఎండలకి?’ అన్నారు. జగన్నోహనరావుగారు.

నీరసంగా నవ్వాడు ఆరణి.

“ఓకుచెట్టు ముదిరినకొద్దీ చేనతేలుతుంది” అని నవ్వింది కనకాంగి.

‘సూర్యం వచ్చినట్లున్నాడు?’ అన్నాడు ఆరణి.

‘ఎక్కడికెళ్ళాడేమిటి.’ అని సిగరెట్టు ముట్టించారు జగన్నోహనరావుగారు.

‘మామూలే. స్త్రీలని ఉద్ధరించడానికి’ అని వెక్కిరింపుగా అన్నది.

‘కాని నీవు ఉద్ధరించనివ్వలేదు, అవునా?’

‘నేనుకాదు, ఆ స్త్రీయే ఉద్ధరించనివ్వలేదనుకుంటాను’

‘అబ్బా!’ అని నుదురు పట్టుకున్నాడు ఆరణి. మూడు యుమాలలో ఆరిపోయిన గుడ్డని తిరిగీ తడుపుతూ,

‘స్త్రీజాతికిపట్టిన గ్రహచారమే అది. సాహసించి ఎవరినైనా ఉద్ధరిస్తామని ముందుకివస్తే, లక్ష అనుమానాలతో దివి వెళ్ళగొడుతుంది’

‘అందరూ అలాఉండరు. కేవలం నా అదృష్టంలోనే మాత్రం వ్రాసిపెట్టిఉంది’

‘అందులో ఆనందం అనుభవిస్తున్నారనిగా మీరు’

‘ఆనందంకంటే దుఃఖం ఎక్కువని నీకూ తెలుసు’  
సిగరెట్ నుసిని రాలూచు జగన్నోహనరావుగారు.

‘ఒక అవధికి చేరుకున్నాక ఆనందమూ దుఃఖమూ ఒకటిగానే ఉంటాయి’ అన్నది కనకాంగి.

‘ను వీర్వమధ్య వేదాంతినివి అయిపోతున్నావు’

‘పేలాలు గాలికి ఎగిరిపోతుంటే, కృష్ణార్పణం అనటం కూడా వేదాంతమే అవుతుందికదూ’ అని నవ్వింది కనకాంగి.

ఆరణికి అయోషుయంగా ఉంది ఈ సంభాషణ. జ్వరం మండిపోతున్నది - కళ్లు మెదడూ బద్దలయిపోతున్నవి. ఈ బాధలోకూడా అనిర్వచనీయమైన ఒక ఆనందాన్ని అనుభవిస్తున్నాడు ఆరణి.

అది కనకాంగిస్పర్శ - ఆమెకు వయసులేదు, స్త్రీత్వమే తప్ప.

ఆ స్త్రీత్వపు మాధుర్యం - ఉష్ణోగ్రతతో ప్రవహిస్తున్న అతని రక్తాన్ని చల్లబరుస్తున్నది. స్పర్శలో చిత్రం అది. మామూలుసమయంలో రక్తంలో వేడి హెచ్చుతుంది. రక్తం వేడిగా ఉన్నప్పుడు స్పర్శ దాహశాంతి చేస్తుంది. అదీ స్పర్శలో ఉండే విచిత్రం.

‘నేను వెడతాను కనకం’ అంటూ నిలబడ్డారు జగన్మోహనరావుగారు. కనకాంగి ఆరణినుదుటిమీద గుడ్డ సరిచేసి, ఆయనవెంట సాగనంపటానికి నడిచింది.

ఆమెనడకలో ఒయ్యారాన్నీ, నడుస్తున్నప్పుడు చలిస్తున్న జఘనసౌందర్యాన్నీ నిదానించి చూశాడు ఆరణి- ఈ జ్వరంలో ఈ బాధలో అంతకంటే ఉధృతమూ బాధాకరమూ అయిన వాంఛ అతనిని వెరివాడిని చేస్తున్నది.

మంట - నరనరాల్లోనూ పోట్లు - మెడల్లో పెనుతు  
పాను - ఆంతర్యంలో అకాలపు వెల్లున- అర్థరహితమైన  
విషపునిమా- అరణిని నిద్ర ఆనహించింది.

## 8

‘నటరాజన్, నీవు వ్రాసిన కథ బాగుందని ఒక్కమామ్రాయి  
దగ్గరించి ఉత్తరం వచ్చింది’

అంటూ ఆ ఉత్తరాన్ని నటరాజన్ కూర్చున్నవైపు  
విసిరేశారు ఆంజనేయులుగారు.

నందిత పేరు చాలా బాగుంది అనుకుంటూ ఉత్త  
రాన్ని చదవటం ప్రారంభించాడు నటరాజన్.

‘అద్ గదీ, ఆడపిల్లదగ్గరనుంచి ఉత్తరం వచ్చిందంటే,  
సువ్వు గొప్పవాడివి అయిపోయినట్లేనయ్యా’ అన్నాడు అం  
తవరకూ సిగరెట్ పొగరింగుల్లో విశ్వసంచారంచేస్తున్న వరద  
రాజులు.

‘ఇదిగో, నీకు ఇంకో కవరు?’ అంటూ మరోబరువై నకవరు  
విసిరేశారు ఆంజనేయులుగారు. ఆ కవరు విప్పి చూడగానే నట  
రాజన్ మొగం చిన్నబోయింది - తనకథ బాగుందని నలు  
గురూ అనటంతో మరోకథ వ్రాసి ఒక పెద్దపత్రికకి పం  
పాడు - ఆ కథ ఇప్పుడు తిరిగివచ్చింది. నటరాజన్ తను  
చేసిన పనికి నొచ్చుకుంటూ ఆ కథ దాయటానికి ప్రయత్నిం  
చటం వరదరాజులు గమనించి

‘ఏమిటాది!’ అని ప్రశ్నించాడు.

‘కథ’.



‘కొత్తది వ్రాశావేంటయ్యా - మరి నాకు వినిపించలేదే? చదువురానివాణ్ణికదూ’ అన్నాడు వరదరాజులు.

‘ఇక తీరికగా వినిపిస్తాలెండి, తిరిగివచ్చిందిగా’

‘ఎక్కడి కెళ్ళిందేమిటి?’

‘మద్రాసు’

‘అలా చెప్పి, పత్రిక్కి పంపితే తిప్పేశారన్నమాట - ఒకపనిచెయ్యి. ఇందాక ఉత్తరం వ్రాసిందే, ఆ ఆడపిల్ల పేరుతో పంపు - వాళ్ళు వేసుకోకపోతే నన్నడుగు!’ అని సిగరెట్ పొగ రింగులుగా వదలటంలో నిమగ్నడయ్యాడు వరదరాజులు.

ఆ సలహా అద్భుతంగా నచ్చింది నటరాజన్ కి. నిజమే, ఆడవాళ్ళ పేరుతో పంపితే, వేసుకుంటారు. వెంటనే కథానిక పేరు మార్చి, రచన-నూదిత అని వ్రాసి వెంటనే వాకిట్లో ఉన్న పోస్టుడబ్బాలో పడేసి వచ్చాడు నటరాజన్. వెలిసిన ఎర్ర రంగుతో ఉన్న ఆ డబ్బా అతని తెలివికి దీవించింది.

‘చెప్పినసలహా వెంటనే ఆచరించేస్తావయ్యా - అందుకే నువ్వంటే నాకు ఇష్టం’ అని నవ్వాడు వరదరాజులు.

‘నటరాజన్ - ఈ తడవ జ్ఞాపకాల శీర్షికకి ఏమీ రాలేదు - నువ్వేమయినా వ్రాస్తావేమిటి?’ అన్నాడు ఆంజనేయులుగారు.

‘వ్రాయవయ్యా, ఏ పుట్టలో ఏ పామున్నదో ఎవడు చూశాడు!’ అని వరదరాజులు మద్దతు ఇచ్చాడు.

ప్రతిఫలం ఇవ్వకోని ఆ పేదప్రతికకి - ప్రతిఫలంకోరని నటరాజన్ వ్రాయటం ప్రారంభించాడు. నటరాజన్ కి వచ్చిన భాష పరిమితం- అతను సాహిత్యంకూడా ఏమీ చదువలేదు.

అయితేనేం? అతని రచనల్లోని సహజత్వం చాలా ఆకర్షణీయమైనది - ఉన్నది ఉన్నట్లు చెప్పటంలో అతనికి అద్భుతమైన ప్రత్యేకత ఉన్నది. సాతకుల్ని ఆకర్షించడానికి కొంచెం సెక్సువాలు ఎక్కువగా నింపటం మొదలుపెట్టాడు.

ఒకపందకాపీలుసర్క్యులేషన్ పెరిగింది. నందితపేరుతో అతను పంపిన కథ - అచ్చవటమేకాకుండా ప్రతిఫలంగా ఒక పదిరూపాయలుకూడా పంపారు. ఆ పదిరూపాయలనోటు అతనిలో అపరిమితమైన ఆత్మవిశ్వాసాన్ని నింపింది.

జీవితంఅన్నా - ఆలోచించటంఅన్నా - అతనికున్న ఆసక్తి మరింత పెరిగింది. చక్కని సెక్స్ కథలు వ్రాస్తున్న అతనికలం అంతటితో తృప్తిపడలేదు. ఇవి వ్రాయటం కేవలం బ్రతుకు తెరువుకోసమే... ఇంతకన్న ఉన్నతమైనవి- ఆలోచించటానికి అవకాశమిచ్చేవి లోకంలో ఎన్నో ఉన్నాయి.

నాటిని చిత్రించాలి. అప్పుడే తనకి పరిపూర్ణత లభిస్తుంది. ఆర్థికంగాకూడా అతనికి ఆటే ఇబ్బందిలేదు. పగలల్లా అగ్గిపెట్టెలఫ్యాక్టరీలో పనిచేసి, సావలో అయిదణాలో తెస్తుంది మీనాక్షి. నటరాజన్ కి ఆ ఫ్యాక్టరీఅంటే తగనికోపం. అక్కడ ఎండతో రేకులకింద అహర్నిశలూ-శ్రమిస్తూ సౌందర్యాన్నీ శక్తిని పోగొట్టుకుంటున్న స్త్రీలని చూస్తే అపరిమితమైన జాలి. ఇంత శ్రమించినా ప్రతిఫలం తక్కువ.

అంతఃపురాల్లో పట్టు తెరలమాటున దాచి, అమూల్య వస్తువుగా కాపాడుకోవల్సిన స్త్రీని అగ్నిపెట్టెలస్వాక్ష్మీరీతిలో చాకిరికి పంపుతున్న మగవాళ్ళంటే అతనికి మంట.

నీవు ఆ పావలా సంపాదించకపోతే కొంపనమీ మునిగి పోదు అని అనేకసార్లు మందలించాడు. మీనాక్షి ఊరికే కూర్చుంటే తోచదు అని సయాధానంబుస్తుంది - నీవు హోటల్లో చాకిరీచెయ్యటంలేదూ? అంతకన్న నా ఎక్కువేమిటి? అని ఎదురుప్రశ్నవేస్తుంది.

చివరికి ఆ సంగతి వదలివేయక తప్పలేదు నటరాజనేకి.

పగలల్లా ఏదో వ్రాసుకోవటం, రాత్రిళ్ళు టిజియా నాలో పనిచేయటం, సాయంత్రాలు పత్రికాఫీసులో గడపటంగా నటరాజన్ ఆరు నెలలు గడిపివేశాడు. క్రమక్రమంగా అతనిరచనలో కనిపించే ప్రత్యేకత పెరగటం ప్రారంభించింది.

భవిష్యత్ వర్తమానంగా మారినప్పుడు - ఆశలు సంభవాలుగా పరిణతిచెందినప్పుడు - అదృష్టం అరచేతిలోకి అందివచ్చినప్పుడు - మానవుడు కొన్ని ఊహలు దిగ్భ్రాంతి చెందుతాడు. అప్పుడప్పుడు ఆ భ్రాంతినుంచి ఇంకా తేరుకోకుండానే - వర్తమానం భూతకాలం అయిపోతుంది - అశలు అసంభవాలై అదృష్టం అడ్డుకుంటుంది.

ఒక దుర్ముహూర్తంలో నటరాజన్ జీవితంలోకి నందిత ప్రవేశించింది - పరమఅనన్యంగా - అతినీచంగా ప్రవేశించింది.

నందితని నటరాజన్ ఇంటికి తెచ్చినప్పుడు మీనాక్షి ఆవుననీ కాదనీ అనలేదు; ఆదరించింది, అంతే. 'అభాగ్య

రాలు నాలాటి మరో స్త్రీ' అనుకుని జాలిపడ్డది - చరిత్ర  
హీనలూ ఆశోపహతులూ అయిన ఆ ఇళ్ళల్లోవారు నందితని  
నందితలందాన్ని చూసి ఆశ్చర్యపోయినారు.

సన్నగా తెల్లగా పెద్దకళ్లు, పెద్దజుట్టుతో ఉన్న స్త్రీ  
నిత - తన సౌందర్యకాంతులు ఆ పూరిపాక సందుల్లోంచి  
సూర్యరశ్మిలా రోడ్డుమీదకి ఫోకస్ చేస్తున్న నందిత - నట  
రాజునకి సమస్యగా తయారయింది.

హోటల్ టిజుయానాలో దిక్కులేకుండాఉన్న నంది  
తని ప్రేమించి తీసుకురాలేదు, నటరాజన్. జాలిపడి తీసుకు  
వచ్చాడు.

ఆమె ఎవరో - ఎందుకని హోటల్ టిజుయానాలోని  
అవినీతి మందిరాల్లోకి వచ్చిందో - తరువాత ఏంజరిగిందో  
అతను ఆమెని అడగలేదు - మామూలుగా రాత్రి పదింటికి  
భోజనం తీసుకువెళ్ళాడు తను.

నందిత బోల్తాపడుకుని ఏడుస్తున్నది. నటరాజన్  
లోపలికి వెళ్ళగానే-

'సర్వర్, నీ పేరేమిటి?' అన్నది కళ్ళుతుడుచుకుంటూ.

'నటరాజన్'

'అయితే నా కోరికను ఉపకారం చేస్తావా?'

'యస్ మేడమ్'

'అయితే నెంటనే నన్నిక్కడినుంచి తీసుకెళ్లిపో'  
అన్నది నందిత.

నటరాజన్ హాడిలిపోయినాడు. రోజుకి పదిరూపాయలు  
ఇచ్చి హోటల్లో నెలరోజుల్నించి ఉంటున్న ఈ మహారాణి

ననతో వచ్చేస్తానంటున్నది - వందరూపాయల చీరతో  
చీరని నిర్లక్ష్యంగా కట్టుకున్న సీత - సుందర్యం కట్టిపెట్టిన  
శనకన్న ప్రేమ బాంధవ్యం ఇంకెవరూ కనిపించలేదు.

‘ఏం సర్వర్, మాట్లాడవే!’

‘యస్, మేడమ్’

‘క్షమించు నటరాజన్ - నీవు సర్వర్ వీ కాదు, నీన  
మేడమ్ వీ కాదు. ఈక్షణంలో దిక్కులేని స్త్రీని నన్ను ఇంక  
నుంచి నీవు తీసుకెళ్లాలి’

ఒక అందమైన స్త్రీ - విచిత్రప్రకృతిగల ఒక వన్నె  
నిన్నాని తనని రక్షించమంటోంది. ఆ క్షణంలో శనక  
కాశంఅంత ఎత్తు ఎదిగినట్లు అతనికి అనిపించింది. యు  
యుగాలుగా ఆ గర్వంలో శక్తిని నింపుకుంటున్న పురుషుడు  
అతను - టిజుయానాలో సర్వం కాదు - పూర్ణరీడరూ కాదు

అశక్తురాలైన స్త్రీని తన శక్తిపాకారంలో చూచి  
కాపాడుకుని పూజించుకునే పురుషుడు అంతే... నటరాజన్ సరే  
నన్నాడు నందితతో. నందిత నవ్వింది. వానలోతడిసిన నెన్నె  
లలా నవ్వింది - పద్మలోంచి రూపాయలు తీసి నటరాజన్  
కిచ్చి బిల్లు ఇచ్చిరా అని ఆదేశించింది.

యాంత్రికంగా ఆమె చెప్పినట్లు చేశాడు నటరాజన్ -  
అంతే. సాయంత్రమే ఆ సౌందర్యాధి దేవత నటరాజన్ పూరి  
గుడిసె నడిచివచ్చింది. వందరూపాయల చీరతో, అయ్యల్య  
మైనకి ఆభరణాలతో అద్భుతసౌందర్యంతో - నిశ్శబ్దంగా -  
ముఖమంచంలో పడుకుని నెలరోజులు గడిపివేసింది నందిత.

రాజన్ ఏనాడూ ఊహించలేదు - ఆ తల్లిని పిల్లల్ని అతను పోషించక తప్పలేదు. తప్పుడు అనుకున్నప్పుడు ఆ పని హృదయపూర్వకంగానే చేస్తున్నాడు నటరాజన్.

ఒకానొకప్పుడు దేశంలోని నిరంకుశత్వం బలిసి పోయింది - అప్పుడు భావుకులకూ - మేధావంతులకూ జనం స్వాగతమిచ్చాను. అందుకు కారణం ఉన్నది. అప్పుడు మేధావులు అనుభవానికి వాస్తవికతకీ దూరంగా నిలబడి చర్చలు సాగించేవారుకాదు.

వాస్తవికచిత్రంపై చూపు నిలిపి - పరీక్షించేవారు - అందుకనే జనం వారిని ప్రతినిధులుగా ఎన్నుకునేవారు. ఇప్పటి పరిస్థితి దీనికి పూర్తిగా వ్యతిరేకంగాఉంది. తెలివితేటలు కొంచెం అతిగా ఉన్నయ్. జీవితానికి విలువలు తగ్గినయ్.

నిత్యానుభవంపై అశ్రద్ధ ఎక్కువయింది. కోటాను కోట్ల ప్రజల సుఖ-దుఃఖాలు, రాగ-ద్వేషాలు వీటిని సరిగా అర్థంచేసుకుని అందుకుతగ్గట్టు స్పందించడం మానేసి, ఊకలాటి వాక్యాలు వ్రాస్తున్నాడు ఆ మేధావంతులలో ముఖ్యుడైన రచయిత.

జీవితంకన్న సిద్ధాంతం ముఖ్యమైపోయింది. బ్రతుకునుగురించి అనాదిగా మేధావులు చర్చిస్తూనే ఉన్నారు. జీవితాన్నిగురించి నిజానికి తేలేది ఏమీలేదు. ఇదంతా తేలేదాకా - జీవితమాత్రం చేతులుముడుచుకుని కూర్చోలేదు చైతన్యంతోకలిసి అవిచ్ఛిన్నంగా ప్రసహించి పోతూనేఉంది.

క్రియారూపంలోకి మార్చలేని రచన వృథా, చర్చ వృథా - కళలు అసలే వృథా - అనుభవానికన్న వెనకబడిన జ్ఞానం అంతకంటే వృథా!

నటరాజన్ ఈ సిద్ధాంతంతోటి రచించిన నవల 'నీతి-అవినీతులు'. అనుకోకుండా దానికి అద్భుతమైన పేరు వచ్చింది - పత్రిక కాపీలు దొరకటం కష్టంగా ఉంది.

రచయితగా ఒక స్థానాన్ని సంపాదించుకొన్న నటరాజన్ కి ఆర్థికంగా కష్టం ఎక్కువయింది. తన పొట్టతో సహా ఆరు పొట్టలు నిండాల్సి - తనూ మీనాక్షీ ఉండగా కూడ బెట్టుకున్న వందరూపాయలు కూడా అయిపోయినాయి. ఒక పూట అంబలికాచి తాగుతున్నారు అందరూను.

'కాస్త పెద్దపిల్లవాడికి మిగతా ఇద్దరు పిల్లల్ని అప్ప చెప్పి మీనాక్షీ, తాయారూ ఫ్యాక్టరీకి వెళ్ళి పనిచేసి వస్తున్నారు.' అయినా కడుపునిండటమే గగనంగా ఉంది.

ఆమె పేరు తాయారు. దరిద్రంలో పుట్టింది, దరిద్రంలో జీవించింది. దరిద్రంలో నయినా సరే, ఆమె స్త్రీత్వం ఆమెని విడనాడలేదు. ఫ్యాక్టరీలో పనిచేస్తున్న భర్త కలరా వచ్చి చనిపోవటంచేత అన్నగారి ఇంటికి వచ్చింది. ఆ అన్నగారి పేరు రాజేశ్వరరావు. ఇప్పటికీ మూడు తరాల క్రిందట ఒక స్త్రీ ఎవరితోనో వెళ్ళిపోవటం వలన ఈ కుటుంబాన్ని వెలివేశారు.

ఆ కుటుంబంలోని వారు ప్రపంచాన్ని వెలిగాచూస్తారు ప్రపంచం ఆ కుటుంబాన్ని వెలివేసింది.

ఈ పరిస్థితిలో నీతిశీలలు కొంచెం వదులుగాఉండటం సహజం. తాయారు పరిపూర్ణమైన స్త్రీ. బలమైన ఆమె అవయవాలు - సన్నని ఆమెనడుం - కొట్టవచ్చినట్లున్న ఆమె కన్నులు - అతి దాహాన్ని కలిగించి - ఆ దాహశాంతి చేస్తయ్యి. వరదరాజులుతో ఒకసారి వెళ్ళినప్పుడు తాయారుని చూశాడు నటరాజన్. అప్పటినించీ జేహం ఎదురుతిరిగినప్పుడు తాయారుదగ్గరకి వెళ్ళటం నటరాజన్ కి అలవాటయింది.

ఆ ఇంట్లో ఒకరిసంగతి ఒకరికి పట్టదు - ఒకరిబాధ్యత ఒకరికిలేదు - ఒకరితిండివిషయం మరొకరు ఆలోచించరు - ఈ పరిస్థితిలో ఒకరోజున తాయారు అన్నగారికి ఆరెండు గదులమురికికూపంలో ఒకగది అద్దెకివ్వాలనిపించింది - వెంటనే తాయారు ముగ్గురుపిల్లలూ అక్కడఉండటం అనవసరమనిపించి - చెల్లెలు అవినీతి ప్రవర్తన విషయం తనకి అప్పుడే తెలిసినట్లు నటిస్తూ ఆమెని వెళ్ళగొట్టాడు

తాయారుకూడా ఏమీ ఆలోచించకుండా నటరాజన్ ఇంటికి వచ్చింది.

ఈస్థితిలో నటరాజన్ కి ఆరోగ్యంకూడా సరిగాఉండటంలేదు - టిజుయానాలో రాత్రిపూట పనిచేస్తూ కూలిపోతున్నాడు. తాయారుకి నటరాజన్ అంటే ప్రాణం. అతని కాలులో ముల్లువిరిగితే తనప్రాణంతో ఆ ముల్లు తీస్తుంది.

వరదరాజులుమాత్రం నటరాజన్ చేసిన ఈ పనికి ఆమోదించలేదు.



‘ఏంపని చేశావయ్యా! ముగ్గురుపిల్లలతల్లిని - ఇనం. చెడ్డదాన్ని ఇంట్లో పెట్టుకున్నావు, నువ్వేం సుఖపడతావు’ అన్నాడు.

నటరాజన్ నవ్వి ‘అంతకన్న గొప్పవాళ్ళు మనని ఇంత పేమించరు, ఇంత కృతజ్ఞతకూడా చూపించరు. ఎలా నచ్చారో అలాగే అదృశ్యమైపోతారు’ అన్నాడు. అతని మనసులో నందిత తళుక్కుమన్నది.

‘ప్రేమా కృతజ్ఞతా ఇవన్నీ ఉత్త పిచ్చిమాటలు. కడు పునిండా తిండి, ఒంటినిండా కండా ఉన్నప్పుడు ఆలోచించాల్సినమాటలు’ అన్నాడు వరదరాజులు.

‘ఒకవిధంగా నిజమే - తాయారంటే నాకేం పెద్ద అభిప్రాయంగాని - అభిమానంగాని లేదు - దిక్కులేని ఆడని నీవే దిక్కని ఒచ్చింది - ఉంటే తింటుంది, లేకపోతే మానేస్తుంది. అయితే, ఒకటే బాధ - ఆ గుడిసెలో ఇరకటం బాధగాఉంది’ అని నిట్టూర్చాడు నటరాజన్.

వరదరాజులు మాట్లాడలేదు. మినాక్షిని గురించి ఆలోచిస్తున్నాడు. ఆమె అంటే అతనికి ఎనలేని గౌరవం. నటరాజన్ చేసిన పిచ్చిపని ఆమె ఎలా ఆమోదించిందో అతనికి అంతుబట్టటంలేదు - బహుశా మనసులో బాధపడుతూ ఉంటుంది అని వరదరాజులు ఊహించుకున్నాడు.

కోడ్డుమీద నిలబడి మాట్లాడుతున్న ఆ ఇద్దర్నీ వాన జల్లువచ్చి పూర్తిగా తడిపివేసింది.

‘ఇదెక్కడి జల్లయ్యా! చిలిపిపిల్లలా. కొక్కిరించి పోయింది’ అని విసుక్కున్నాడు వరదరాజులు.

అక్కడికి నటరాజన్ ఇల్లు దగ్గర అవటం వలన ఇద్దరూ అటు నడిచారు.

కాలంవాడ్డైన భరించటానికి వీలులేని దుర్వాసన వస్తున్నది. కల్మషాలతో నిండిన భూమిమీద వానపడటం ప్రారంభించేసరికి - సహజగంధవతి ధరణి భరింపరాని దుర్గంధాన్ని విడుదలచేస్తున్నది.

నరకం అంటే వేరేలేదు - తన కల్మషాలమధ్య తనే బ్రతక్కతప్పని మానవుడి ఆవాసమే నరకం.

వానచేత తడిసి చితచితలాడుతున్న బురదనేల దాటి - మాసినబట్టలూ, ఎంగిలిమెతుకులూ, పిల్లలపడుపులతో నిండిన ఆ ఒంటరిపాకలోకి ఆ ఇద్దరూ ప్రవేశించారు.

తాయారు బియ్యంలో రాళ్ళేరుతున్నది. మీనాక్షి సులకమంచంలో కూర్చుని, తనచీరని ఆరోతడవ కందికాయ కుట్టు కుడుతున్నది. వరదరాజుల్ని చూసి తాయారు మొగం చిట్టించుకుంది. మీనాక్షి మంచంమీదనుంచి లేచి - వరదరాజుల్ని కూర్చోమని గోనెపట్టా అడ్డుగట్టిన రెండోగదిలాటి దాస్లోకి ప్రవేశించి ఒక గోధుమరొట్టె ఒక గ్లాసుడు మజ్జిగ తెచ్చి ముందుబెట్టింది.

వరదరాజులు అవి ఆప్యాయంగా అందుకోటం చూసి అంతకన్న మరేమీ ఇవ్వలేనందుకు నటరాజన్ చాలా సిగ్గు పడ్డాడు.

గదిద్రంలో బ్రతకటం అంత బాధకాదు గాని, దరిద్రంలో బ్రతుకుతున్నామని తెలుసుకోటం మాత్రం అపరిమితమైన బాధ.

రాజు జుల ధి

పాపములు ఎలాటిదో - అది ఇచ్చే సుఖాలస్వరూపం ఎలా ఉంటుందో తెలిసినప్పుడు - దరిద్రంపెట్టేశాధ పదిరెట్లు అవుతుంది.

నటరాజన్ పడుతున్న బాధ వరదరాజులు గ్రహించాడు - 'ఒక్కరొక్క పెడితే నా కేం చాలుతుంది? ఒక రూపాయిపూరీలు పట్టుకురారా' అంటూ తాయారుపెద్ద కొడుకు ప్రసాద్ కి ఒక రూపాయికాగితం ఇచ్చాడు. ఆ మాటతో పిల్లలమొగాలు చాటంత అయినయ్.

అంతర్గతంగా తాయారుకూడా సంతోషించింది. ఇంట్లో పావుశేరుబియ్యం. ఉన్నయ్ - కనీసం అవయినా వండి, నటరాజన్ కి పెట్టకపోతే అతనిఆర్యోగం మరింత పాడవుతుంది. పిల్లలకి నిన్నమధ్యాహ్నం కొనిపెట్టిన జామకాయలు తప్ప మరేం పెట్టలేదు.

తనూ మీనాక్షీ ఆ ఉన్న గోధుమరొక్క దాచి, రాత్రి మంచినీళ్ళు తాగి ఉన్నారు. ఇప్పుడు రొట్టెనే వరదరాజులుకి పెట్టింది మీనాక్షీ. పరిస్థితి ఇలా ఉన్నప్పుడు వరదరాజులు తెప్పిస్తున్న పూరీలు ఈపూటకి పిల్లలకలి తీరుస్తయ్ - రెండురోజులదాకా ఫరవాలేదు.

తాయారు మొగంమీద కనిపించిన సంతృప్తి నటరాజన్ కి చాలా బాధకలిగించింది. ఆమెను తను సుఖపెట్టలేక పోతున్నాడు - కనీసం కడుపునిండా తిండికూడా పెట్టలేక పోతున్నాడు.

అయినా - ఆమె కిమ్మనకుండా అన్నీ భరిస్తున్నది. ఆమె ఒక శ్రీమాత్రమే కాదు - తల్లికూడా. ఆ తల్లిముఖమే

ఇప్పుడు తలుక్కుమన్నది. తనబిడ్డల కడుపునిండటం అనే ఊహ ఆమెకి చాలా సంతృప్తినిచ్చింది - ఆ సంతృప్తిని ఆమె దాచుకోలేదు.

వరదరాజులుకూడా ఇది గ్రహించాడు. పరిస్థితులు ఎంత దుర్భరంగాఉన్నాయో అతనికి అర్థమయిపోయింది. నటరాజన్ త్యాగానికి లోలోపల మెచ్చుకోకుండా ఉండలేక పోయినాడు. తనుకూడా తాయారుని చాలా తడవలు ఉపయోగించుకున్నాడు - కాని, ఆమెకష్టదశలో కొంచెం కూడా సహాయంచేయలేదు. తనకి డబ్బుఉన్నది, ఆంతర్యం లేదు - నటరాజన్ కి డబ్బులేదు, ఆంతర్యం ఉన్నది. వరదరాజులు సిగ్గుపడ్డాడు.

ఆ కుటుంబానికి సహాయంచేయాల్సిన బాధ్యత తనయందున్నది అనిపించింది - కాని, ఎలా సహాయంచేయటం? నటరాజన్ దానికి ఒప్పుకుంటాడా? తలఎత్తి చూశాడు వరదరాజులు.

నిట్టాడినిఆనుకుని నిలబడే కుడుతున్నది మీనాక్షి. ఆమె చాలా చిక్కిపోయింది. అసలే పెద్దవైన ఆమెకళ్ళు చిక్కటంవలన మరింత పెద్దవిగా కనిపిస్తున్నయ్.

ఎందుకో తెలియదు, ఆ క్షణంలో తనకి ప్రీయతాంధవిగా కనిపించింది మీనాక్షి. స్త్రీని స్త్రీగామాత్రమే ఇంతవరకూ తను చూడగలిగాడు - తను ఎంత డబ్బుఇస్తే ఎంతసుఖం ఆమెనుంచి పొందగలనా అనిమాత్రమే తను ఆలోచించాడు. ఇంతవరకూ. దేహవాంఛకి భిన్నమైన మరో

అనుభూతి స్త్రీనుంచి పొందవచ్చుననేసంగతి ఇదివరకు అతని అనుభవంలోకి రానేలేదు.

పెద్ద సౌందర్యవతిగాని ఈ మినాక్షి ఎవరు? తనకి ఏమవుతుంది? ఆమెఅంటే తనకి ఇంత గౌరవం దేనికి?

అట్టే చదువుకోని వరదరాజులుకి అనుభవమే సరి అయిన సమాధానంచెప్పింది - ఈమె తనకి ప్రియాగాంధవి. ఏవిధంగా?

ఏవిధంగానయినాసరే - తనకే ఆపురాలు మినాక్షి.

కుడుతూ కుడుతూ\* తలఎత్తి చూసింది మినాక్షి. అంతవరకూ ఆమెనేచూస్తున్న వరదరాజులు సిగ్గుపడి చటుక్కున తలవంచుకున్నాడు.

రాగజలధికి తరగలు ఉన్నాయని మినాక్షికి తెలుసు- ఆ తరగతులు ఆమెకు అననుభూతముకాదు - అతని కన్నులలో ఆ తరగల అలజడిని పసికట్టింది మినాక్షి - చటుక్కున సూర్యనారాయణ జ్ఞాపకంవచ్చాడు. ఆమెకి.

ఇంతలో పెద్దపిల్లవాడు పూరీలు తెచ్చాడు. ఆపూరీలు రెండు తిని, పిల్లలందరికీ తలో చూసాయీ ఇచ్చి వెళ్ళిపోయినాడు వరదరాజులు.

అతన్ని వాకిలిదాకా సాగనంపి, వెనక్కివచ్చి న్నలక మంచంలో వాలిపోయినాడు నటరాజన్. అతనిమెదడు ఆలోచనలతో పగిలిపోతున్నది. తను ఏమార్గంలో నడవాలి? జీవితంఅంటే ఏమిటి? ఈ సంసారభారం ఎలా మోయాలి? వ్యధకలిగించే ఇలాటి ఆలోచనల మధ్యనుంచి - తను కొత్త కథ ఎలా వ్రాయాలి? ఆ రచనకి ధ్యేయం\* ఎలాఉండాలి?

అనే ఆలోచనలు అతనిని సేదతీరుస్తున్నాయి. వీటన్నిటినీ చీల్చుకుని అంతరాత్మ అట్టడుగునించి సవ్యసాచి బాణ ప్రయోగంనుంచి వెలికుబికిన పాతాళగంగలా నందిత, ఎవరో ఏవూరో తెలియని నందిత.

ఆ సులకమంచాన్నే ఇంద్రుడిసింహాసనం అనిపింప చేస్తున్నది - అతనికి నిద్రపోవాలనిపించింది. కాని, అయిదయింది - కాళ్ళీడ్చుకుంటూ టిజుయూనాలో నైట్ డ్యూటీకి బయలుదేరాడు నటరాజన్. రోడ్డు తెగసాగిపోయినట్లు అనిపించింది - అరగంటసేపు ఆరోడ్డుని ఈది గట్టు చేరుకున్నాడు నటరాజన్.

డ్రైవ్ మార్చుకుంటూ ఉండగా క్రిష్ణా వచ్చి 'రూమ్ నెంబరు ఫార్టీఫోర్'లోకి ఆమె మళ్ళీ వచ్చిందిరోయ్' అన్నాడు నటరాజన్ ఉలిక్కిపడి 'ఎవరు?' అన్నాడు.

'ఆమేరా, ఆరోజు నువ్వు రైలెక్కించలేదూ, ఆమె' అన్నాడు కృష్ణా.

నందిత... నందిత తిరిగి వచ్చింది. క్రిష్ణాకి రైలు ఎక్కించానని చెప్పాడు తను. ఎందుకు వచ్చింది మళ్ళీ? లోపలి ఉద్యోగాన్ని అణచుకోటానికి ప్రయత్నిస్తూ 'ఎప్పుడు వచ్చింది?' అన్నాడు.

'ప్రాద్దున వచ్చినదగ్గరనించీ స్మారకంలేదు. బాగా త్రాగింది. మెక్సికానురుడు అటుకేసి ఎవగినీ వెళ్ళోద్దన్నాడు' అన్నాడు క్రిష్ణా. మెక్సికన్ ప్రొఫ్రయిటరుకి నటరాజన్ పెట్టిన పేరు మెక్సికానురుడు.

‘క్రిష్ణా! అస లావిడ ఎవరో నీ కేమయినా తెలుసు నుట్రా?’ అని ప్రశ్నించాడు నటరాజన్.

‘తెలియ కేం, లక్షాధికారి కూతురుట-విశాఖపట్నంలో డాక్టరీ చదువుతున్నదట’ అన్నాడు క్రిష్ణా ఇన్ని వివరాలు తనకి తెలిసినందుకు గర్విస్తూ.

‘నువ్వంటే నిజమే అయిఉంటుంది’ - అన్నాడు నటరాజన్.

మరికొన్నిఘడియల్లో - ప్రతిభావంతుడైన అజ్ఞాత రచయిత నటరాజన్ హోటల్ సర్వరుడ్రెస్ లో త్రాగిపడున్న నందితదగ్గర కాఫీప్రేతో నిలబడ్డాడు. నందిత మత్తుగాఉంది. ఎర్రబడిన ఆమెకళ్ళు విరిసిన మంకెనపువ్వులు అయినయ్. ఈ పెద్దింటి పిల్ల ఈ అందాలరాణి - పాపకూపమైనటిజుయా నాలో త్రాగిపడుండటం నటరాజన్ కి చాలా బాధ అని పించింది. ప్రే బల్లమీద పెట్టి ‘మేడం!’ అన్నాడు.

‘యస్’

‘కాఫీ’

‘ఛ...ఛ... వెఫవకాఫీ, విస్కీ కావాలి సర్వర్’

‘ఇది ప్రొహిబిషన్ పరియా’

నందిత నవ్వి ‘హోటల్ టిజుయానాలో దేనికి ప్రొహి బిషన్ తేదు సర్వర్. ఇది ఒక స్వర్ణధామం’ అంటూ దిండు లోంచి తలఎత్తింది.

నిదానించి రెండునిమిషాలు అతనికళ్ళల్లోకి చూసి ‘నీవా?’ అన్నది.

‘అవును, మేడమ్’ అన్నాడు నటరాజన్ కాఫీకలు పుతూ. నందిత ఉత్తపప్పుడు ఎంత తక్కువ మాట్లాడుతుందో తాగినప్పుడు అంత ఎక్కువగా మాట్లాడుతుంది.

‘నేను ఎందుకొచ్చానో తెలుసా సర్వర్?’ అన్నది. నటరాజన్ తెలియదన్నట్లు తలదాచాడు.

‘నీకోసమే సర్వర్. నిన్ను ప్రేమిస్తున్నాను’ అన్నది నందిత.

‘ప్రేమంటే ఏమిటి మేడమ్?’

• ‘అదేమో నాకేం తెలుసు? నీవు కథలు వ్రాస్తావుగా, నువ్వే చెప్పు’

నటరాజన్ తెల్లపోయినాడు. నందిత పకపకా నవ్వి - ‘నా పేరుతో కథలు వ్రాసి, నువ్వు వేస్తున్నావు. మీ ఆంజనేయులుగారికి వ్రాశాను. ఆయన నువ్వేనని అన్నారు... నీకు తెలుసో తెలియదో నీ నెత్తుటిస్పర్శ అనే కథకి నే నొక ఫాన్ తెటర్ వ్రాశానుకూడా’ అన్నది.

నటరాజన్ మాట్లాడకుండా కాఫీకప్పు చేతికి ఇచ్చాడు.

‘సర్వర్, ఆ తలుపువేసి రా’ అని ఆజ్ఞాపించింది నందిత.

‘ఇలా కూర్చో నటరాజన్....నీవు నాకు సర్వకుపి కావు, నేను నీకు మేడమ్మనీ కాదు’ అని అతని చేయిపట్టుకొని లాగింది నందిత.

ఈ మత్తులో ఆమె అనుచితమైనపని ఏదీ చేయ్యదు గదా అనిపించింది నటరాజన్ కి. నెంటునే మరో ఊహకూడా తక్కువమన్నది అతనిమనసులో. ఏమో కొన్ని మత్తులలోపడి



కొండరు అడ్డగోలుగా ప్రవర్తిస్తేనేగాని, మరికొందరికి అదృష్టం పట్టదు. తనలో తనే నవ్వుకున్నాడు నటరాజన్. సందిత తిరిగి అతనిచెయ్యి పట్టుకుని, 'ఏం నటరాజన్ కూర్చోనూ?' అన్నది.

'నేను డ్యూటీమీదఉన్నాను మేడమ్'

'ఫరవాలేదు... అసలు జీవితంలో డ్యూటీలేదేదీ ఒకటి ఎప్పుడూ ఉండకూడదు'

'అలా లేనివాళ్ళు జీవితంఅంతా గమ్యస్థానం అంటూ లేకుండా పరిభ్రమిస్తూ గడుపుతారు'

'నాలాగా అంటావు?'

'నే సలా అనలేదు'

'అనలేదుగాని, ధ్వనించావు. ఎంత చెడ్డా రచయితవి గదా మరి?'

'ఇప్పు డీ చర్చంతా దేనికి? ఇంతకీ న న్నెం చెయ్యి మంటారో చెప్పండి?'

'అంత విసుగ్గా ఉంటే, ఏమీ చెయ్యనక్కరలేదు' అన్నది బుంగమూతిపెట్టి సందిత. నటరాజన్ నవ్వి

'మీరు అలా చిన్నపిల్లలా అంటే ఎలా? ఇది హోటల్ టిజియానా. ఇందులో మీబోటివారు దిగటమే పొరపాటు. ఆపైన అనామకుడైన ఒక హోటల్ సర్వరుతో - చనువుగా ఉండటం రెండో తప్ప' అన్నాడు.

'నేను మొదటినుంచీ తప్పులుచేయటానికే అలవాటు పడ్డాను సర్వర్! ఫరవాలేదు, వచ్చి కూర్చో'

నటరాజన్ తటపటాయించాడు. సందిత అతనిని లాగి కూర్చోపెట్టింది.

‘ఏం సర్వర్, తప్పలూ పొరపాట్లూ అంటే నీ కంఠ భయంజేసికి? అన్నది అతనిచెయ్యి తనచేతిలోకి తీసుకుంటూ నందిత.

‘నేను తప్పలూ పొరపాట్లూ మధ్య పుట్టి దరిద్రమూ దురదృష్టమూ మధ్య పెరిగాను’ అంటూ నవ్వాడు నటరాజన్.

‘ఏదన్నాసరే నువ్వు నాకు కావాలి’ అన్నది నందిత.

‘కాని మేడమ్, మీరు నాకు అవసరంలేదు’ నటరాజన్ సీరియస్ గా అన్న ఈ వాక్యానికి నందిత తెల్లబోయింది కాని, ఆ తెల్లబోవటాన్ని కప్పిపుచ్చుకొని, ‘ఎందుచేత?’ అన్నది.

‘మీరు లక్షాధికారికూతురు. నాజన్మలో నేను రూపాయి నోటుకూడా ఖర్చుచేయలేని దరిద్రుడిని. మీరుడాక్టరీచదువుతున్నారు. నాకు తెలుగు తమిళాలు తప్ప మరో భాషరాదు. మీరు ఏదో పొరపాటున తప్పుచేశారు. కనుక, ఆ సమయంలో నేను ఏదో సహాయించేశాను కనుక ఆ సహాయాన్ని ఆధారం చూసుకొని మీమీద ఆశలు కల్పించుకొనే తెలివితక్కువ నాకులేదు. అపైన మీ రిప్పుడు నిషాలో ఉండి మాట్లాడుతున్నమాటల్ని నేను నమ్మనూ నమ్మను’ అని కుండపగలగొట్టినట్లు చెప్పాడు నటరాజన్.

నందితమత్తు దిగిపోయింది... కొన్నిక్షణాలతరువాత ‘నా సంగతులు నీకు ఎలా తెలిశాయి?’ అన్నది.

‘మనసుంటే మార్గం దొరకదా మేడమ్’

‘మరిప్పుడు మనసుండి మార్గంలేదనేకదా అన్నావు సర్వర్?’

‘అలా అనలేదు. ఆ మార్గం చాలా బాధాకరమైనదని అన్నాను’

‘ఆ మార్గాన్ని ప్రయాణించేయటంలోనే అనితమైన ఆనందం ఉన్నది నటరాజన్’

‘న న్నెంచేయమంటారు?’

‘మళ్ళీ అదే ప్రశ్న!’ అని అతనిబుగ్గమీద చిటిక వేసింది నందిత. నటరాజన్ చివాలున లేచి నిల్చుని ‘క్షమించండి మేడమ్!’ అన్నాడు.

నందిత చిన్నబుచ్చుకుని ‘నన్ను అనమానపరస్తున్నావు?’ అన్నది.

‘లేదు, నా అభిమానాన్ని గౌరవిస్తున్నాను’

‘అంటే నీ అభిప్రాయం?’

‘ఏమీలేదు, కొన్ని వాంఛలకీ - మరికొన్ని కోరికలకీ అతీతమైన ఆరాధన ఉన్నచోట దైహికసంబంధం నావశ్యత ఉండదు’

‘ఇదెక్కడి సిద్ధాంతం?’

‘ఎక్కడిదయినా అది గొప్పది - మరినాన్ని నీవు కట్టతో ఊడవాలిగాని, చమరీవాటంతో కాదు’

‘నీవు రచయితవు - గగనివిహారివి. మేము జాతీయం. ప్రతిదీ కోసి చూస్తాం. నీతి అవసరాలు ఆరాధన ఆంతర్యం ఇవి మాకు బోధపడవు. ఏ మనిషిమీదయినా వస్తువుమీద నయినా వాంచకలిగిందో అనుభవిస్తాం. కలుగలేదూ, వాటి జోలికి పోము. ఇష్టానికి వాంఛకీ ప్రేమఅనే పేరుపెట్టి కథలూ

గేయాలూ అల్లటం మాకు చేతగాదు' అన్నది నం.  
రాజకీయాలూగానే నొక్కిపట్టుకుతూ

నటరాజన్ నవ్వి 'మీరు జీవితంతోనూ ఆరాధన  
తోనూ ఆడుకోగలరు కాని, అవే- మాకు ప్రాణం' అన్నాడు.

నందిత అతనినంక చిత్రంగాచూసి 'తాగిఉన్నాను  
కనుక ఇలా మాట్లాడుతున్నానని అనుకుంటున్నావుగదా ?  
కాదు, నటరాజన్, నువ్వంటే నాకు ఇష్టం. నువ్వు నా ప్రియ  
బంధువివి' అన్నది.

'అదృష్టవంతుడిని మేడమ్ - అందుకే ఆ అదృష్టాన్ని  
పోగొట్టుకొంటానేమో అని అనుక్షణమూ భయపడుతూ  
ఉంటాను' అని నిట్టూర్చాడు నటరాజన్.

దేనికీ భయపడకూడదు, దేనికీ లొంగిపోకూడదు,  
ఏదీ పోతుండేమోనని ఆరాటపడకూడదు. బ్రతుకుని ప్రోబ్లమ్  
చేసుకుని, ఆన్సర్ కోసం అన్వేషించకూడదు. అప్పుడే సుఖం  
లభిస్తుంది నటరాజన్!' అన్నది నందిత.

ఆమెనిషా ఇందాకటికన్న కొంచెం దిగింది. ఆమె  
కొద్దిగా నిలదొక్కుకుని మాట్లాడగలుగుతోంది. నటరాజన్ కి  
నందిత అంటే ఎవరో ఏమిటో ఇంకా పూర్తిగా తెలియదు.

అయినా ఆ స్త్రీని తను ఆరాధిస్తున్నాడు. దేవీ  
మూర్తిని ప్రియురాలిగా భావించవచ్చును గాని, శారీరికంగా  
ఆమెని స్త్రీగా భావించటం అతనికి చేతగాదు. అందుకే  
నందితలో స్త్రీని చూడలేకపోతున్నాడు. అతను పవిత్రుడు కాదు.

స్త్రీని డబ్బుపెట్టి కొనుక్కోవడం మాత్రమే కాదు,  
అందిన ప్రతిచోటా అవకాశాన్ని వృధాపోసేయకుండా అను

భవించాడు - కాని, ఈ నందిత ఏ పూర్వజన్మ పూర్వముగానో తనకి లభించిన మహా వరం.

లేకపోతే తనక్కడ? ఆమె ఎక్కడ? ఈ అయోచిత మైన ఈ అదృష్టం ఎక్కడ?

‘సర్వర్!’

‘యస్ మేళమ్!’

‘కాఫీ ఇలా ఇచ్చి, ఆ తలుపు దగ్గరికివేసి వెళ్ళు; కొంచెంసేపు నిద్రపోతాను’ అన్నది నందిత.

ఆమెచెప్పినట్లుచేసి నిశ్శబ్దంగా మెట్లుదిగాడు నట రాజన్. ఆమె సమక్షంలోంచి బయటికి రావటంఅంటే అతనికి కష్టమే అనిపించింది. తనకుతానై ఆమె ఆహ్వానించి నప్పుడు ఆమెను పొందలేక అదే ఆరాధనఅని తనని తను ఏందుకు భ్రమపెట్టుకోవాలి! ఇందువలన తను పొంగగలిగింది ఏమిటి? ఏమీలేదు-ఏదో మహాత్యాగం చేశాననేతృప్తికొన్న.

నటరాజన్ మెట్లు సాంతందిగి తనపని తను చేసుకోటం ప్రారంభించాడు.

## 9

అరణి ఇంకా బలహీనంగానే ఉన్నాను. జ్వరం వలన వచ్చిన నీరసంనుంచి అతనింకా కోలుకోలేదు. ఆ నీరసం వలన అతని అందం మరికొంచెం ఎక్కువయింది. తన దిక్కులేనితనాన్ని తనలేమిసీ ఏనాడో మర్చిపోయిన ఆరణిలో - ఇప్పుడు స్మైర్యం ఎక్కువయింది. అప్పుడే ఇంత ఉసిరి కాయపచ్చడి-చింతకాయపచ్చడి చారుతో మెత్తగా అన్నం పిసికిపెట్టింది కనకాంగి.

జ్వరంవచ్చి లేచినతరువాత పత్యంతిన్న రెండుమూడు గోజులవరకూ పగలు నిద్రపోకూడదు. అందుకే కనకాంగి ఆరణిని కాపలాకాస్తున్నది.

‘ఆరోజు వచ్చారే జగన్మోహనరావుగారు ఆయన ఎవరు?’ తమలపాకులు ఈనెలుతీస్తున్న కనకాంగిని ప్రశ్నించాడు ఆరణి.

కనకాంగి తలఎత్తిచూసి నవ్వుతూ ‘ఈ పక్షానికి సమాధానంచెప్పాలంటే ఒకకథ ప్రారంభించాలి’ అన్నది.

‘చెప్ప’ ఎలాగూ నిద్రపోనియ్యవుగా’ అని దిండు గోడకి చేరవేసి కూర్చున్నాడు ఆరణి. తమలపాకులు ఈనెలుతీసి పాన్ దాన్ మూసివేసి చెప్పటం ప్రారంభించింది కనకాంగి.

‘నువ్వు పసివాడిని - జీవితపు అవతలిగట్టున ఎడారులే ఉన్నాయో, ఎండమావులే ఉన్నాయో! అర్థంచేసుకువే వయసు నీకు లేదు. బహుశా ఇప్పుడు నేను చెప్పబోయే కథ నీకు అర్థంకూడాకాదు’ అని కొంచెంసేపు ఆగింది కనకాంగి.

‘జగన్మోహనరావుగారు తమ పదమూడవఏట ఆ అమ్మాయిని చూశారు. నిజంచెప్పాలంటే మొదట ఆ అమ్మాయే ఆయనని కన్పించింది. ఈవిధంగా అయిదారేళ్లు గడచిపోయినాయి. ఈ అయిదారేళ్ళూ ఆ అమ్మాయిని కలుసుకోవటానికి వీలుకాలేదు. కొన్ని కుటుంబవ్యవహారాలవల్ల ఆయన ఆ వూరు వదిలివెళ్ళిపోయినారు. ఈలోగా ఆపిల్లకి పెళ్ళిఅయింది. ఒకరోజు సామాన్యత్రం ఆయన వీధిలో వెడుతుంటే లోపలికి రమ్మని పిలిచింది. అదివరకు ఎన్నడూ మాట్లాడని స్త్రీ

తన కలల్లోని అప్పరస అనుకోకుండా ఆహ్వానించేసరికి ఆయన ఆశ్చర్యపోయి - లోపలికి వెళ్ళారు'

'శ్రీ తలుపులుతీసి ఆహ్వానిస్తే లోపలికి వెళ్ళనివాడు ఉంటాడా మరి!' అన్నాడు ఆరణి. కనకాంగి నవ్వి తిరిగి చెప్పటం ఆరంభించింది.

'ఆవిధంగా గొడ్లసావిట్లనూ ఇంట్లనూ రెండుమూడు రోజులు రహస్యంగా కలుసుకున్నారు. మూడవరోజున ఇరుగు పొరుగుల్లో ఎవరో చూసి, ఆవిడభర్తకి చెప్పేసరికి - అతను కర్రల్తో కాపువేశాడు. జగన్మోహనరావుగారికి ఆ ఇల్లు అలవాటుకనుక, గోడదాటి పారిపోయినారు. ఆ భర్త ఆ అమ్మాయిని నిగ్గదీస్తే - నాకేం తెలియదు. అతనే నన్ను బలనంతం చేశాడని చెప్పి నేరంఅంతా అతనిమీదికి తోసింది - ఈ మాట విని జగన్మోహనరావుగారికి అసహ్యంవేసి, ఆవూరునించి వెళ్ళిపోయినారు... అంటే అసహ్యంవేసినందువల్ల ఊరు కొంచెం తొందరగా వదిలారు. అదివరకే ఆయన ఉద్యోగంలోఉన్నారు. సరే, ఆయనవెళ్ళిన కొన్నిరోజులకి ఉత్తరంవచ్చింది - గత్యంతరంలేక అలా చెప్పాననీ, క్షమించమనీ ఉన్నది అందులో. చిత్రంవీమిటంటే, జగన్మోహనరావుగారికి ఆమెఅంటే అపరిమితమైన ప్రేమా, ఆరాధనా, వాంఛ ఉన్నాయి. కాని, ఆవిడే మధ్యమధ్య అతన్ని అవమానించటం, దూరంగాపోవటం చేస్తూఉంటుంది. పోనీఅని ఆయన కొద్దిరోజులా దూరంగాఉంటే - ఉక్కిరిం ప్రాళో - కబురుపంపే మళ్ళీ ఆకర్షిస్తుంది. ఇక ఆ ఆకర్షణకి ఈయన తట్టు

కోలేరు - అవిడ అబద్ధమూడినతరువాత ఆయన కొన్నిసంవత్సరాలు ఆమెని చూడలేదు'

'విచిత్రమైన ప్రేమకథ'

'అప్పుడే ఎక్కడ అయింది, విను - ఈ కొన్నిసంవత్సరాల్లో ఆమె ఇద్దరుపిల్లల తల్లికావటం, భర్తపోవటం జరిగింది. అప్పుడు జగన్మోహనరావుగారు మద్రాసులో ఉన్నారు. ఇంకా ఆయనకు పెళ్ళికాలేదు. ఈ పరిస్థితిలో హఠాత్తుగా ఆమె వీరి ఇంటికి వచ్చింది. జగన్మోహనరావుగారి తల్లికి వీళ్ళు బంధువులు. సరే, మళ్ళీ కొన్నిరోజులు ఇద్దరూ కలిసిఉన్నారు. రాత్రిళ్ళు వీళ్ళు రాకపోకల్ని ఆమె అన్నగారూ, జగన్మోహనరావుగారితల్లి ఇద్దరూ చూశారు.

'చూస్తే ఫరవాలేదు. నిన్ను పెళ్ళిచేసుకుంటా'నని ఎన్నివిధాలో చెప్పారు. ఆమె వినలేదు - మరునాడు అన్నగారితో పెళ్ళిపోయింది. వివాహాన్ని తిరస్కరించినదనే కోపం చేత మళ్ళీ కొన్నిసంవత్సరాలు మాటలులేవు. వీళ్ళు పొందింది లేకపోయినా వీళ్ళ ప్రేమగాథ లోకానికి తెలియనే తెలిసింది. నాలుగుఇళ్ళ అవతల ఆమె ఇల్లు ఉండితూ వాళ్ళ ఊళ్ళో. ఆమె దొడ్లో తిరుగుతుంటే కనిపించాలని ఆయన మూడు అంతస్తులమేడ కట్టించారంటే, ఆ ప్రేమ ఎంత బలవత్తరమైనదో ఆలోచించు' అన్నది కనకాంగి.

'ప్రేమ ఎప్పుడూ బలవత్తరమైనదే. సరే, కథ కానీ' అని నవ్వాడు ఆరణి.

'ఆ విరక్తిలో తల్లి చెప్పినట్లు విని, ఒక డబ్బుగల అమ్మాయిని పెళ్ళిచేసుకుని ఆ డబ్బుతో వ్యాపారం ప్రారంభించి



భించారు - బాగా కలిసి వచ్చింది. ఇక్కడ ఈయన ఇలా ఉండగా, అక్కడ ఆమె ఆస్తి వ్యాజ్యంలో ఇరుక్కుంది. త్రాగుమోతులన్నగారు సరిగా కనుక్కోటంలేదు. ఈ దిగులు తోనూ, ఆ దిగులుతోనూ ఆమె మంచంపట్టింది. వైద్యులు కాన్సర్ అన్నారు - పిల్లలిద్దరూ చిన్నవాళ్ళు. ఈ స్థితిలో ఆమె కొన్నివశ్యతలు వాత జగన్మోహనరావుగారికి ఉత్తరం వ్రాసింది. ఆ ఉత్తరం చూడగానే - తల్లిని, భార్యని బంధువుల్ని, గౌరవాన్ని లెక్కచేయకుండా ఆమెను మద్రాసు తీసుకువచ్చి నయంచేయించాడు ఆయన. మళ్ళీ కొన్ని రోజులు ఆమె సమక్షంలో స్వర్గంనొరికింది. 'నీవు నాతో ఉండిపో' అని అడిగారు. ఆమె మళ్ళీ ఒప్పుకోలేదు.

ఆమె నయంలయి వెళ్ళిన కొన్నిరోజులకి జగన్మోహనరావుగారికి కారుయాస్సిడెంట్ లో చాలా ప్రమాదం జరిగి, రెండు నెలలు మంచంలో ఉన్నారు. అప్పుడు ఆమెను చూడాలని ఉంది, రమ్మని ఉత్తరం వ్రాయించారు. ఆమె రాలేదు సరిగదా - ఆఖరికి సమాధానం కూడా ఇవ్వలేదు. అప్పుడు ఆయనకి చాలా విరక్తి కలిగింది. తన తల్లికి భార్యకి నచ్చుచెప్పి, తన ప్రేమలో ఉన్న బొన్నత్యాన్ని చెప్పి, ఆమెకి జబ్బు చేసినప్పుడు ఉబ్బు ఖర్చుపెట్టటమే కాకుండా, తన భార్య చేసే ఆమెకి సేవ చేయించారు. కనీసం వాళ్ళ ఎదుట తన పరువు దక్కించటంకోసమైనా ఆమె రావాలి. కాని 'రాలేదు'

'ఎందుకని?'

'అదే ఆయనకి అర్థంకాలేదు. బంధువులందరూ వచ్చి చూచినప్పుడు బంధువుగానయినా ఆమె వచ్చి చూడవచ్చు'

ను - అలాగూ చేయలేదు - పోనీ, తనకు ఆయన చేసిన సహాయానికి కృతజ్ఞతతో అయినా రావచ్చును, లేదా బాల్యం నించీడెన్న ప్రేమాభిగూనాలచేతనయినా రావచ్చును. ఆమె ఏదీ చేయలేదు'

‘లోకానికి భయపడిందేమో !’

‘ఆ భయం ఆమెకు లేదు. పట్టపగలు గొడ్లసావిడిలో ఆయన్ని కలుసుకున్నప్పుడూ, రాత్రిళ్ళు ఆయనగదికి రాక పోకలు సాగించినప్పుడూ ఆమె లోకానికి భయపడలేదు - ఎవరయినా చూస్తారేమో అని ఆయన అంటే, నవ్వి, చూస్తే ఘరవాలేదు అన్నదిట. అలాటిస్త్రీకి లోకభయం అంటే అర్థంలేదు. వైగా లోకానికి. తెలియనేతెలుసు. ఇలా కొన్నాళ్ళు గడిచింది. జగన్నోహనరావుగారు కోలుకొన్న తరువాత తిరిగి ఆ వూరు వెళ్ళారు. అప్పుడు పాలేరుకి ఒక సారి రమ్మని చీటీ ఇచ్చింది. అది జగన్నోహనరావుగారి తల్లి చేతిలో పడటమూ, ఆవిడ పాలేరునీ, పంపినవాళ్ళనీ కలిపి నానామాటలూ అనటమూ జరిగింది. నా బిడ్డ లోకాన్ని లెక్కచెయ్యలేదు. వాడికి అంత దెబ్బతగిలితే వచ్చి చూడ లేదే అని ఆవిడకోపం.

‘మేడమీదనుంచి ఇదంతా చూస్తున్న జగన్నోహన రావుగారు - ఆ పిలుపులో ఉన్న ఆకర్షణని తట్టుకోలేక - తన కోపాన్ని మర్చిపోయి, ఆరాత్రి ఆమెయింటికి వెళ్ళారు. ఆమె పెద్దకొడుకు పళ్ళాలుగువళ్ళవాడు - ఈయన గోడదూకడం చూసి, దొంగ అనుకుని కేకలు పెట్టటమూ, ఆమె అన్న,

ఒదిన, చెల్లెలూ, తల్లి మూగటమూ జరిగింది. తావంచు  
కుని మాట్లాడకుండా నచ్చేశారు జగన్నోహనరావుగారు.  
'మరి ఆమెసంగతి ఏమయింది?'  
'తనకేం తెలియదనీ, అతనే వచ్చాడనీ చెప్పి తప్పు  
కుంది'

'విచిత్రంగానేడింది!'

'అది విని జగన్నోహనరావుగారితల్లి నానామాటలూ  
అన్నది. ఆయనకికూడా కోపంవచ్చింది. కొన్నిసంవత్సరాలు  
ఆమెని మేడమీదినుంచి చూసి తృప్తిపడ్డాడు. మొన్న ఆమె  
కొడుకు పెళ్ళి అయిందిట. వెడితే రెండుమాటలు మాట్లా  
డిందింట'

'ఆవిడకి ఎన్నేళ్ళంటాయి?'

'ఆయనవయసే. నల్లభైఏండ్లు ఉండవచ్చును'

'ఈయనికి ఆవిడంటే అసహ్యమూ ప్రేమా ఉన్నాయి  
కదూ?'

'ఏమో అర్థంకాదు - కాని ఒకటిమాత్రం తెలుసు.  
ఆవిడవలన ఏమీ పొందలేకపోయినాగాని-ఎన్నిఅవమానాలు  
పొందినాగాని ఆ స్త్రీ ఆయన సర్వస్వం. - పదమూడోవట  
ఆమెని చూసినదగ్గరనుంచీ అంటే, ఈ ముప్పయిఏళ్ళనుంచీ  
అనుక్షణం ఆమె జ్ఞాపకం ఆయనని విడవటంలేదు. తిడుతూనో  
పొగుడుతూనో ఆమెనితల్చుకుంటూనేఉంటారు. ఆమె కన్యగా  
వున్నప్పటినించి అత్తగారయిన ఇప్పటిదాకా ఆమెతో  
ఆయనగడిపినకాలం ఒక నెలకూడా పూర్తిగాఉండదు'.

'వాళ్ళిద్దరికీ దైహికసంబంధం ఉందా?'

‘ఉన్నది... కాని, ఆమె రోగిష్టిది. కాన్సర్ తో బాధ పడుతున్నది. దైహికంగా ఆమె ఇవ్వగలిగిన పెన్ష సుఖమేమీ లేదు’

‘మరి ఈయనని గురించి ఆవిడకి ఉన్న భావం ఎలాటిది?’

‘అదే అర్థం కాదు. మొదట ఇతన్ని రెచ్చగొట్టింది ఆమె. తరువాత తనతో గడపమని కోరింది ఆమె. అవమానించింది ఆవిడే. తరువాత ఇంకో చిత్రం ఏమిటంటే, రహస్యంగా సుఖపడవచ్చును - అలా చేయదు - ఆ ఉన్నది కాస్తా బయట పెట్టుకోటంలో ఆనందం ఆవిడికి, దొంగ అని కొడుకు చేత అరిపించింది - మొగుడికి చెప్పి కాపలాకాయించింది ఆమెనని నా ఉద్దేశ్యం’

‘అదేమిటి?’

‘అంటే మరి - కొందరు ఆడవాళ్ళకి ప్రేమభంగా లంటే చాలా ఇష్టం. జగన్మోహనరావుగారు ఆమెని కాదంటే, ఆవిడకోరిక నెరవేరిఉండేది - ఈయన కాదనలేదు. అందుకే అసహ్యం కలిగించే పనులన్నీ చేసింది. కొన్నాళ్ళు ఆయన అసహ్యించుకోవటమూ - విఫలప్రేమతో ఈవిడ ఆయనకి ఉత్తరప్రాయటమూ జరిగింది. ఆ ప్రాయటంలో ఆమెకి ఆనందం ఉన్నది’

‘బాగుంది’

‘చెప్పమగా, సంయోగంలో కన్న వియోగంలోనే ఆనందం కొందరికి - ఆ వియోగం కల్పించుకోటంకోసం ఇలా చేస్తున్నదని నా అనుమానం’ అన్నది కనకాంగి.

ఆరణి మాట్లాడలేదు. అతనిమనసులో రకరకాల ఆలోచనలు సుడితిరుగుతున్నాయి. జ్వరంతో సీరసించిన అతనిశరీరం ఆలోచనలబరువుకి తట్టుకోలేకపోయింది.

ఆలోచనలచిక్కంలోంచి తననితాను వదిలించుకుని, కనకాంగివంక చూశాడు. వంగపండుచాయ; కంచిపట్టుచీర కట్టుకుని, అడేరంగురవిక తొడుక్కుని తాంబూలరాగంతో అరుణమైన అధరాన్నివిరిచి పండిందో లేదో పరీక్షించుకుంటున్న కనకాంగి అతనిని మోహపెట్టింది.

ఆ క్షణంలో ఆమెకు తనకుడుకొడుకే ఉన్నాడన్నసంగతి ఆరణికి గుర్తురాలేదు. ఆ క్షణంలో తనస్థితికూడా అతనికి గుర్తురాలేదు - ఆమెవంక అలాగే చూస్తున్నాడు. అతని మనసులో కలిగిన సంచలనాన్ని కనకాంగి గ్రహించింది.

ఈ పసివాడు తనని ఆరాధించటమేకాదు - వాంఛిస్తున్నాడు. కోడెనాగు పడగవిప్పినట్లు ఆ చాంఛ అతనిలో ఇప్పుడు పడగవిప్పింది. ఈ జబ్బుస్థితిలో అదెంత అనర్థదాయకమో ఆమెకు తెలుసు.

కనకాంగి తలుపు దగ్గరికివేసి అక్కడినుంచి వెళ్ళిపోయింది.

ఆమెవెళ్ళిన అయిదారునిముమాలలో సూర్యనారాయణ ఆ గదిలోకి వచ్చాడు. ఆరణి అతన్నిచూసి పక్కకి జరిగి కూర్చోమన్నాడు.

‘మీనాక్షి ఉత్తరం వ్రాసింది’ అన్నాడు సూర్యనారాయణ ఆరణిపక్కనే కూర్చుంటూ.

ఇప్పుడు సూర్యనారాయణ తల్లిని అసహ్యించుకుంటుంటేదు. ఆరణిని అర్థంచేసుకున్నాడు. అందుకే మీనాక్షి ఉత్తరం సంగతి చెప్పటానికి అతనిగదిలోకి వచ్చాడు.

‘ఏం వ్రాసింది?’ ఆరణి తేచి కూర్చుంటూ అడిగాడు.

‘నన్ను వెంటనే బయలుదేరి రమ్మన్నది’

‘ఎందుకుట?’

‘కారణం ఏమీ వ్రాయలేదు’

‘వెడతానా మరి?’

‘వెళ్ళాలనే అనుకుంటున్నాను’ అన్నాడు సూర్యనారాయణ.

ఆరణి మాట్లాడలేదు. మీనాక్షి అంటే సూర్యనారాయణకి విపరీతమైన అభిమానం అన్న సంగతి అతనికి తెలుసు కాని, ఆ అభిమానం యొక్క స్వరూపం ఎలాటిదయిందీ - ఎంతదూరం ఆ అభిమానం వెళ్ళిందీ అతనికి తెలియదు - తెలుసుకోవాలనికూడా అతను ప్రయత్నించలేదు. అందుకోసమే అతను సూర్యనారాయణకి సలహాలిచ్చే స్థితిలోలేదు.

‘మీ అమ్మకి చెప్పకపోయినావా?’ అన్నాడు, ఆ నిమగ్నంలో ఆరణిని వీలైతే పెరిగిపోయిన ఆరణి.

‘నువ్వు చెప్పు - అందుకే వచ్చింది’

ఆరణి సమాధానం చెప్పలేదు.

‘నేను సాయంత్రంబండ్రికి వెడతాను. అమ్మ ఏమీ అనుకోదని తెలిసికూడా ఎందుకో ఆమెకు చెప్పబుద్ధికావటం లేదు’ అని నిట్టూర్చాడు సూర్యనారాయణ.

చివరికి సరేనని తలవూపక తప్పలేదు ఆరణికి.

గోనపట్టాకట్టి తయారుచేసిన వంటింట్లోనుంచి వస్తున్న పొగ ఇంట్లో నిప్పురాజిందనటానికి నిదర్శనం. ఆ ఇల్లు దరిద్రానికి ఆకలికి అశుభ్రతకిచిహ్నం- ఇల్లు హైన్యానికి మురికికి, నికృష్టతకి నిదర్శనం-అయితే, శోచనీయమైనవిషయం యేమిటంటే - ఆ హైన్యంలోనూ దరిద్రంలోనూ బ్రతుకుతున్న వాళ్ళకి హైన్యం అంటే ఏమిటో తెలుసు. తెలిసికూడా అందులోనే బ్రతకవలసిరావటం అంత దౌర్భాగ్యం మరొకటిలేదు.

మురికి - ఆకలి - ఈగలు - దుఃఖం - నిండిన ఆ ఇంట్లో అడుగుపెట్టేసరికి సూర్యనారాయణకి భయంవేసింది. ఈ వాతావరణంలో మనుష్యులు ఎలా బ్రతుకుతారో అతనికి అర్థంకాలేదు. ఆక్షణంలో అతనికి అనిపించింది - అవినీతిలో బ్రతకవచ్చును - అంగవైకల్యముతో బ్రతకవచ్చును - ఆపుల్ని పోగొట్టుకున్నతరువాతకూడా ఊపిరిపీల్చి జీవించవచ్చును. కాని, దరిద్రంలోనూ అశుభ్రంలోనూ బ్రతకటం చాలా కష్టం - అందులో శుభ్రతగురించి, సౌఖ్యంగురించి తెలిసినతరువాత.

ఏదో సాపంచేసుకుంటేగాని, ఈ వాతావరణంలో మనుష్యులు బ్రతకవలసిరాదు - అనుకున్నా డతను. ఆక్షణంలో అతనికి అనిపించింది - అవినీతిలోనే బ్రతకటం తేలిక అని.

ఆ అవినీతి డబ్బుకొస్తే ఫరవాలేదు - కాని, అవినీతి దరిద్రమూ రెండూ ఒకదానికొకటి తోడయితే జీవితం

మరింత నికృష్టంగా తయారవుతుంది. ఇప్పుడు డిక్కడ అవినీతి దరిద్రమూ రెండూ తోడయినయ్యే.

తన ఇంట్లో అవినీతే గాని, దరిద్రం లేదు. ఆ అవినీతి అయినా తమసాంప్రదాయానికి నిషిద్ధంకాదు కనుక, అది సీతకిందికే వస్తుంది. ఇక్కడ అది లేదు. అంతా అవినీతి, కుళ్ళు, ఈగలు, మురికి, దరిద్రం. ఛీ ఛీ! అనుకున్నాడు సూర్యనారాయణ.

‘మీనాక్షీ! మనం అలా వెళ్ళి మాట్లాడుకుందాం పదరాదూ?’ అన్నాడు చివరికి. మీనాక్షీ అంగీకారసూచకంగా తలదాచి, ఆ చిరుగులపమిటని ఒంటినిండా కప్పకుంది. దానివలన అమెయవ్వనం మరింత స్పష్టమయింది. అదివరకు మడతలలో దాక్కున్న చిరుగులు ఇప్పుడు పరుచుకుని లోకం కన్నులకన్న అసహ్యంగా తయారయినయ్యే.

ఇద్దరూ నడచి డౌలీపార్కు చేరుకున్నారు. ఒక నిద్ర గన్నేరు చెట్టుకింద విరిగిపోయిన సిమెంటు బెంచి ఉంది - తన పమిటకొంగుతో దాన్ని శుభ్రంచేసి సూర్యనారాయణని కూర్చోమన్నది మీనాక్షి.

కొంచెంసేపు ఇద్దరూ మాట్లాడలేదు.

‘ఎందు కంత త్వరగా రమ్మని వ్రాశావు?’ అని సూర్యనారాయణ ప్రశ్నించాడు.

ఆ ప్రశ్నకి మీనాక్షి నవ్వి ‘మా ఆయన ఎలా ఉన్నాడు?’ అన్నది.

‘ఏం మళ్ళీ అక్కడికి పోదామని బుద్ధివుడుతోందా ఏమిటి!’ అని చిరాగ్గా ప్రశ్నించాడు సూర్యనారాయణ.



‘అవును, సూరీ! ఈలోకంలో ఆడవానికి మొగుడు మనహా మరో గత్యంతరం లేదేమో అనిపిస్తున్నది ఇప్పుడిప్పుడు’

నిజమేగాని, మొగడయిన ప్రతివాడూ మొగుడు కావటానికి ఆర్హుడుకాడు’ అని నవ్వాడు సూర్యనారాయణ.

ఆమాటకొస్తే భార్యకాకుండా బ్రతకగల్గిన అర్హత స్త్రీకి అసలే లేదు’

‘ఇంతకీ విషయం ఏమిటో చెప్పుదూ?’

‘ఏమీలేదు, నటరాజన్ కి భారంగాఉండటానికి మన సొప్పటంలేదు’

‘అంటే?’

‘అంటే ఏంలేదు. నాకు నాలుగుమెతుకులుపెట్టలేవూ?’

సూర్యనారాయణ తెల్లబోయినాడు. కొద్దిగా సంతోషించాడుకూడా.

‘ఏం సూరీ, మాట్లాడవే?’

‘ఏంమాట్లాడను?’

‘అన్నంపెడతావో పెట్టావో చెప్పు?’

‘నువ్వామాట అనగానే సంతోషంచేత మాటరావటంలేదు’

‘ఎందుకు?’

‘నీవు నాదగ్గరఉండటంకన్న నాకు ఆనందం ఏమున్నది?’

‘ఇప్పుడలాగే అనిపించవచ్చును’

‘కావచ్చును కాని, ఆ ఇప్పుడు అబద్ధంకాదుగా’ అన్నాడు సూర్యనారాయణ.

‘కాని, అలా నీవు పెట్టనినాడు సుఖంమరిగిన నాగజేమిటి... అలా అడగటానికి నాకు హక్కులేదనుకో’ అని నవ్వింది మీనాక్షి.

‘అలా పెట్టలేనప్పుడు నాగతివమిటో ఆలోచించ వెందుకని?’

‘అంటే?’

‘అంటే నిన్ను పోగొట్టుకొన్నరోజున నా మిగతా జీవితం సంగతేమిటని.’

మీనాక్షి ఆనందం పట్టలేకపోయింది. పార్కులో జనం ఉన్నారన్నసంగతికూడా మర్చిపోయి సూర్యనారాయణ చెయ్యి తనచేతిలోకి తీసుకొని,

‘సూరీ, నీ రుణాన్ని నేను ఏవిధంగానూ తీర్చుకోలేను’ అన్నది. ఆ ఘోరతం గాఢద్యమయింది.

‘ఇంతకూ అసలువిషయం చెప్పావుగాదు.... నేను అప్పుడే ఉండిపోయేవాడిని, ఆనవసరంగా నన్ను వెళ్ళగొట్టావుగాని’ అన్నాడు సూర్యనారాయణ. మీనాక్షి కొంచెం సేపు మాట్లాడలేదు తరువాత-

‘నీదగ్గర నాకు దాపరిక మేమిటి ? .... నటరాజన్ అనవసరమైన బాధ్యతని నెత్తిమీద వేసుకున్నాడు - దానితో వచ్చేది చాలటంలేదు. ఆ పరిస్థితిలో నేనుకూడా వాడికి భారంగా ఉండలేను’ అని - కొంచెం ఆగి

‘నా భారం మొయ్యగలభుజాలు ఈలోకంలో నీ బక్కడివే - ఏనాటికయినా అవే మొయ్యాలని నాకు తెలుసు. అందుకే నీకు ఉత్తరం వ్రాశాను’ అన్నదిమీనాక్షి.

‘ఆమె నిన్ను మాటలని అనమానించలేదుకద’ అని తనని ఇందాకటినుంచీ పీడిస్తున్న సందేహాన్ని బయట పెట్టాడు సూర్యనారాయణ.

మీనాక్షి సమాధానం ఇవ్వలేదు - దానినిబట్టి అలాటిదే ఏదో జరిగిఉంటుందని నిశ్చయించుకొని తరువాత ఇక తరచి అడగలేదు.

ఆకులసందునుంచి ఎండ పొడలు పొడలుగా ఆ ఇద్దరి మీదా పడుతున్నది. ఎవరో ఇద్దరు ఆ పచ్చికమీదపడి నిద్ర పోతున్నారు. సూర్యనారాయణ లేచి నిలబడి ‘అలా ఒకసారి బజారుకేసి పోదాం పద’ అని నడవటం ప్రారంభించాడు.

మీనాక్షి నవ్వి ‘భరించటం ప్రారంభించకమునుపే భర్తగా అధికారంచేస్తున్నావేమిటి?’ అన్నది.

‘స్నేహితుడుగా అర్థిస్తున్నాను....మీనాక్షి’

‘ఏమిటి సూరీ?’

‘నన్ను ఎంత అదృష్టవంతుడినిచేశావు...ఏదీ ఆమాట మరోసారి అను’ అన్నాడు సూర్యనారాయణ.

మీనాక్షి సిట్టూర్చి ‘ఆశోపహతురాల్ని - అదృష్ట హీనురాల్ని - నామీద ఎందుకయ్యా నీ కింత ప్రేమ?’ అన్నది.

‘ఇది లోకసమ్మతంకాని యుగాంతరాల కిందటి అనుబంధం’

దైవసమ్మతం అయితే ఫరవాలేదు - అది మాత్రం  
అవునా అని నా సందేహం?

‘అది కాలం నిర్ణయించాలి.’

‘నానుంది నీవు పొందగలిగేది చాలా తక్కువ’

‘అసలు పొందాలనికూడా అనుకోటంలేదు’

మీనాక్షి ఉలిక్కిపడి ఆగింది.

‘ఆగావేం?’ అన్నాడు సూర్యనారాయణ.

‘ప్రతిఫలవాంఛలేని ప్రేమగాని త్యాగంగాని ఆత్మే  
గోజులు నిలువవని నాభయం’

‘మీనాక్షి!’

‘ఏమిటి?’

‘నీవు అంగీకరించవేమోఅని భయంగాని, ప్రతిఫల  
వాంఛ లేకాదు’ అన్నాడు మెల్లిగా సూర్యనారాయణ.

‘పొరపాటు సూరీ! నిన్ను అర్థంచేసుకున్నాననిభ్రమిం  
చాను...నడు’ అన్నది మీనాక్షి.

ఇద్దరూ పార్కుగేటు దాటి, రోడ్డుమీదకి చేరారు.  
అటుపోయే ఒక రిక్షాని కేకేశాడు సూర్యనారాయణ -  
మొదలకుండా ఎక్కి అతనిపక్కన కూర్చున్నది మీనాక్షి.

‘ఊళ్ళో బట్టలకోట్లదగ్గరికి పోనీ’ అన్నాడు సూర్య  
నారాయణ. రిక్షాలో ఇరుక్కుని కూర్చున్న ఆ ఇద్దరికీ  
మాట్లాడుకోవటానికి విషయం ఏమీ కనిపించటంలేదు- ఎవరి  
దారిన వారు ఆలోచిస్తున్నారు.

స్త్రీఅంటే తెలియకపోవటంవలన సూర్యనారాయణకి  
మగవాడంటే ఉన్న వెగటువలన మీనాక్షికి వాంఛ ప్రకారం

1'

పించలేదుగాని, ఆ ఇరుకు-వాంఛని సొచ్చవేసే ఇరుకు - ఆ ఇరుకు నరాలని సాగలాగే ఇరుకు.

‘సూరీ, ఇప్పుడు బట్టలకొట్టుకి దేనికి?’

‘పనుంది’ - సూర్యనారాయణ ముక్తసరిగా ఇచ్చిన ఈ సమాధానానికి మీనాక్షి మళ్ళీ ప్రశ్నించలేదు.

పదినిముషాల్లో బట్టలకొట్టుదగ్గర ఆగింది రిక్తా. ఇద్దరూ లోపలికి నడిచారు.

అందమైన రెండు సిల్కు-చీరలు ఎంచి తీశాడు సూర్యనారాయణ. మీనాక్షి నిర్లిప్తంగా ‘ఎందు కిప్పు డివి? అన్నది

‘స్వార్థం’

‘అదేమిటి?’

‘ఈ చిరుగుల్లోంచి నీ శరీరం ఇతర్లకి కనిపించటం ఇష్టంలేక’

మీనాక్షి నవ్వి.. సేల్సుమన్ చూడకుండా సూర్యనారాయణ చేతిని నొక్కింది - ఇందాకటినుంచీ రిక్తాలో ఇరుక్కుని కూర్చున్నప్పుడు చలించని శరీరం - ఇప్పుడు ఈ చిన్నస్పర్శకే పులకించిపోయింది సూర్యనారాయణకి. ఇందాకటి మీనాక్షిస్పర్శకే ఇప్పటిస్పర్శకేసహస్రాంతం తేడా కనిపించింది. ఇందాకటాలుడు-ఇప్పుడుపురుషుడు. బిల్లుచెల్లించిఇద్దరూ బయటికినచ్చి రిక్తా ఎక్కారు. ఈ తడవ సూర్యనారాయణకి కూర్చోటం కుదరలేదు - అటూఇటూ మసలటంచూసి మీనాక్షి నవ్వి ‘ఇరుకైందా సూరీ, ఇది చిన్నరిక్తాలాగుంది’ అన్నది.

‘రితొ చిన్నదికాదు, ఇందాకటికన్న శరీరం పొంగింది’ అన్నాడు.

‘ఎందుకని?’

‘ఎవరో అస్సరస తనస్పర్శచేత నన్ను ధన్యుడినిచేసింది - అందుకని’

మీనాక్షి నవ్వి అతనిబుగ్గమీద చిటికవేసింది. ఆ చెయ్యిని తియ్యనీయకుండా తనచేంపకి అదిమిపట్టుకున్నాడు సూర్యనారాయణ. కొన్నిక్షణాలయినతరువాత -

‘రితొవాడూ గోడ్డుమీదవాళ్ళూ చూస్తారు, ఇక వదులు’ అన్నది మీనాక్షి.

సూర్యనారాయణ నవ్వి ఆమెచెయ్యి వదిలేశాడు.

ఇద్దరూ ఇంటిముందు ఒకేరితొలోంచి దిగటం చూశాడు నటరాజన్. చివరకి ఈ ఇల్లు విచిత్రంగా తయారయింది అని తనలోతనే నవ్వుకున్నాడు.

‘నమస్కారమండీ, ఎప్పుడు వచ్చారు?’ అని సూర్యనారాయణని పలకరించాడు. తన అక్క ఇంట్లో పడుతున్న అవస్థగాని, తాయాకుకీ ఆమెకీ పడనివిషయంగాని - నటరాజన్ కి ఏమీ తెలియదు.

అతని కీమధ్య ఆరోగ్యంకూడా సరిగా ఉండటంలేదు - అయినా అతనిలో ఉరకలువేస్తున్న ఆలోచనలు వాక్యరూపం లోపెట్టటానికి - కావల్సినశక్తిని ఇంకా అతడు పోగొట్టుకోలేదు.

‘నీతి - అవినీతులు’ తరవాత అతను మరోనవల వ్రాస్తున్నాడు. ఆ నవలపేరు ‘అపశృతులు’. తనచుట్టుపక్కల

జరిగే విషయాలూ, తమనికృష్టజీవితపు కోణాలూ ఆ నవలలో అతిసామాన్యమైనభాషలో చిత్రిస్తున్నాడు నటరాజన్. ఆనవల ఒకరకమైన బ్రకుక్కి ఎన్లార్జ్మెంట్. అతను చెప్పదల్చుకున్నది మెలికలుతిప్పకుండా సూటిగా చెప్పటమే అతనిప్రత్యేకత కాని, అతని జీవితమాత్రం వంకరదారులలో ఇరుక్కుని మార్గం తప్పిపోయింది.

తాయారుసాంగత్యంలో అతను ఏమాత్రం సుఖపడటంలేదు - అయినా, ఆవిషయం ఆమెతో చెప్పకుండాసహించటమే అతనిపని. ఆ కష్టంలో ఆత్మత్యాగం చేస్తున్నాననే తృప్తి అతనికి ఉండిఉండవచ్చును - ఆ విషయం అతను తరిచి చూసుకోనూలేదు.

తాయారు అతిసహజమైన వాంఛలుగల ఆడది. ఆమె తల్లి- ఆమె స్త్రీ. ఆ రెండుఅనురాగాల్ని పరిపూర్ణంగా అనుభవించాలని చూస్తుంది ఆమె.

ఆకలివేసినప్పుడు అన్నం కావాలి. వాంఛ ప్రకోపించినప్పుడు శారీరికమైన తృప్తి కావాలి. అన్నగారింట్లో తను ఉండి, నటరాజన్ వచ్చిపోతున్నప్పుడు ఈ రెండు సుఖాలూ అతను ఇవ్వగలిగాడు. ఇప్పుడు పూర్తిగా అతని మీదే ఆధారపడినప్పుడు ఈ రెండుసుఖాలూ అతను ఇవ్వలేకపోతున్నాడు. ఈ రెండూ కావాలనికోరటం ఆమె తప్పు కూడా కాదు.

ఏ స్త్రీఅయినా పురుషుడినుంచి కోరేవి ఆ రెండు సుఖాలే. అవే అతను ఇవ్వలేనిస్థితిలో ఉన్నప్పుడు ఆమె అసహ్యించుకుంటుంది. అయితే, ఇందులో ఇంకోచిత్రం -

అదేమిటంటే, నాగరికురాలిని అనుకుంటున్న స్త్రీ ఆ విషయం బయటపెట్టదు.

తాయారు అంతనాగరికురాలుకాదు. అందుకే బయట పడింది. నటరాజన్ ఈ పద్ధతిలో ఆలోచించి తన అసమర్థతని అంగీకరించి, తాయారుపోకడల్ని సహించటం నేర్చుకున్నాడు.

మీనాక్షి స్త్రీ అవటంవలన ఆవిధంగా ఆలోచించ లేకపోవటంకారణంగా తాయారునీచతని అసహ్యించుకోటం ప్రారంభించింది. ఈమెకోసం తనతమ్ముడు ఎంతో త్యాగం చేశాడు - ఆమె ఆ త్యాగాన్ని అర్థంచేసుకోలేదు సరిగదా, ఇంకా హింసించాలని ప్రయత్నిస్తున్నది.

ఛీ - ఛీ! స్త్రీ! నీ కీక విముక్తిలేదు - అనుకున్నది మీనాక్షి. తను సూర్యనారాయణకి ఎంతో కృతజ్ఞురాలు. అతనిరుణం ఏనాటికీ తీర్చుకోలేదు. తనకోసం సూర్యనారాయణచేసిన త్యాగంకన్న నటరాజన్ తాయారుకోసం చేసిన త్యాగం అపూర్వమైనది. ఇక్కడ ఇంకో ఆశ్చర్యంఉన్నది. నటరాజన్ తాయారుని ప్రేమించటంలేదు - అతనిప్రేమ-అతని ఆరాధన అన్నీ నందితని. నందిత తలపుతోనే పులకలు రేగుతాయి - నందితవలపుతోనే ఆవేశం పెరుగుతుంది - మరి ఈ తాయారుకోసం ఇలా సౌఖ్యాన్ని ఆరోగ్యాన్ని నటరాజన్ ఎందుకు నాశనంచేసుకోవాలి?

మీనాక్షికి అది ఇష్టంలేదు. తనసోదరుడు, నందితని ప్రేమిస్తూ ఆమెను దూరంచేసుకోటానికి కారణంకూడా ఆమెకు అర్థంకాలేదు. నీచురాలైన తాయారు తనతమ్ముడిని



దేహసౌఖ్యంకోసం పెట్టే బాధకూడా ఆ గదిలోనే గోనె పట్టాకి అవతల నిదురిస్తున్న మీనాక్షి కనిపెట్టేసింది.

అనారోగ్యంతోనూ, అతిచాకిరీతోనూ అలసిపోయిన అతనిశరీరంలో వాంఛ - శక్తి నశించినై. ఆ విషయం తాయాకుకి అవసరంలేదు. విధిగా ఆహారం ఎలాతీసుకుంటారో - విధిగా వాంఛా పరిత్యక్తికూడా అలాగే కావాలనుకొనే అభిజాత్యులు కొందరుంటారు. తాయారు అలాంటిది.

ఏదిఏమయినా మీనాక్షికి తాయారు అంటే అసహ్యం. దానికి ఇంకోకారణంకూడా ఉన్నది - ఆ ఇంటికి తను యజమానురాలైనట్లూ - గతిలేక మీనాక్షి ఆ ఇంటికి కూటికి చేరినట్లూ తాయారు ప్రవర్తించేది.

మీనాక్షి చాలా అభిమానవతి- ఆ ప్రవర్తన సహించలేకపోయింది.

తాయారు అలా ప్రవర్తించటానికి మరోకారణం ఉంది - వరదరాజులికి మీనాక్షి అంటే మోజున్నట్లు తాయారు గ్రహించింది. మొగుడినివదిలి లేచివచ్చిన మీనాక్షి పాతివ్రత్యం వెలగబెట్టటం తాయారుకి నచ్చలేదు. వేడిసిళ్ళకి చన్నిళ్ళు తోడుగా ఆడదికూడా ఎందుకు సంపాదించకూడదు? అనే తత్వం తాయారుది - అంతేకాదు. ఆడది సంపాదించాలంటే ఇంకోదారిమాత్రం ఏగుంది!

వరదరాజులుకి మీనాక్షి అంటే ఒకవిధమైన అభిమానం; మరోవిధమైన ఆకర్షణ ఉన్నాయి. అభిమానంలోగాని, ఆ ఆకర్షణలోగాని ఆమెని అవమానిద్దామనే ఊహ ఏకోశావా లేదు.

కనీసం తనమనసులో ఆమెఅంటే ఉన్న ఆరాధనని వినాడూ బయట పెట్టలేదు అతను. అయితేనేం? ఇలాటివిషయాల్లో అనుభవజ్ఞురాలైన తాయూరు అది గ్రహించేసింది. అందులో వరదరాజులు ఆమెకి అతిపరిచయును.

మీనాక్షి అతనికి అభిముఖురాలెందుకు కాకూడదూ అని తాయూరుకి కోపం. పోనీ అలాఅని మీనాక్షికి చెప్పే ధైర్యమూలేదు - కాగా చిరాకు ఎక్కువై, అశాంతిగా ప్రవర్తించటం ప్రారంభించింది తాయూరు. ఇప్పుడు మీనాక్షి సూర్యనారాయణ ఒకరిక్లాలో దిగటం చూసి, తాయూరు ముఖించిట్లించుకుంది. అదిచూసిన మీనాక్షి మొగం చిన్న పుచ్చుకుంది. సూర్యనారాయణ నటరాజన్ ఆ విషయం అసలు గమనించనేలేదు.

‘నేను మధ్యాహ్నమే వచ్చాను’ అని నటరాజ్ కి సమాధానంచెప్పి - భయపడుతూ భయపడుతూ ఆ నులక మంచంమీద కూర్చున్నాడు సూర్యనారాయణ.

నటరాజన్ అదిచూచి నవ్వి ‘భయం వేస్తోందా?’ అన్నాడు.

సూర్యనారాయణ సిగ్గుపడి ‘అదేం లేదండీ’ అని అర్థంలేని సమాధానంఇచ్చాడు. మీనాక్షి లోపలికి వెళ్ళింది. అంటే గోనెపట్టాఅవతలకి. కొన్నినిముషాలు ఇద్దరూ మాట్లాడలేదు. చివరకి సూర్యనారాయణే ‘ఈవూళ్లో చదువుదామని ఉన్నది ఒక మంచిఇల్లు ఉంటే చూసిపెట్టండి’ అన్నాడు. నటరాజన్ కొన్నిక్షణాలు ఊరుకొని

‘మీ అమ్మగారుకూడా వస్తారా?’ అని ప్రశ్నించాడు.

‘బహుశా అమ్మ రాదు...మీనాక్షిని తీసుకు వెడదా మనుకుంటున్నాను’ అన్నాడు సూర్యనారాయణ ధైర్యంచేసి. నటరాజన్ సమాధానంచెప్పలేదు.

‘ఏం ? మీకు అభ్యంతరమా ?’

‘ఆమెకు ఇష్టమయితే...మధ్య నాకేం అభ్యంతరం!’ అన్నాడు నటరాజన్ కళ్ళు తెరవకుండానే...కాని లోలోపల అతను చాలా చిన్నపుచ్చుకున్నాడు. తాయారుకోసం తను వెదుతున్నప్పుడు-తెలిసినాకూడా ఆమె అన్న ఎందుకు చిరాకు పడ్డాడో ఇప్పుడతనికి అర్థమయినట్లనిపించింది - తల్లి - కూతురూ - సోదరీ తప్పచేస్తుంటే చూసి సహించే మనస్తత్వం మనదేశంలో ఇంకా లేదు. అథనా పరిస్థితులవల్ల తలనంచుకున్నా గాని, అంతర్గతంగా యమయాతన అనుభవిస్తాడు మగవాడు.

కళ్ళు మరింత గట్టిగామూసుకుని - ‘మేము శాపగ్రస్తులం. మా కిది విముక్తిలేదు’ అనుకున్నాడు. నటరాజన్ అవ్యక్తమైన వేదన ఏదో అతనిగుండెలలో సమ్మెటవేయటం ప్రారంభించింది. ఏది జరగాలని విధి నిర్దేశించిందో, అదే జరగనీ - అనుకుని ఒత్తిగిలిపడుకున్నాడు నటరాజన్.

## 11

ఎవరికోసమైనా ఏ కొన్నిక్షణాలయినా ఆగుతుండేమో ఈ కాలం అనిపిస్తుం దప్పుడప్పుడు. కాని అలాటిదేమీ కనిపించదు - దానిదారిన అది నిరంతరం ప్రవహిస్తూ పోతునే ఉంటుంది- ఆ వేగంలో అల్పజీవిఅయిన మానవుడు కొట్టుకు

పోతూ - నిన్న పరమసత్యాలుగా కనిపించిన కొన్నివిషయాలు నేడు పచ్చిఅబద్ధాలుగా మారటం చూసి, విస్తుపోతూ ఉంటాడు.

ఆ మాక్ నించి అతను తేరుకోకమునుపే అసత్యంగా మారిన మొదటిసత్యం - తిరిగి కొద్ది మార్పులతో పూర్వరూపాన్ని పొందుతుంది. ఇందులో ఏది సత్యం? - ఏది కాదు? ఇక ఆలోచించటానికి కూడా భయపడిపోతాడు మనిషి - స్తబ్ధుడుగా తయారయి ఆ ప్రవాహం ఎటుప్రవహిస్తే అటు కొట్టుకుపోతూ శేషజీవితాన్ని గడిపివేస్తాడు.

ఇదీ నడుస్తున్న చరిత్ర.

సూర్యనారాయణ విజయవాడలో ఎందుకు చదువుకుంటానంటున్నాడో కనకాంగికి తెలిసినా, ఏవిధమైన అభ్యంతరమూ చెప్పలేదు. మెదలకుండా కావాల్సినడబ్బు పంపిస్తున్నది. గవర్నరుపేటలో పాతికరూపాయలకి చిన్న భాగం తీసుకుని కాపురంపెట్టారు మీనాక్షి సూర్యనారాయణ. ఆ ఇంటికిఉన్న మరోవాటాలో తాలూకాఫీసు గుమాస్తా ఒకాయన భార్యసహితంగా ఉంటున్నాడు. సూర్యనారాయణ కాలేజీకి, గుమాస్తాగారు ఆఫీసుకీ వెళ్ళగానే ఇద్దరాడవాళ్ళూ ఒకచోట చేరి, కబుర్లుచెప్పుకుంటూ ఉండేవారు.

మధ్యతరగతిస్త్రీకి చెప్పకోటానికి ఉన్న పెద్దవిషయం భర్తకావటంవలన సామాన్యంగా ఆ విషయంమీదే జరిగేది వాళ్ళిద్దరిసంభాషణ. ఈవిధమైన జీవితం స్వర్గతుల్యంగాఉంది మీనాక్షికి.

ఇలా సంసార్లమధ్య ఉంటూ, వేళకి తిండితింటూ ఇష్టమయిన మగవాడికి వండిపెడుతూ బ్రతకటంకన్న స్త్రీకి మరేంకావాలి కనుక - ఈవిధమైన మాధురీమత్తతతో మరో ఆరునెలు గడిచిపోయినయ్య.

సూర్యనారాయణ ఇదివరకు చూసినది చాలా చిన్న లోకం - ఆ లోకంకన్న విశాలమైన - నాగరికమైన మరో లోకంలోకి అత నిప్పుడు ప్రవేశించాడు. ఆ లోకం అతనికి పంచరంగుల జలయంత్రంకన్న సుందరంగా కనిపించటం ప్రారంభించింది.

బలంగా ఆరోగ్యంగా ఉత్సాహంగాఉండే ఈ యువ శుడు కాలేజీవాతావరణంలో ప్రముఖపాత్రే సంపాదించు కున్నాడు, అందులో ముఖ్యంగా క్రిష్ణహరిదృష్టిలో.

ఆ కాలేజీలో క్రిష్ణహరి - రాధహరి అని అందగత్తె లైన అష్టచెల్లెళ్లు - కాలేజీయువలోకాన్ని ఉద్రూలలూగింనే వయ్యారులు ఇద్దరు ఉన్నారు. సామాన్యంగా వారు చదవరు - ఎవరిదగ్గరో ఒకరిదగ్గర నోట్సుతీసుకుని కాలం గడిపేస్తూఉంటారు.

ఈ నోట్సువల్లనే క్రిష్ణహరి సూర్యనారాయణ సన్నిహితులైనారు. త్వరలోనే వారిస్నేహం అభివృద్ధిచెంది, నీవు అంటే నీవు అనుకునేదాకా వచ్చింది.

ఒకతడవ నోట్సుకోసం అనే వంకతో అనుకోకుండా సూర్యనారాయణఇంటికి వచ్చింది క్రిష్ణహరి

సూర్యనారాయణ తెల్లబోయి 'మా ఇల్లు ఎవరు చెప్పారు?' అని ప్రశ్నించాడు. ఆమె తనఇంటికి రావటమూ-

మీనాక్షిని చూడటమూ అతనికి సుతలూమూ ఇష్టంలేదు. మీనాక్షి ఎవరని అడిగితే ఏం చెప్పాలి? ఇద్దరుకూ అనుకోకుండా క్రిష్ణహరి సరాసరి తన ఇంటికే వచ్చేసింది. క్రిష్ణహరిమీదకన్న మీనాక్షిమీద చిరాకు ప్రారంభమయింది సూర్యనారాయణకి. కాలం పకపకనవ్వింది.

మీనాక్షి లేచి మూలనున్న చాప పరచింది. కాసేపు కూర్చుని నోట్సుతీసుకుని వెళ్ళిపోయింది క్రిష్ణహరి. కాని, ఆ మరునాటినుంచీ మాట్లాడటం మానివేసింది.

క్రిష్ణ తనతో మాట్లాడకపోవటంవలన ఎంతో వంటరి తనం అనుభవిస్తున్నట్లుగా ఉంది సూర్యనారాయణకి. అంత రాంతరాల్లో ఏమూలో దీనికంతటికీ కారణం మీనాక్షి అని కూడా అనిపించటం ప్రారంభమయింది.

ఒకరోజు సాయంత్రం రిక్షాలో ఎదురొచ్చిన క్రిష్ణ హరిని ఆపి 'నీవు నామీద కోపగించుకోవల్సినంత తప్పు నే నేంచేశాను?' అని సూటిగా అడిగేశాడు సూర్యనారాయణ. క్రిష్ణ ఉన్నత్త కాళికగా మారి.

'నీకు సిగ్గు అభిమానమూ ఉంటే, నీ మొహం నాకు చూపించకు' అని అరచి జేబురుమాల అడ్డుపెట్టుకుని దుఃఖంస్తూ వెళ్ళిపోయింది. మరో ప్రశ్న వేయటానికి ఏ కొంచెం అనకా శం ఇవ్వలేదు.

సూర్యనారాయణకి మతిపోయింది - త నేంచేశాడు? తనుచేసిన తప్పేమిటి? క్రిష్ణకి ఇంత అసహ్యంకలిగించేపని త నేంచేశాడు? కాళ్ళిద్దరుకుంటూ ఇంటికి వెళ్ళి మంచంమీద పడి నిద్రపోయినాడు అతను.

ఈరోజు ట్యూటోరియల్ కాలేజీలో చేరటానికి ఆరణి నచ్చేరోజు. అతనికోసం రైలుస్టేషన్‌కి వెళ్ళాలన్నసంగతికూడ మర్చిపోయి నిద్రపోయిన సూర్యనారాయణకి ఆరణి కంఠస్వరం వినగానే మెలకువవచ్చింది.

‘ఏమోయ్ స్టేషనుకి పస్తావనుకున్నాను. ఇల్లు తెలుసు కునేసరికి అవస్తయింది’ అన్నాను ఆరణి సూర్యనారాయణ పక్కలో కూర్చుంటూ.

‘వద్దామనే అనుకున్నాను. నిద్రపట్టేసింది’ అని ఒళ్లు విరుచుకుంటూ సమాధానమిచ్చి దొడ్లోకి నశించాడు సూర్య నారాయణ.

మీనాక్షి ఇచ్చిన కాఫీ తీసుకుంటూ - వాతావరణం ఇలా ఉండేమిటన్నట్లు ప్రశ్నార్థకంగా ఆమెవంక చూశాడు. ఆరణి.

మీనాక్షి నిర్లిప్తంగా నవ్వి ‘అది అంతే’ అన్నది. ‘అంటే?’

‘కొన్నాళ్ళకి కొత్తదనం కావాలనిపిస్తుంది’  
‘నాకు బోధపడలేదు’

‘మెల్లిగా బోధపడుతుంది, తొందరేముంది’

అని కాఫీగ్లాసు తీసుకుని వెళ్ళిపోయింది మీనాక్షి. ఆమె వెళ్లిన వెంటనే రాధవారి ఆ గదిలో అడుగుపెట్టింది.

ఆరణికి దిక్కుతోచలేదు. అక్కడ సూర్యనారాయణ గాని మీనాక్షి గాని ఎవరూ లేరు - ఈ అమ్మాయి యెవరో నిర్భయంగా వచ్చేసింది. ఒక్క ఉడుటున లేచి నిలబడ్డాడు.

అది చూసిన రాధ ఖంగారుపడిపోయింది. ఈ కొత్త అబ్బాయి చేస్తున్న భరతనాట్యం దేనికో ఆమె అర్థంచేసుకోలేకపోయింది. ఇంతలోకే టవల్ తో ముఖంతుడుచుకుంటూ ఆ గదిలో ప్రవేశించిన సూర్యనారాయణ రాధ హరినిచూసి తెల్లబోయినాడు. రాధకి చిరాకేసి,

‘ఏమిటండీ మీ ఇంటికొస్తే అందరూ ఇలా ఖంగారుపడతారు? ఆయనెవరో అభినయంపట్టేస్తున్నారని ఇందాకటి నుంచీ - మీరేమో తెల్లబోయి కూర్చోమనయినా అనరు’ అన్నది.

ఆరణి సిగ్గుపడి అక్కడినుంచి నంటిట్లాకి వెళ్ళిపోయినాడు. సూర్యనారాయణ ముభావంగా రాధని కూర్చోమన్నాడు - రాధ కూర్చుని,

‘మీరూక్రిష్ణా ఏమయినాపోట్లాడుకున్నారా?’ అన్నది.

సూర్యనారాయణ ఆశ్చర్యపోతూ - ‘మీ కెలా తెలిసింది?’ అన్నాడు.

‘నిన్నటినుంచీ రాధ ఒకటే ఏడుపు. ఎందుకని అడిగితే సమాధానం చెప్పదు. బహుశా మీరిద్దరూ పోట్లాడుకుని ఉంటారని నేనే ఊహించాను’

‘పెద్ద పోట్లాటఏమీలేదు - మొన్న మా ఇంటికి వచ్చినప్పటినుంచీ అలాగేఉంది’ అని సమాధానం ఇచ్చాడు అతను. కొన్నిక్షణాలు ఇద్దరూ మాట్లాడలేదు.

‘ఏదో ఉంది సూర్యంగారూ - మరి నేను వస్తాను’ అని రాధహరి వెళ్ళిపోయింది. ఆమెవెళ్ళగానే పిల్లిలా అడుగులు వేసుకుంటూ ఆరణి లోపలికి వచ్చాడు.



సూర్యనారాయణ పకపకా నవ్వి 'ఎందుకోయ్ అంత భయం?' అన్నాడు.

'ఈ ఇంటికి ఆడపిల్లలూ వాళ్లూ వస్తూఉంటారేమిటి?' అని బిక్క-మొగంతో అడిగాడు ఆరణి.

'ఇదివరకు లేదు - ఇప్పుడే ప్రవేశిస్తున్నాడు' అని నిట్టూర్చాడు సూర్యనారాయణ. తనేదో తప్పచేస్తున్నట్లు అని పించింది అతనికి. ఆ తప్పతాలూకు సమగ్రస్వరూపం అతనికి అర్థంకాలేదు. ఒకప్పుడంతే, మనంపాడుతున్నగీతంలో అప శృతి ధ్వనిస్తుంది కాని - ఆ శిథిల శకలాన్ని పట్టుకోలేక పోతాం. అనుకున్నాడు తను.

ఆ మరునాడు రాధహరి కనిపించింది - సూర్యనారాయణని చూసి నవ్వి 'క్రిష్ణబాధ ఏమిటో తెలుసా సూర్యం గారూ, మీరు పెళ్ళిచేసుకున్నట్లు ఆమెతో చెప్పలేదుట - అదీ దానికోపం' అన్నది.

సూర్యనారాయణ ఎంతో 'బతువుదిగిపోయినట్లు ఫీలవుతూ 'ఆమె నా భార్య కాదు' అన్నాడు. అన్నవెంటనే త నెంత పొరపాటుచేశాడో గ్రహించి, అంతరాంతరాల్లో వణికిపోవటం ఆరంభించాడు.

'కాదూ?' అని ఆశ్చర్యంతో రాధహరి, అన్న మాటల్ని అతను వినిపించుకోకుండానే అక్కడినుంచి పారి పోయివచ్చి, మంచంమీద బోల్లాపడిపోయి దిండులో మొగం దాచుకుని ఏడ్వనారంభించాడు. కొన్నాళ్ళనించీ సూర్యనారాయణ పడుతున్న ఈ వ్యధని మీనాక్షి చూస్తూనేఉంది. తను అతనిసుఖాలకి అడ్డువస్తున్నాననేమో అనే ఊహ అడుగుప

వున్నాగాని - కొన్నాళ్ళయినా సుఖద్దామనే స్వార్థం ఆమెను విడిచిపెట్టటంలేదు. అందుకే గమనించనట్లు నటించింది. కాని ఇలాచేయడానికి ఇక వీలులేదు.

మెల్లిగా వెళ్ళి సూర్యనారాయణతల నిమిరుతూ 'సూరీ ... ఎందు కేడుస్తున్నావు?' అని అడిగింది.

ఏమని సమాధానం ఇవ్వాలి ఆ ప్రశ్నకి - నీ మూలం గానే అని చెప్పాలా? మీనాక్షికి తను చేస్తున్న ద్రోహం ఇప్పటికే చాలు.

'ఏంలేదు మీనాక్షీ ... తలనెప్పిగా ఉంది' అన్నాడు చివరకి.

మీనాక్షి నవ్వి 'తలనెప్పికి మగవాళ్ళేడుస్తారా ఎక్కడయినా?' అన్నది.

సూర్యనారాయణ తలపైకెత్తి 'మరి మగవాళ్ళు దేనికి ఏడుస్తారేమిటి?' అన్నాడు.

'సంఘర్షణ ప్రారంభమయినప్పుడు'

'అంటే?'

'ఇటో అటో తేల్చుకోలేనప్పుడు'

'నా కేం అర్థంకావటంలేదు'

'సూరీ, నాదగ్గర దేనికి దాస్తావు? ఏంజరిగిందో చెప్పు' అని లాలనగా అడిగింది మీనాక్షి.

సూర్యనారాయణ మాట్లాడలేదు - ఏం చెప్పాలి? ఏమని చెప్పాలి?

మీనాక్షి కొంచెంసేపు అతని సమాధానానికి ఎదురు చూసి, చివరకి నిట్టూరుస్తూ వెళ్ళి పనిచూచుకోవటం ప్రారం

భించింది. సూర్యనారాయణమనసులో ఆలోచనలు సుడితిరగటం ప్రారంభించాయి.

మనసులూ మమతలూ ఇంత అస్థిరమని అతను ఇదీ వరకు అనుకోలేదు. నిన్న మనం సత్యం అని నమ్మినవిషయం ఈనాడు అసత్యంగా మారటం చూసి, అతని పసిమనసు భరించిలేకపోయింది. ఎంత చిత్రమూ అద్భుతమూ అయింది మనిషిమనసు! - అనుకున్నాడతను.

వెల్లకిలపడుకుని దూలవంక చూశాడు- రెండుబట్టులు ఒకదాన్ని ఒకటి తరుముకుంటూ పరిగెత్తినాయి. అవి ఎంత ఆధారహితంగా ఆ దూలాన్నిపట్టుకు పరుగెత్తుతున్నయ్యో- అలాగే అర్థరహితంగా మనిషి కాలాన్నిపట్టుకుని పరుగెత్తుతున్నాడు. ఈపరుగుకు అంతంగాని గమ్యస్థానంగానిఉన్నదా?

అసలీ జీవితానికి అర్థం ఏమిటి? ఈ రాగానికి ఈ అనురాగానికి మూలం ఎక్కడ? ఈ ఆకర్షణవలన ఏ ప్రయోజనం ఆశించి సృష్టికర్త దీన్ని సృష్టించాడు? ఈ వ్యధలో ఇంత మాధుశ్యాన్ని దేనికి ఇమిడేటట్లుచేశాడు? అతనిలో అన్నీ ప్రశ్నలే- కొన్నితాణాల్లో నిద్రపోయినా ఉతను.

## 12

‘మై డియర్ నందితా!

మీ ఉత్తరం అందింది - నామీద మీకున్న అభిమానానికి చాలా సంతోషం. కాని, ఒక్కమాట; అధర్మంలో అశాంతి ఇమిడేటట్లుచేసింది మనసంఘం. ఆ అశాంతికి భయపడే అధర్మంచేయడానికి జంకుతాను మనిషి.

అయినా వీటన్నిటినిమించిన స్వయంసహాయం కొందరికి ఉంటుంది - ముందు వాళ్ళు సాహసిస్తారు - ఆ సాహసం వలన ఏ ఫలితం లభించినా వారి కొక్కటే - ఫలితం మీద వారిదృష్టి ఉండదు - మీరు అలాటివారు నందితగారూ. కాని నేను పిరికివాడిని. అందుకే మీరు దయతో ఇస్తానన్న ఆశ్రయాన్ని స్వీకరించేందుకు నా చేతులు వణుకుతున్నయ్.

అయితే, నా జీవితాంతమూ నన్ను అనుక్షణమూ పులకింపచేసే విషయం ఒకటి ఉన్నది - అది మీ తలపు.

ఆ తలపే చాలు...వలపు కావాలని నేను అనుకోటం లేదు. ఎందుకంటే, ఆ వలపుబరువుని భరించే శక్తి నా మనసుకీ శరీరానికీకూడా లేదు - ఆ మహావరాన్ని నేను అరిగించుకోలేను.

అప్పుడప్పుడు ఇలాంటివి కథల్లో చదువుతూఉంటాం - ఒక దేవకన్యగాని ఒక కిన్నెరరాణిగాని మనిషినో గాడిదనో ప్రేమించిందని... లేకపోతే నా కింత అదృష్టమేమిటి?...మీ ఠెక్కడ...నే నెక్కడ?

ప్రేమకీ అనురాగానికీ అర్థంలేదు - నావలన మీరు ఏమీ పొందలేరని తెలిసికూడా మీరు నన్ను దేనికి అభిమానిస్తున్నారో అర్థంకావటంలేదు...నా దగ్గు అలాగేఉంది ఈ ప్రపంచంనుంచి సెలవుతీసుకోటమే తప్పనిసరయితే - ఆ పని మీ సమక్షంలోనే చేస్తాను.

కాని ఆ అవసరం రాదనుకుంటాను - మీరు డాక్టరయినతరువాత నాకు చికిత్సచేయవచ్చును - అందాకా ఫర్వాలేదు... .. నటరాజన్"

తను వ్రాసిన ఈ ఉత్తరం మరోసారి చదువుకుని నిట్టూర్పుడు నటరాజన్.

అతడికి ఇటీవల సునిశితమైన ప్రేమదాహం పట్టుకుంది. దానిలో కొంత ఆవేదనా వియోగమూ లేకపోతే అందంలే వనే భ్రమకూడా వర్పడింది.

జలరాశిలో కలిసిపోతానేమో అని అనుమానిస్తూ దోమలతో - మురికితో - ఆవేదనతో నిండిన ఈ జీవితం కూడా ఎంతో గంభీరమైనదీ క్లిష్టమయినదీ అని తననుతానే నమ్మించుకుంటూ జీవిస్తూరావటం అలవాటయిందతనికి.

జీవితాన్ని గౌరవించలేకపోతే దానినుంచి పొందగలిగిందేమిలేదని అతను నిర్ణయించుకున్నాడు. అవ్యాకరమైనదయినా రోగిష్టిదయినా - పతితమయినా జీవితం దేవతలాటిది... దానిని ఆరాధించాలి - అసహ్యించుకోకూడదు-ఇదీ అతనిసిద్ధాంతం. సందితవ్రాసిన ఉత్తరం ఎప్పుడూ అతని జేబులోనే ఉంటుంది - ఆ ఉత్తరంలోఉన్న ప్రతి అక్షరమూ ప్రతివాక్యమూ అతనికి అపరిమితమైన సంతృప్తిని ఇస్తున్నాయ్. ఉత్తరంనాసి అలసిపోయిన నటరాజన్ నులక కుక్కిలో జారబడ్డాడు.

ఇటీవల అతనిఆరోగ్యం పూర్తిగా చెడిపోయింది. ఏపనీ చేయలేనిస్థితికి క్రమంగా అతను దిగజారాడు. టిజుయానాలో నైట్ డ్యూటీలు చెయ్యటంలే దిప్పుడు. పగలే పనిచేస్తున్నాడు. ఇప్పుడిప్పుడు అదీ కష్టమే అయిపోతోంది.

రాత్రిళ్ళు దగ్గు ఊపిరాడనియ్యటంలేదు - నులక మంచంలో పడుకున్న నటరాజన్ కి వెంటనే దగ్గుతెరవచ్చింది- దగ్గిదగ్గి,

‘తాయూరూ’ అని నీరసంగా పిలిచాడు. తాయూరు ఇవ తలకి వచ్చింది. ఆమెకళ్ళు ఎర్రగా ఉన్నాయ్. ఆమె తన కోసం దుఃఖిస్తోందన్నమాట - నటరాజన్ తనలోతనే నవ్వుకుని,

‘కాసిని మంచిసీళ్ళియ్యి’ అన్నాడు. తాయూరు ఇచ్చిన మంచిసీళ్లు త్రాగి,

‘వరదరాజులు వస్తానన్నాడు. కాసిని, టీసీళ్ళు పడేయ్యి’ అని ఒత్తిగిలి పడుకున్నాడు నటరాజన్.

ఇంతసేపూ తాయూరు ఒక్కమాట మాట్లాడలేదు. ఇందాకటినుంచీ అతనుపడుతున్న అవస్థ చూస్తూనేఉంది తను. తనమొగాన అదృష్టంలేదు - తనకి ఆధారంగా ఉండే మగవాడు ఇన్నిఅవస్థలుపడతాడేమిటి? ఆమె కళ్ళుతడుచు కుని టీసీళ్లు పోయ్యిమీద పడేసి విసురుతూ కూర్చుంది.

వరదరాజులు ఆ టీసీళ్లు సగం మురిగిపోయిన తరువాత గానిరాత్రేదు. అతని అడుగులచప్పుడుకి కళ్ళుతెరిచిన నటరాజన్ ఓపిక తెచ్చుకుని లేచికూర్చుని, ఆ నులకమంచంలో మరో వైపు వరదరాజుల్ని కూర్చోపెట్టాడు.

బంగారపు కేసులోంచి ఖరీదయిన సిగరెట్టు వెలిగించిన వరదరాజులు- తాయూరుచేతి నీళ్ళటీకూడా సేవించాడు. గ్లాసు తీసుకువెడుతున్నతాయూరుని నిదానించి చూసి,

‘తయారు చిక్కిపోయింది పంతులూ’ అన్నాడు. సట రాటర్ నవ్వి ‘సరిగ్గా తిండికూడా పెట్టలేకపోతున్నాను నేను. చూస్తున్నారూగా పరిస్థితి’ అని సమాధానం చెప్పాడు.

‘నేను వెళ్లి ఆ పబ్లిష్ తో మాట్లాడాను. నీ కథలూ నవలలకీ కలిపి నాలుగువంద చిత్తానన్నాడు’

‘అన్యాయం’

‘కావచ్చును... కాని, ఆమాత్రం ఇచ్చేవాళ్ళకూడా మరెవరూ లేరుగా’

‘ఏంచేయమంటారు మరి?’

‘ఇవ్వు... ఇచ్చి ఆ డబ్బుపెట్టి మందుపుచ్చుకో, అన్యాయంగా చచ్చిపోతావు’ అని సిగరెట్ నుసి మంచం కింద రాలాడు సరదరాజులు.

సటరాజన్ మాట్లాడలేదు ... గోనెపట్టా అవతల నుంచి నెక్కుతున్నధ్వని వినిపించింది - అది ఏడుపు అణచుకోటానికి చేస్తున్న వ్యర్థప్రయత్నం - యుగయుగాలుగా జంటని పోగొట్టుకుంటున్నప్పుడు ఆడప్రాణి చేస్తున్న ఆర్తనాదం.

‘అదేమిటి?’ అన్నాడు ఉలిక్కిపడి సరదరాజులు.

‘ఏమీలేదు, తాయారు ఏడుస్తున్నట్లుంది’

‘ఎందుకు?’

‘స్త్రీ ఎప్పుడెప్పుడు - ఎందుకెందుకు - యెలాయెలా ఏడుస్తుందో ఎవరు చెప్పగలరు?’ అని నవ్వాడు సటరాజన్.

‘చస్తుంటే కూడా కవిత్వమే మాట్లాడతారయ్యా మీ కవులు’ అని నటరాజన్ పై విసుక్కుని... ‘తాయారూ’ అని పిలిచాడు వరదరాజులు.

తాయారు ఇవతలికి వచ్చింది. వరదరాజులు ఆమెని పరీక్షగా చూశాడు. ఆమె మనసుతోనూ శరీరంతోనూ కూడా అతనికి పరిచయం ఉన్నది. ఈ తాయారు మగప్రాణిని రెచ్చగొట్టి కవ్వించి అలసట తేప్పించి - చివరకి వాడి చేతిలో చావుదెబ్బలు తినండే లొంగనిస్త్రీ.

మానవుడిలో అంతర్గతంగా ఉన్న జంతువుకి ఆ స్త్రీ అమితమైన తృప్తినిస్తుంది - అతను ఎంత జంతువైతే... ఆమెనుంచి అంత సుఖం పొందుతాడు. అంత ఆనందాన్ని అనుభవిస్తాడు.

మనసులూ మమతలూ ఆమెకి తెలియవు - ఆమెకి తెలిసింది అర్థమయ్యేదీ ఒక్కటే - అది ప్రగాఢమైన శరీరవాంఛ - జీవితం అంటే తినటం నిద్రపోవటం అనుభవించటం - అంతే... అంతకుమించి మరేమీ లేదు - ఉండనుకోటం భ్రమ - వాటిని పొందటానికే ఆమె ప్రయత్నిస్తుంది.

మొదట్లో భ్రమించినా - ఊహాలోకంలో విహరిస్తూ దేహవాంఛకి ప్రాధాన్యం ఆపే ఇవ్వని నటరాజన్ కన్న - తోడేలులా తనని ఆక్రమించుకునే వరదరాజులే ఆమెదప్టిలో మనిషి.

కాని ఆమె అంతరాంతరాల్లో ఉండే ఏదో విచిత్రమైన పిపాస నటరాజన్ వైపు మొగ్గెట్లుచేసింది. ఇదమితమని ఆమెకి



తెలియదు - కాని బలమైన దేహవాంఛలముందు ఆ పిపాస చప్పగా చల్లారిపోయింది. ఇప్పుడు ఆమెకి కావల్సింది తనను భరించగలిగినమగవాడు మాత్రమే.

వరదరాజులు పిలుపుకి ఇవతలకి వచ్చి నిలుచున్న తాయారులో ఆ క్షణం తథుక్కుమన్న ఊహ అదే.

‘తాయారూ, ఎందుకు ఏడుస్తున్నావు?’ అన్నాడు వరదరాజులు.

‘ఊరికేనే’

‘ఊరికినే ఏడుస్తారా?’ తాయారు సమాధానంచెప్ప కుండా లోపలికి వెళ్ళిపోయింది.

నటరాజన్ నిట్టూర్చి ‘వరదరాజులుగారూ, తాయారుని మీరు తీసుకు వెళ్ళండి’ అన్నాడు.

‘నేనూ అదే చెపుదామనుకుంటున్నాను - నీవు హాస్పిటల్లో చేరితే ఆమెను ఎలాగూచూడవల్సివస్తుంది... కాని’

‘కానీ?’

‘ఏమీలేదు... తాయారుని మరో ఇంట్లో ఉంచి నెల నెలా పోషిస్తాను... కాని’

‘ఏమిటో చెప్పండి, సం దేహం దేనికి?’

‘మనిద్దరం వస్తూపోతూ ఉండటం బాగుండదేమోనని’

నటరాజన్ కి అతని అవస్థ అర్థమయింది. నవ్వి ‘నేను రానులండి. అయిందేదో అయిపోయింది. ఆమె నిక పోషించే స్థితిలో లేను నేను. అలాంటప్పుడు ఆశపడటంలో అర్థమూ లేదు, ఓపికలేదు’ అన్నాడు.

‘నీవు గొప్పవాడివయ్యా పంతులూ!’

‘దేనికి?’

‘అన్నిటికీ... అది సరేగాని మీఅక్కయ్యని చూశాను  
కాఫీకూడా త్రాగాను’

‘ఎలాఉంది?’

‘వైకి నిశ్చేపంగాఉంది’

‘అంటే లోపల బాధపడుతోందా?’

‘ఏమో! అలా అనిపించింది’

‘ఎవరిగీత వాళ్ళది. వరదరాజులుగానూ, ఒకళ్ళకోసం  
ఒకళ్ళం విచారించేస్థితిలో లేం- పోనివ్వండి’

‘సరే,అయితే, నేను ఆ డబ్బు తెచ్చిఇస్తాగాని, వెంటనే  
ఆసుపత్రిలో చేరు... ఇల్లుచూసి తాయారును తీసుకెడతాను’

‘వస్తుందో రాదో ఆమె నడగండి’

‘రాకేంచేస్తుంది?’ అని ధీమాగా అని నెళ్ళిపోయినాడు  
వరదరాజులు... అతను అటువెళ్ళగానే తాయారు వచ్చి  
గావురుమని ఏడుస్తూ నటరాజన్ గుండెలమీద వాలిపోయింది.  
నటరాజన్ ఆమెతల నిమురుతూ ‘నీకేం ఫరవాలేదు... పిల్లల  
కోసమైనా, నువ్వు వెళ్ళకతప్పదు... ఏమంటావు?’ అన్నాడు.

సరేనన్నట్లు తలవూపింది తాయారు - ఎందుకో  
తెలియదు, ఆమె అలా ఒప్పుకోగానే - నటరాజన్ కి ఈ  
లోకంఅంతా శూన్యం అనిపించింది. తన కెవరూ లేరు -  
అసలీ లోకంలోనే ఎవరి కెవరూ లేరు.

నిట్టూర్చి ఒత్తిగిలి పడుకున్నాడు అతను... మూసి  
ఉన్న అతనికళ్ళలోంచి ధౌరావాహినిగా నీరు ప్రవహించి  
మెతకవాసనవేస్తున్న మురికితలగడాని తడిపివేస్తున్నది.

అమె నీ భార్య అనుకున్నప్పుడు - నాకు కాకుండా పోయినందుకు బాధపడ్డానుగాని, ఇంకేమీలేదు. అమె నీ భార్యకాదని తెలిసినప్పుడు నీ నీడ చూడటానికికూడా అసహ్యంవేస్తున్నది - అవినీతిలో పుట్టి, అవినీతిలో పెరిగిన నీవు అవినీతిపనులు కాకపోతే మరేం చేస్తావు?... ఇక దారి వదులు' అని విసుక్కుంది క్రిష్ణవారి.

'నేను పొరపాటే చేశాను...నన్ను తుమించలేవా?' అని దీనంగా అన్నాడు సూర్యనారాయణ.

'ఎన్నటికీ తుమించను...ఒకవేళ తుమించినా నిన్ను పొందలేను...మీ కులంఅంటే నా కసహ్యం. మానాన్నగారు యాంటీనాచ్'

'దానికికూడా నా తప్పేనా?'

'అన్నిటికీ తప్పు నీదే - నీ మొహంచూడటమే?మహా పాపం!'

'క్రిష్ణా!'

'ఏందుకు అలా అరుస్తావు? కొడతావా ఏమిటి?తండ్రి ఎవరో తెలియకుండా పుట్టినవాడికి రోషంకూడానా?'

మాట పూర్తిగాకుండానే కెవ్వున కేకవేసింది క్రిష్ణవారి - తనుచేసినదేమిటో తనకే అర్థంకాలేదు, సూర్యనారాయణకి. తెల్లబోయి అరచెయ్యి చూసుకున్నాడు- కొట్టాడు- తను క్రిష్ణవారిని కొట్టాడు.

చెంపని చేతితో అదిమిపట్టుకుని 'కొట్టావుకదూ, నన్ను కొట్టే అసెకారం నేనే నీ కిచ్చావు. అందు కిప్పుడు విచారిస్తున్నాను. ఇంకెప్పుడూ నామొఖం నీకు చూపించను' అన్నది క్రిష్ణహరి... సూర్యనారాయణ ఆమె రెండుచేతులూ పట్టుకోబోయినాడు. ఆమె ఆడసింహంలా గర్జించింది.

'ఛీ... దూరంగా ఉండు'

సూర్యనారాయణ ఆమెకి నమస్కరించి మెదలకుండా తనదారిని తను వెళ్ళిపోయినాడు.

క్రిష్ణహరి ఆ దుమ్ములోనే చాలాసేపు కూర్చుండిపోయింది - ఆమె మనసులో ఏమనుకుందో కేవలం ఆ సర్వాంతర్యామికే తెలియాలి... ..

ఎక్కడినుంచో ఒకపాట వినిపిస్తున్నది - నాథ హరే జగన్నాథ హరే - నిందతి రాధా వాసగృహే... నాథ హరే జగన్నాథ హరే.

అంతేనా?... ఇంకేమీ లేదా?

జయజయ దేవ హరే - హరే... అనుకుంది క్రిష్ణహరి... ఆమెకి అంతకన్న మరేమీ మిగలలేదు. మిగలాలని కూడా ఆ అభాగ్యురాలు అనుకోలేదు. తన జీవనభాండాన్ని తనచేతులతో తనే పగలకొట్టేసుకుంది... ఇక్కడే కొన్ని నిమిషాలకిందటే...

మరి మిగిలిందేమిటి?

నిందతి రాధా వాసగృహే... నాథహరే... జగన్నాథ హరే... పాట ఇంకా వినిపిస్తూనేఉంది.

‘పూజారి భూషయ్య చనిపోయినాడని ఉత్తరం వచ్చింది... నేను వెతుకున్నాను... మినాక్షీ’

ఈ చిన్నచీటీని చూసి అయోమయంలో పడిపోయినాడు సూర్యనారాయణ. మినాక్షీ తిరిగీ తన భర్తదగ్గరికి... అతని అంత్యసమయంలోనయినా వెళ్ళకుండా చనిపోయినాక వెళ్ళింది... ఎందుకు అలా వెళ్ళటం - ఈ సంస్కారానికి పునాదులు ఎక్కడ? వెళ్ళి తనేం పొందగలుగుతుంది?

చీటీ చేతులోపుచ్చుకుని తెల్లబోయి కూర్చున్న సూర్యనారాయణదగ్గరికి ఆరణి వచ్చాడు.

‘ఏమిటలా కూర్చున్నావు?’

అతనిప్రశ్నకు సమాధానంగా ఆ చీటీని అతని కిచ్చాడు...

ఆరణి నిట్టూర్చి ‘పాపం!’ అన్నాడు.

‘ఇప్పుడు మనం ఏమిచెయ్యాలి?’ అన్నాడు సూర్యనారాయణ... అతనిమనసు చాలా వికలమైపోయింది. మినాక్షీకి తనుచేసిన ద్రోహానికి శుమాపణకోరుకోవాలని వచ్చాడు ఇంటికి.

ఈ జీవితంలో స్త్రీఅనేప్రాణికి మరెప్పుడూ ద్రోహం చెయ్యనని తనలో తనే ప్రమాణంచేసుకున్నాడు.

క్రిష్ణవారి తనచేతిలో దెబ్బతినికూడా - తనని చావు దెబ్బకొట్టింది. ఆ నొప్పిమాత్రం జీవితాంతమూ పోదు - తిరిగి తిరిగీ సెలవేస్తూనేఉంటుంది - దానికి చికిత్సకూడలేదు.

సరే, ఇప్పుడు ఇహ తనకర్తవ్యం ఏమిటి? తను మినా ఓని వెతుక్కుంటూ పోవాలా - అక్కర్లేదా? ఎటూ తేల్చుకోలేకపోయినాడు సూర్యనారాయణ.

అసలు తనకేం జరిగింది? త నెందు కిలా అయిపోయినాడు? ఎవరినో ఇప్పటి వారికోసమే బ్రతికి - వారినిగురించే ఆలోచించటంలో అర్థంలేదేమో! నాకోసం నేను ఎందుకు బ్రతకలేకపోతున్నాను? అని తననితానే ప్రశ్నించుకున్నాడతను.

ఉండిఉండి బ్రతుకు ప్రాకారానికి తలుపులు విడివడితే - ఆ వెనుక ఎంత ఆశ్చర్యం - మరెంత ఆడంబరం! వీటిని అర్థం చేసుకోటం ఎలా? - అరిగించుకోటం మాత్రం ఎలా?

ఒక్కరోజునే తన ఆత్మీయలిద్దరూ తనని వదిలివేశారు. ఒక స్త్రీకి ద్రోహంచేస్తే, మరో స్త్రీకూడా దక్కదేమో అనుకున్నాడతను. ఏ స్త్రీకి ద్రోహంచేసినా ప్రపంచంలోని స్త్రీలందరికీ వర్తిస్తుందా అది!

మరి ఎవరో ఒకరు స్త్రీని దేవతగా ఆరాధించినంత మాత్రంచేత స్త్రీలందరికీ దివ్యత్వం లభిస్తుందా? లేక ఇదంతా భ్రమేనా?

ఏదిఏమయినా తనకర్తవ్యం ఏమిటి?

‘సూరీ, మనంకూడా వెడదాం పద’ అన్నాడు ఆరణి.

సూర్యనారాయణకి ఆలోచించే శక్తి లేదు. యాంత్రికంగా తలదోపాడు.

రైలు సీరసంగా కూసి, కదిలింది. కిటికీల్లోంచి జల్లు కొట్టి రైలుపెట్టె చిరచితలాడుతున్నది. ఆ మూడవ తరగతి

పెట్టెలో ఒకమూల ముడుచుకు కూర్చున్నాను సూర్యనారాయణ.

ఆరణి ఏదో పుస్తకం చదువుతూ కునికిపాట్లు పడుతున్నాడు. శ్రావణమాసపుగాలిలోని చల్లదనం గుండెల్ని జివ్వుమనిపిస్తున్నది. ముందుకు సాగుతున్నది రైలు- పట్నం నెనుకబడిపోయింది. అక్కడక్కడ చెదుగారుఉన్న కొన్ని ఇళ్ళు కనిపిస్తున్నాయి. అవికూడా దాటితే ఇక శూన్యమైన అంధకారం తప్ప మరేం కనిపించదు. ఆ శూన్యంలోనే అన్నీ ఇమిడిఉంటాయి. కృష్ణపక్షం అవటంవలన అంధకారం మరి ఎక్కువగాఉంది. - చంద్రుడు ఒకవేళ ఆమబ్బుల మాటున బలహీనంగా ఉదయించాడేమో !

సూర్యనారాయణకి నిద్రరావటంలేదు. తలనొప్పిగా ఉన్నట్లుంది. నిద్రలేచి ఇంత దూరంగా పారిపోయిన సమయాల్లో అంత నిశాకలిగించే నిస్తువు మరొకటి అయినా దగ్గరఉండాలి మానవుడికి - అనుకున్నాడు అతను.

అతన్ని వేధిస్తున్న ఆ ఒంటరితనాన్ని ఎవరయినా లాగేసుకుంటే బాగుండును - తనలోని నిరంతరవ్యధని జోలపాడి చిచ్చికొట్టి ఎవరయినా నిద్రపుచ్చితే బాగుండును - తనని ఇంతగా ఆశపెట్టి - వేధించి - సతమతంచేస్తున్నది ఏమిటది?

దానికి తుదీ మొదలు ఎక్కడ?

నొప్పిచేత అతనికణతలు పగిలిపోతున్నయ్. మనిషి మనసులోనో - జీవితంలోనో ఏదో లోటుఉన్నది. అది

పూరించటానికి వీలులేని లోటు- ఏమి టది? దాన్ని తెలుసు కోవటం ఎలా?

భగవంతుడు ప్రసాదించిన ఈ జీవితాన్ని దానిదారిన అది సాగిపోకుండా అందిపుచ్చుకుని చిలక్కొయ్యకి తగిలిం చటం అనేది మనిషి ఎందుకు చేస్తున్నాడు?

భిన్నంగా ఉన్న జీవితపుదారుల్ని - ఎవరిదారిన వారు సాగిపోవలసిన జీవితపుదారుల్ని - ఎందుకు ముడివేసు కుంటారు వీళ్లు. ఆ పీటముడి తెగకపోతే కోసివేసుకో వాల్సిన దుస్థితిలోకి ఎందుకు దిగజారతారు వీళ్ళు?

అతనికి ఏడుపువచ్చింది.

శబ్దాడంబరం కాకుండా అన్నలైన కవిత్వం దొరికే - ఆ సయసులో ఆవేశం అధికంగా ఉంటుంది-స్వయంనిర్ణయ బుద్ధి లోపి చిహ్నమిది- ఆవేశం ఆంతర్యంచేసే ప్రతిఘట నకి లొంగిపోతుంది. అయితే, దాన్ని నిగ్రహం అనటానికి వీలులేదు - దానివల్ల శాంతి దొరకదు.

సూర్యనారాయణకి ఎప్పుడో నిద్రపట్టింది. అతనికి మెలకువవచ్చేసరికి ఆరణి బెడ్డింగు చుడుతున్నాడు.

## 15

‘వీళ్ళందరూ సెక్సుయల్ పెర్వర్ట్స్ Sexual perverts) ప్రేమించే స్త్రీ మగవాడికి రైక్కలు తగిలిస్తుంది. వెంటనే క్షణమైనా ఆలస్యం చెయ్యకుండా వాళ్ళు ఎగిరిచక్కాపోతారు.’ అని పకపకా నవ్వింది నందిత.



‘అంటే నీ ఉద్దేశం నెక్కువాంఛల్ని ఎక్కడపడితే అక్కడ ఎలాపడితే అలా తీర్చుకోవచ్చుననా?’ అన్నది తోటి విద్యార్థిని.

ఆ కాబోయే డాక్టర్లద్దరూ హాస్పిటల్ లో ఒకచోట నిలబడి సరదాగా మాట్లాడుకుంటున్నారు.

‘చిక్కు ఎక్కడంటే, స్త్రీలో బిడ్డకావాలనే కోర్కెని బలవత్తరంగా పెట్టి - బిడ్డనికనడానికి పురుషుడిని అవసరం చేసింది ప్రకృతి - స్త్రీకి పెద్ద దెబ్బ అదే’

‘నువ్వు ఎన్నిఅన్నాగాని, మనలోని బౌద్ధత్యాలు జీవనపథంలో గుదిబండలుగా తయారయి కుంగదీస్తాయి. అందుకే రచయితలూ కళాకారులూ ఈ ప్రపంచం మమ్మల్ని అర్థంచేసుకోటంలేదో అని మొత్తుకుంటారు’ అన్నది ఆ మరో విద్యార్థిని - మనోమోహిని.

‘నీ కళ్ళూ నుదురూ చాలంటే - అన్నిభారాలూ అతనిమీద మోపటం - నీతో ఒకక్షణం చాలంటే ఒక యుగందాకా అతన్ని పెనవేసుకుపోవటం ఆడది మానెయ్యాలి’ అన్నది నందిత.

మనోమోహిని నవ్వి అంటే ఏ ఒకడినీ ‘అంటిపెట్టు కోటం నీకు నచ్చదన్నమాట, అంతేనా?’ అన్నది.

‘అలా అనటంలేదు నేను - ఈమె నాకు కావాలని మగవాడు తెగించేసి ఆపదలోకి దూకడం ఆ స్త్రీకి చాలా ఘనత ఇస్తుంది. తనకోసం మగవాళ్ళు తన్నుకుచావడం కన్న తృప్తి స్త్రీకి జీవితంలో లేనేలేదు. అనాదిగా తరతరాలుగా మృగజాతినుంచి వారసత్వంగా వచ్చిన లక్షణం అది. ఈనాడు

అది ఈ సంఘంలో తటస్థపడక నిరీవమైపోయింది - కాని అప్పుడప్పుడు ఆ సహజగుణం ప్రకోపిస్తూనే ఉంటుంది ఆడదానికి'

మోహిని నవ్వింది.

'ఇంకోసంగతి ఏమిటంటే, ఆధునిక రచయితలందరూ సంసారం స్త్రీకి సంకెళ్ళు అంటారుగాని, శృంగారం ప్రేమా పురుషుడికై నంతగాదు. ఒకటిమాత్రం నిజం- స్త్రీ 'ఆంతర్యంలో విలువని పొందాలంటే - మగవాడు తన మిగతా ఆధిక్యతల్ని ఆమెమనసులో ముద్రించాలి. ఆ ఆధిక్యతల్ని కాదనుకున్నప్పుడు పురుషుడికి ఆమెమనసులో స్థానమేలేదు - చివరకి స్త్రీకృష్ణపరమాత్మ అయినాసగీ, అంతటిగాయకుడూ అంతటిరాజకీయవేత్తా కాకుండాఉంటే - ఉత్త మగవాడేఅయితే - పదహారువేలమందిలో ఒకతే కూడా అతన్ని దగ్గరికి రానిచ్చేదికాదు' అని నవ్వింది నందిత.

'ఇంతకీ తీర్పు చెప్పలేదు నువ్వు'

'ఏముందీ - తను ఇవ్వగలిగినంత ఉత్సాహమూ అతని కిచ్చి ఆ మగవాడిని దైవత్వానికివత్తి ప్రపంచం అతని కిస్తున్న విలువల వెలుగులో తనకళ్ళు జిగేల్మనేటట్లు తన లోకి అతన్ని లాక్కునే స్త్రీ చాలా గొప్పది'

'హోటల్ సర్వర్ ని రైటర్ని చేసినట్లు' అని మోహిని నవ్వింది.

ఆమాట వినగానే నందితముఖంమీద ఊణంసేపు ఒక విషాదతేఖ తారాడింది. అదిచూసి మోహిని నొచ్చుకుని

‘నీ మనసు కష్టపెట్టానుకదూ నందీ!’ అన్నది. నందిత మాట్లాడలేదు.

‘నన్ను త్నమించు నందీ’ అని ఆమెచేతిని తనచేతి లోకి తీసుకుంది మోహిని.

‘అందుకుకాదు మోహినీ, ఈరోజే అతనిదగ్గరనుంచి ఉత్తరం వచ్చింది. ఆ విషాదాన్ని దాచుకోటానికే ఇంత ఉల్లాసాన్ని నటిస్తున్నాను’ అంటూ బాగ్ లోంచి ఉత్తరం తీసి, మనోమోహిని కిచ్చింది నందిత.

ఆ ఉత్తరం చదివిన మోహిని నిట్టూర్పువిడిచి,

‘ఎంత పాథటిక్ గాఉంది ఉత్తరం’ అన్నది. నందిత విషాదంగా నవ్వి,

‘అతను రచయిత. ఆసంగతి మర్చిపోకు మరి’ అని ఒక గట్టిరెబ్బని పక్కనున్న చెట్టునుంచిబలవంతంగావిరిచింది.

‘నీకు ప్రేమంటే నమ్మకంలేదు...అయినా, అలాటి దేదో ఉందనే నా కనిపిస్తున్నది. ఆత్మవంచనచేసుకోకుండా నిజం చెప్పు. ను వ్వతన్ని ప్రేమిస్తున్నావుకదూ?’ అన్నది మనోమోహిని.

‘కృతజ్ఞతో, ప్రేమో, అభిమానమో చెప్పలేను - అతనంటే నాకు చాలా ఇష్టం. మాల్యంకర్ ఏదో బరగదో స్తాడని అతనితో వెళ్ళినప్పుడు నటరాజన్ లేకపోతే ఏమయ్యేదో!’

‘అంటే మాల్యంకర్ ఎడ్వంచర్ కి నీవు పశ్చాత్తాప పడుతున్నావన్నమాట’

‘ఛీ ఛీ ! నోర్మ్యు. దేనికి పశ్చాత్తాపపడటం ? ఇం దాక చెప్పానుగా ఊణం చాలంటే, యుగం పెనవేసుకు న్నాను. అందుకే అతడు భయపడి పారిపోయాడు’

‘అతనికి దగ్గు దేనికి వస్తున్నది ?’

‘దరిద్రదంపలనా - విశ్రాంతి లేకపోవటంవల్లనా అయి ఉంటుంది... అన్నిటికన్న గొప్పవిషయం అతనిలోఉన్న నిగ్రహం’

‘సెక్సుయల్ పెర్వర్షిమో !’

‘ఏడిశావు... అదేం కాదు. తనకి చాలా మంది ఉన్నారు. ఇంట్లోనే ఒకామె ఉంది’

‘పోనీ, నీ వెళ్ళి ఒకసారి చూచిరారాదూ ?’

ప్రయోజనం లేనప్పుడు దేనికి ? అతను చెప్పినట్లు దూరంగాఉంటేనే మంచిది’

‘నీ సమక్షంలోనే ప్రాణం విడుస్తాడట’

‘శన్మురాలి’ అన్నది నందిత. ఆమెకన్నులు నీటిని నింపుకున్నయ్.

విశాఖపట్నంలో నందిత తనని కలుసుకుంటున్నసమ యంలో విజయవాడలో ఒక నులకకుక్కి-మీద ఒంటరిగా పడుకుని దగ్గువల్ల ఊపిరాడక బాధపడుతున్నాడు నటరాజన్.

అతనికి సరిఅయిన వైద్యంలేదు. పబ్లిషర్ ఇస్తానన్న డబ్బు ఇంకా ఇవ్వలేదు. ఉన్న పదిరూపాయలూ ఎప్పుడో అయిపోయినయ్. పోనీ కాసిని టీసీళ్ళయినా తాగుదామంటే చేతిలో అణాకూడా లేదు. అస్వస్థతవలన హోటల్ పనికి ప్రతిక పనికి కూడా వెళ్ళటంలేదు.

వర్షంవలన ఆ గుడిసెఅంతా కురుస్తున్నది - అతని మంచంఉన్న మేరా కాస్త పొడిగాఉంది అంటే.

చిన్నమ్మ లోపలికి వచ్చి 'ఏమన్నా, ఎలాఉంది?' అని ఆతీయంగా పలకరించింది.

అడివిలో అంధకారంలో అలమటిస్తున్న పాంథుడికి దీపంతోవున్న ఇల్లులా తోచింది ఆ కుశలప్రశ్న.

'చూడు చెల్లమ్మా, ఓ అణా టీ తెచ్చిపెడతావా!'

అని సగంచచ్చి అడిగాడు నటరాజన్ ... చిన్నమ్మ వెళ్ళింది.

అనాగరికులుగా - పశువులుగా ఉంటున్న వీళ్ళల్లో ఎంత ఆతీయత! ఎంత మానవత్వం!

నందిత తనదగ్గర ఉంటే... ఇలా ఉండేదా తనగతి? పాపం, భూషయ్య పోయినాడట... అక్క దేనికి వెళ్ళింది! బహుశా... అంటే అయిఉంటుంది అనుకున్నా డతను. మళ్ళీ దగ్గుతేరవచ్చి ఉక్కిరిబిక్కిరి చేసింది అతన్ని. ఆ ఆయాసం తోపాటు ఆవేదనకూడా అధికంగా ఉన్నది.

తన తల్లి, తండ్రి, వరదరాజులు, అక్క, సూర్యనారాయణ, తాయారు - ఇంకా తనకి పరిచితమైన చాలామంది తనస్మృతిగ్యాలరీమీద వచ్చి నించున్నారు.

వీళ్ళందరిజీవితాలూ కథలూ అతనికి కొత్తగాదు కాని, కళాత్మకమైనది ఏమయినా వాటిల్లో ఉందా? అంటే, లేదనే చెప్పాలి.

తనబ్రతుకు కళాత్మకమైనది కాదు - చావునైనా కళాత్మకంగా చేసుకోవాలి.

చిన్నమ్మ టీ తెచ్చింది - ఆ వేడి వేడి టీ కొంచెం త్రాగాక అతనికి కాస్త హాయికలిగింది - ఆ హాయిలోంచి ఆలోచనలు అనలుసాగాయి.

‘అన్నోవ్ - ఈ అణాతో నువ్వు నాకు పావలా ఇవ్వాలి’ అని హెచ్చరించి వెళ్ళిపోయింది చిన్నమ్మ.

చిన్నమ్మది నిర్విరామమైన జీవనసంగ్రామం. పొద్దు నేడే లేచి తనుకూడా పాచిపళ్లు చేయడానికి పోవటం ప్రారంభించిందో ఇప్పుడు. ఇదివరకులాగా రోజూ సినిమాకి వెళ్ళటం లేదు. ఇమాంవిషయంలో రాములూ తనూ పోట్లాడుకోటం లేదు. దీనికంతటికీ కారణం చిన్నమ్మ అమ్మ కాబోతున్నది.

ఎలాటి నికృష్టస్థితిలో ఉన్నాగాని, స్త్రీ తల్లికావాలనే లోభాన్ని చంపుకోలేదు. ఇన్నాళ్ళకీ తనకీ అదృష్టంపట్టినందుకు అది పొంగిపోతున్నది. రాములంటే దానికి అపరిమితమైన ప్రేమాభిమానాలు పెంపొందుతున్నయ్.

ఇంకోసంగతి ఏమిటంటే - ఇప్పట్లో అది వాడికి పాతి వ్రత్యంకూడా చేస్తున్నది.

బ్రాహ్మడూ రోగిష్టివాడూ అయిన నటరాజన్ - అంటే చిన్నమ్మకి భక్తి జాలీను. టీ తెచ్చి ఇస్తుంది. ఆ గుడిసె ఊడ్చి పోతుంది - అతని రెండుగుడ్డలూ ఉతికిపెడుతుంది - ఇదంతా చేశాక అది ఆశిస్తున్నది వింటే, అమితమైన ఆశ్చర్యం కలుగుతుంది.

అది బ్రాహ్మడినోటినుంచి వచ్చే దీవన... దాని రోసమే చిన్నమ్మ ఇంత చాకిరీచేస్తున్నదని గ్రహించిన రోజున నటరాజన్ ఆశ్చర్యపోయినాడు.

ఇది ఈ గడ్డమీద పుట్టినవాడికి రక్తంనుంచే సంక్రమిస్తుంది కాబోలు !

తనకడుపులో జలగలా కదులుతున్న చిన్నప్రాణికి నటరాజన్ ఆశీర్వాచనం శ్రీరామరక్ష - బ్రాహ్మణిదీనెనబ్రహ్మణిదీనెన.

దేవబ్రాహ్మణు లిష్టాడు ఎక్కడున్నారు ? ... నేను బ్రాహ్మణిని ... నా తండ్రి పిల్లల్ని అమ్ముకునే కసాయివాడు - నా అక్క అవినీతిగా. చరిస్తున్నది నేను, అంతకంటే అవినీతిగా నీచంగా జీవిస్తున్నాను. ఇంకా నా రక్తంలో పవిత్రత ఉన్నదా ? ఇంకా నా ఆశీర్వాచనంలో బలం మిగిలిఉందా ? నటరాజన్ తనలోతనే నవ్వుకున్నాడు. ఆ నవ్వు ఒరిగిపోతున్న మహానిర్వాణానికి ఎదురుగా నిలబడిన శిల్పినవ్వు ... భస్మమైపోతున్న తండ్రిదేహాన్ని చూసి మహావేదాంతి అయిన కుమారునినవ్వు.

జీవితపు శిథిలాల్లోంచి మరో కొత్తనిర్వాణాన్ని ప్రారంభించటానికి తనకి శక్తిలేదు. ఆసక్తికూడలేదు. ఈ శీర్ష శిథిలాలనుండు నిలబడి, నిశ్శబ్దంగా వాటిపతనాన్ని చూడటంతప్ప తను చేయగలిగిందేమీలేదు.

పల్లెవర్ ఇచ్చే డబ్బుతో తను బ్రతకాలనుకోటం చాలా తెలివితక్కువ - తనజబ్బు నయమయేజబ్బు కాదని తనకి తెలియనేతెలుసు - కాకపోతే ఆసన్నమవుతున్న మృత్యువు అడుగులచప్పుడు లెక్కపెట్టుకుంటూ జీవించవచ్చును. అయిదునెలలనుంచీ తను అద్దె ఇవ్వటంలేదు. ఇంటియజమానురాలు నాలుగురోజుల్లో ఖాళీచెయ్యకపోతే వీలేదని నిన్న ఖచ్చితంగా చెప్పిపోయింది.

తప్పకుండా తను ఖాళీచేస్తాడు...తనూ ఆ శుభ సమయంలో సమే ఎదురుచూస్తున్నాడు - అయితే, కొంచెం తొందరపడి ముందుగానే ఖాళీచేస్తున్నాడు. ఎప్పుడోప్పుడు ఖాళీచేయక...తప్పని ఈ ప్రదేశానికి తను వెళ్ళినవెంటనే మళ్ళీ ఎవరో వస్తారు - మళ్ళీ వాళ్ళు వెళ్ళాక - ఇంకోళ్ళు వస్తారు - ఎప్పుడూ ఖాళీఉండదు.

ఇక్కడ గేహం ఒకటే, ఉండేవాళ్ళు మారతారు. దేహం విషయంలో అలాకాదు - దేహం మారుతుంది, అత్త ఒకటే - చిత్రంగావుంది!... ఎందుకో!... ఇంత మంచి విషయానికి విచారిస్తారు ఈ మనుషులు? - అనుకుని నవ్వుకున్నాడు అతను. ఇంతలో పక్క-ఇంట్లోనుంచి రాములుగొంతుక అరవటం ప్రారంభించింది.

‘నాకు తెలియదా! నువ్వు వాడికి రోజూ టీలేవటం!’

చిన్నమ్మ గొంతు నొక్కుకుని ‘ఛీ! వాగబోకు, అన్న లాటివాడు’ అన్నది. ఆ తరువాత మాటలు వినిపించలేదు.

నటరాజన్ గతుక్కుమన్నాడు...‘ఇప్పటికి నేనుచేసిన కర్మ చాలు - చిన్నమ్మసుఖానికి కూడా నీళ్ళుతోడటం దేనికి?’ అనుకున్నాడు.

తన తుండుగుడ్డ పైనవేసుకుని - ఆ వానలోనే నడిచి పోయినాడు - నటరాజన్.

ఆక్షణంలో అతనిచేతిలో ఒక అణాగాని, అతనిశరీరంలో శక్తిగాని - ఎంతమాత్రం లేవు....కాని అతనిలో ధైర్యంఉన్నది...బహుశా తనయాత్రలో గమ్యస్థానం చేరగలడు...అతను.



సూర్యనారాయణ వెళ్ళేసరికి మీనాక్షి ఆ మట్టిసేల మీద బోర్లాపడి నిద్రపోతున్నది...అతని అడుగులచప్పుడు ఆమెకి వినిపించలేదు.

‘మీనాక్షి!’

మీనాక్షి తలఎత్తి చూసి ‘సూరీ, నువ్వా! ఎందుకొచ్చావు?’ అంది. ఈ ఇంటికి తను ఎప్పుడూ వస్తూనే ఉన్నాడు. ఇవాళ కొత్తేమీ లేదు-కాని మీనాక్షి ఎప్పుడూ తన నిలా ప్రశ్నించలేదు.

‘వెళ్ళిపోదాం పద మీనాక్షి..., అసలేందుకు వచ్చావు’ అని ఆమెని లేవదియ్యబోయినాడు అసలు.

దూరంగా జరిగి ‘శాకబోకు. నాకు మైల’ అన్నది మీనాక్షి.

ఆతరువాత ఏం మాట్లాడాలో తెలియలేదు సూర్యనారాయణకి. కొన్ని నిమిషాలు నిశ్శబ్దంగా గడిచిపోయినయ్యే.

‘మైలా! నా మొహం. విజయవాడ వెళ్ళిపోదాం పద’ అన్నాడు చివరకి.

‘నువ్వనేది ఏమిటి సూరీ? నా భర్తకి నేను మైలపట్ట వద్దంటావా?’ అన్నది మీనాక్షి కళ్ళు పెద్దవిచేసి.

ఏమిటి ఈ ప్రశ్న అనిపించింది అతనికి. ఇదెక్కడిసంస్కారం. తను నీతిమంతురాలైన పనులన్నీ చేసినాగాని మడి మైలలమీద ఈ మమకారం ఏమిటి? - చివరకి ఏమీ తోచక

‘మరి ఎప్పుడెడదాం?’ అన్నాడు.

‘నే నీక నీతో రాను సూరీ’ అన్నది - ఆ మాట అనటానికి సర్వేంద్రియశక్తులూ వాగ్విద్యలూకీ కేంద్రీకరించుకుని.

సూర్యనారాయణ గతుక్కుమన్నాడు.

‘ఎందుకని?’

‘బ్రాహ్మణవితంతువుకి ఎవరూ దిక్కులేకపోతే కాశీ వెళ్ళి ఉంటుంది’

‘మీనాక్షీ!’

‘అవును సూరీ - కాశీలో నాలాటివాళ్ళకి మఠాలు వున్నాయిట. ఈ అంత్యజీవితం హాయిగానే గడిపేయగలననుకుంటున్నాను. ను వేమీ అడ్డుచెప్పకు’

‘మీనాక్షీ, నన్ను పరీక్షిచేస్తున్నావా?’

‘అలా ఎందుకనుకుంటావు నువ్వు సూరీ? నేను సీమిద ఆధారపడే వెడుతున్నాను - నాకు కొంచెం డబ్బియ్యి’

‘ఎంత?’

‘ఒక వందరూపాయలు’

‘చేనికి?’

‘దారిలో అవసరంరావచ్చును’

‘నీ కాళ్ళుపట్టుకుంటాను. నన్ను అన్యాయంచెయ్యకు’ అని గావురుమన్నాడు సూర్యనారాయణ.

మీనాక్షీ ఈ సన్నివేశానికి సిద్ధంగాలేకపోవటంవలన బిత్తరపోయింది. సూరీ నిజంగా తనని ఇంతగా అభిమానిస్తున్నాడా?...ఆ అభిమానంచేతనే జీవితాంతమూ తనని భరించటానికి సిద్ధపడుతున్నాడా?

మరి ఇప్పుడు తనకు గత్యంతరం ఏమిటి? సూనికి భార్యగా ఉండి కులంచెడగొట్టుకోవడం లో సుఖం ఉంది - మతంలో ఉండి క్రిష్ణా రానూ అనుకుంటే పరం ఉంది.

ఇన్నాళ్ళూ తను అతనితో ఉన్నాగాని - అతను ముట్టుకున్న నీళ్ళు ఏనాడూ తను తాగలేదు - అతిజాగ్రతగా తన కులాన్ని కాపాడుకుంటూ వచ్చింది.... ఇదివరకంటే తన కొక భర్త ఉండేవాడు - తను సూరి ఇంట్లో ఉన్నాగాని, ఏదో ఆపద్ధర్మం.

ఇప్పుడలాకాదు. ఉంటే, అతని భార్యగానే ఉండాలి. మరోవిధంగా అతని ఇంట్లో ఉండే అవకాశం లేదు. అలా ఉన్నందువల్ల తనకీ అతనికికూడా సుఖం ఉండవచ్చును. ఆ సుఖం కూడా తాత్కాలికమైనదేగాని, శాశ్వతమైనది కాదు. మరి అలాటప్పుడు ఈ ఊచిత సుఖానికి లొంగిపోయి పరం పాడుచేసుకోవటం దేనికి?

మీనాక్షి తలఎత్తి అతనివంక చూసింది - 'చెప్ప మీనాక్షి! నాతో వస్తానను' అన్నాడు సూర్యనారాయణ.

ఇతను ఏదో గట్టి దెబ్బతిని, తనను చికిత్సగా చేసుకోవాలనుకుంటున్నాడు - పదిరోజులక్రిందట తన ఉనికి అతనికి ప్రతిబంధకంగా ఉండటం తను గ్రహించకపోలేదు. మరిప్పుడు తనే కావాలనటంలో అర్థం ఏమిటి? అసలేం జరిగింది?

'అసలేం జరిగింది సూరీ!'

ఆ ప్రశ్న హఠాత్తుగా ఎదురయ్యేసరికి సూర్యనారాయణ బిత్తరపోయినాడు. ఈ జీవితంలో జవాబు చెప్పలేని ప్రశ్న అది.

‘నాతో చెప్పు - నేను పరాయిదాన్ని కాదుగా’

‘వేధించబోకు మీనాక్షి. ఏమీ జరగలేదు... రేపు వెళ్ళిపోదాం పద’ అన్నాడు ధైర్యం కూడదీసుకొని.

‘నేను రాను’

‘ఎందుకని రావు?’

మీనాక్షి మాట్లాడలేదు.

‘బ్రతుకుతో ఆటలాడటం మానెయ్యాలి. మీ ఆడ వాళ్ళు - ఒకప్పుడు వస్తాననటానికి ఇప్పుడు రాననటానికి హక్కు మీ ఒక్కళ్ళకే లేదు - మాకు ఉంది’ అన్నాడు కోపంగా సూర్యనారాయణ.

పైకి ఎంతో బింకంచూపిస్తున్నా లోపలమాత్రం సూరి పిరికివాడన్నసంగతి మీనాక్షి గ్రహించింది. తన సమక్షంలోఉన్నకాసేపూ అతని యీ బింకం సడలదు. పసి వాడు మంకుచేసినట్లు - మాటిమాటికీ మారాంచేస్తాడు. అతన్ని చూస్తుంటే ఆమెకు సానుభూతి కలుగుతున్నది. ఇన్నాళ్ళూ తన కొక భర్త ఉన్నాడు. తను అతనిహక్కు. అయితే తన దురదృష్టంవలన అతనితో కలిసి తను పండించ నలసిన ధర్మక్షేత్రాన్ని బీడుపెట్టిఉంచింది. ఈస్థితిలో ఇతడు బలాన్నిపుంజుకుని - ఆమెను తనదాన్నిగా భావించి ఇక్కడ అడుగువేశాడు - కాని, ఆమె తనదేనా? కాదా? అన్న అనుమానం అతన్ని వేధిస్తూనేఉంది.

మీనాక్షి మనసుకి చాలా బాధకలిగింది.

ఈనాడు తను ఒంటరిగా మిగిలిపోయింది. ఆమాట కొస్తే ఎప్పుడూ తను ఒంటరిగానే జీవించింది. తన స్వప్నాలే తనకి తోడు.

ఇక ఆమెఆలోచనలు సాగలేదు. తన కిప్పుడు ఉన్న దేమీ కనిపించటంలేదు. తన ప్రయాణానికి అడ్డులేదు. అడ్డులేక పోవటమే సత్యమైనదేనికీ అనిపించుకుంటుంది.

మీనాక్షీ శూన్యంలోకి చూస్తూఉన్నది. లేమి ఉంటే గాని కలిమికి పరిపూర్ణతరాదు. జీవించాలంటే మృత్యు మోహం అవసరం.

అతనితో కలిసి తను వ్రాసిన జీవన ప్రకరణం - తన చరిత్రలో ఒక భాగం అని మీనాక్షీకి అనిపించటంలేదు. ఇదేదో ఒక తమాషా - ఆకస్మికంగా జరిగింది - ఆ వ్యవహారానికి తన జీవితానికి సంబంధం ఉన్నట్లు ఆమె భావించటంలేదు.

తను మామూలు తమిళ బ్రాహ్మణకుటుంబంలో పుట్టి తెలుగుదేశానికి కోడలుగా వచ్చిన పేద బ్రాహ్మణ ఇల్లాలు - ఇప్పుడు వితంతువు. తన యీ చరమ జీవితాన్ని నిగ్రహించుకుని పరానికి సోపానాలు నిర్మించుకోవటమే తన ధ్యేయం.

‘సూరీ, తరువాత ఏసంగతీ చెబుతాను, ముందు ఇక్కడనుంచి వెళ్ళు’ అన్నది ఆమె.

ఆమె కంఠస్వరంలో వైరాగ్యం అతన్ని స్పృశించింది.

‘నువ్వేనా మాట్లాడేది మీనాక్షీ! నాకు ఉండే గొడవలు నాకు ఉంటాయి - అసలు దోషం అనేది నా స్వభావంలోనే ఉన్నది. నిర్దోషిని నేను చెప్పకోటలేకు. మనం

భిన్నవర్ణాలకూ - భిన్న సంస్కారాలకూ చెందినవాళ్లమైనా ఒకవిధమైన ఆత్మీయత మననిముడిపెట్టింది... అందు కేనిన్ను రావాలని ప్రార్థిస్తున్నాను' అన్నాడు.

'ప్రస్తుతం ఉపన్యాసం అవసరంలేదు సూరీ. మరొకప్పుడు ఇద్దవుగాని... ఇక వెళ్లు'

'కోపంవలన ప్రయోజనంలేదు మీనాక్షీ. అదిదుఃఖాన్ని సృంది - నీ అంతటికి నువ్వు ఇక్కడనుంచి వెళ్ళటానికి ప్రయత్నించకు సుమా' అన్నాడు సూరి.

'సరే... వెళ్ళిపో నువ్వు ఒంటరిగా ఉండనీ నన్ను'

మీనాక్షీ, అందరిదీ ఒకటేమార్గం కాదనీ, కేవలం ఆ కారణంగా ఒకరిని ఒకరు చిన్నబుచ్చుకోవటం భావ్యం కాదనీ నీవు తెలుసుకోవాలి'

'సూరీ, ప్రతి చిన్నవిషయాన్ని వాదనలోకి లాగకు. ఈ అలవాటు ఎక్కువయింది నీ కీ మధ్య'

'నీవు నాకు ఉపదేశికురాలివన్నసంగతి మర్చిపోకు మరి'

'దయచేసి ఇక వెళ్ళు'

'సరే, నువ్వుమాత్రం రావాలి'

'నమస్కారంచేస్తాను, ఇక వెళ్ళు'

'మీనాక్షీ!'

'సూరీ, వెళ్ళిపో'

సూర్యనారాయణ మెదలకుండా బయటికి వచ్చేశాడు. పైకిరాకుండా అణచుకొని కుమిలికుమిలి దుఃఖస్తున్నశబ్దం అతనివెంట చాలాదూరం వచ్చింది.

మరునాడూ - ఆ మరునాడూ కూడా సూర్యనారాయణ అటు వెళ్ళలేదు. ఆరణిమాత్రం వెళ్ళాడు. కనకాంగి కూడా. కనుచీకటినేళ వెళ్ళి చూసివచ్చింది... మరునాడు సూర్యనారాయణ బయలుదేరబోతుండగా ఆరణి ఎదురుగా వచ్చి అతన్ని ఆపేశాడు.

‘ఎందుకు?’ అన్నాడు ఆశ్చర్యంగా సూర్యనారాయణ.

‘వద్దు. నామాట విను’

‘ఏమిటో చెప్పు’

‘ఆమెను ఈ పరిస్థితిలో నీవు చూడలేవు?’

‘అంటే?’

‘అదంతే సూరీ...మీనాక్షి ఇక నీతో రాదు... రేపు రాత్రికి ఆమె కాశీప్రయాణానికి ఏర్పాట్లుచేసుకుంది’

‘మీనాక్షి కాశీవెళ్ళటానికి వీల్లేదు’ అని అరిచాడు సూర్యనారాయణ.

‘సూరీ, తొందరపడకు...ఆమె అఘాయిత్యంచేసింది. ఇప్పుడు ను వ్యామెను చూడలేవు’

‘సరిగా చెప్పు. నా కేం అర్థంకావటంలేదు’

‘నేను చెప్పితాను బాబూ’ లోపలినించి కనకాంగి వచ్చింది.

‘వాళ్ళ కులాచారంప్రకారం భర్తపోయినవాళ్లు జాట్లు ఉంచుకోరు. మీనాక్షమ్మ అదే చేసింది’

సూర్యనారాయణకి తల దిమ్ముగాడంది. ఏమీ కనిపించటంలేదు... ‘నే... నే... ను... మీనాక్షిని చూడాలి’ అన్నాడు తడబడుతూ.

ఆపాదమస్తకం తెల్లనిబట్టలో డాక్కున్న మీనాక్షీ శరీరం అతనికి కనిపించలేదు... ఆమెఉనికికి అక్కడ అస్తి త్వమూలేదు... మెదలకుండా వెనుతిరిగాడు సూర్యనారాయణ నాలుగడుగులతరువాత తూలిన సూర్యనారాయణని ఆరణి పడకుండా పట్టుకున్నాడు...

ఆ మరునాటిరాత్రి విగత కేశిని నిరీహురాలూ అయిన ఒక వితంతు బ్రాహ్మణయువతి - చేతిలో చిన్న సంచీతో - ఆ సంచీలో కేవలం అయిదురూపాయలతో కాశీవరకు కొన్న టిక్కెట్టుతో, రైలుఎక్కింది. ఆమె కన్నులు శూన్యంలోకి చూస్తున్నయ్.

## 17

‘తాయారూ, చూడు ఒక్కచుక్క ఏమన్నా మిగిలి ఉండేమో’ అన్నాడు నటరాజన్.

ఈ వానలో వచ్చి ఆ ప్రశ్నఅడిగిన నటరాజన్ ని చూసి తాయారు ఆశ్చర్యపోయింది. నటరాజన్ ఎప్పుడోగాని త్రాగడు. ఆమెకి తెలిసినదగ్గరనుంచి ఇది ఆరోసారో ఏడో సారో అయివుంటుంది.

నిర్దోహుడూ - మేధావంతుడూ - సంయమి అయిన ఈ రచయిత - సంవత్సరానికి ఏ రెండుసార్లు త్రాగితే ఏం మునిగిపోయింది?

అతనిలో నిరంతరం జ్వలిస్తూఉండే ఆ అగ్ని ఏమిటో, ఆమెకు అంతుబట్టదు. ఆ సంస్కారమూ ఆమెకు లేదు. వరద



రాజులుతో తను రానని చెప్పాడు - అయినా ఈ వానలో వచ్చి...

‘తయారూ, ఉంటే యివ్వు; తాగి వెడతాను’

‘ఎక్కడికి?’

‘తెలియదు. అది ఆలోచించటానికే త్రాగటం’

అతని శరీరంనంత పరీక్షగా చూసింది ఆమె. ఒకప్పుడు తనత్వప్రకారం దాహానికి ఉపయోగపడిన ఆ శరీరం నేడు శిథిలమయిపోయింది. బామికలకీ చర్మానికీ మధ్య నెత్తురూ మాంసమూ హరించుకుపోవటంవలన చర్మం ముడతలుపడి నేలాడుతున్నది.

అతనికిళ్ళు జ్వరతీవ్రతచేత ఎర్రగా మండిపోతున్నాయ్ వానలో తడవటంవలన ఒణుకుతున్నాడు.

తాయారు తేరుకుని అతనికి పొడిబట్టలు ఇచ్చింది. నటరాజన్ నవ్వి ఆ బట్టలుతీసుకొని ‘కొన్నిగంటలు సుఖపడితే సుఖం అలవాటుకాదులే, ఫరవాలేదు. తినటానికీ త్రాగటానికీ కూడా ఏదయినా ఇవ్వు మరి’ అన్నాడు.

వరదరాజులు ఇంట్లోలేడు. ఉన్నాగాని, ఈ పరిస్థితిలో అతనేమీ అనుకోడని తాయారుకి తెలుసు.

పడకకుర్చీలో పడుకుని విశ్రాంతి తీసుకుంటున్న. నటరాజన్ పాదాలదగ్గర కూర్చుంది.

అతను నవ్వి ఆమెచెయ్యి తనచేతిలోకి తీసుకున్నాడు. తాయారు కన్నులనించి నీళ్ళు తెగిపడిన పూసలదండలా రాలాయి.

‘ఏడుస్తున్నావా? ఇటు చూడు’

గావురుమంది తాయారు.

‘తాయారూ, వీధిదారులు వేసివచ్చావుగదా? ఇలా రా దగ్గరగా’ అని ఆమెని ఒడిలోకి లాక్కున్నాడు అతను- ఈక్షణంలో అతనికి స్త్రీవాంఛకూడా కలుగుతున్నది. అసలే వాంఛాస్వరూపమే విలక్షణమయింది- మిన్నగు ఆకుల సందునించి కాటేసినట్లు - అనారోగ్యం మధ్యనుంచి తలఎత్తుతుంది. దుఃఖం మధ్యనుంచి పడగవిప్పతుంది

‘తాయారూ, ... నాకు వాంఛ ఉండి శక్తిలేదు. కొంచెం త్రాగటానికి ఇద్దూ’ అన్నాడు అతను. తాయారు కళ్ళు తుడుచుకుని లోపలికి వెళ్ళింది.

నటరాజు తనని కోరికతో స్పృశించేసరికి ఆమెలోని స్త్రీత్యం ప్రవహించటం ప్రారంభించింది అతను వస్థితిలో ఉన్నాడో త్రాగటం వల్లనా వాంఛ వల్లనా తన ఆయుర్దాయాన్ని ఎంత పోగొట్టుకుంటాడో ఆమె అర్థంచేసుకోలేదు.

వరదరాజులు బ్లాకులో సంపాదించి దాచిన బ్రాందీ సీసా తెచ్చి అక్కడ పెట్టి సోడా అదీ కలిపి గ్లాసులోకి వంచింది తాయారు. అందులోకి కైమా ఉండలు తప్ప మరేమీ లేవు. నటరాజు మాంసం తినడని ఆమెకు తెలుసు. ఇంట్లో ఉన్న సెనగపప్పుకే కాస్త ఉప్పు కారం పట్టించి ఇచ్చింది. నటరాజు తృప్తిగా ఆనందంగా గంటసేపు త్రాగాడు ... కొద్దిగా కైపు ప్రారంభమయింది

ఆ నిమిషాల్లో ... ఆ గులాబీ వెలుగు మిణుగురులలో ఇంకి పోయిన నెత్తురు ఊటలు ప్రవహించటం ప్రారంభించిన ఆ సమయంలో తాయారుని దగ్గరికి తీసుకున్నాడు నటరాజు.

కొన్నిక్షణాలు కాలం ఆగిపోయింది.

అతనికి అలసటగాడంది. ఆయాసంకూడా ఎక్కువగా అనిపించింది. ఇంకా నిమాలోనే ఉండటంవలన అది అతను గమనించలేదు. కళ్ళు తిరుగుతన్నయ్. కడుపులో ఏదో వికారంగాడంది. భళ్ళున వాంతిచేసుకున్నాడు నటరాజన్.

తాయారు ఖంగారుపడింది. ఆ వాంతి నెత్తురుకాంతి. నటరాజన్ అది చూసి నీరసంగా నవ్వి 'ఇంకా నాశరీరంలో ఇంత నెత్తురు ఉన్నదన్నమాట' అన్నాడు.

ఇంట్లో అప్పుడే అడుగుపెట్టిన వరదరాజులు ఆ దృశ్యం చూసి వెంటనే డాక్టరుకోసం పరుగెత్తాడు. ఈ పరిస్థితిలోఉన్న నటరాజన్ గడియకిందట ఉన్న పరిస్థితిని జీవితంలో ఏనాడూ ఊహించలేదు వరదరాజులు.

డాక్టరుగారు వచ్చేసరికి స్పృహలో లేదు నటరాజన్. ఆస్థితిలోనే పరీక్షచేసి పెదవివిరిచాడు ఆయన.

'ఏమిటి డాక్టరుగారూ ?' ఖంగారుపడుతూ అడిగాడు వరదరాజులు.

'రోగం ఇంతవరదాకా వచ్చేవరకూ ఎలా ఊరు కున్నారయ్యా?'

'ఏంజబ్బండి?'

'ఒక ఊపిరితిత్తి చెడిపోయింది. ఇందులో ప్లూరసీ కూడా కనిపిస్తున్నది... సరే, ప్రయత్నిద్దాం. త్రాగుడు ఇవ్వ కండి. విశ్రాంతికావాలి ... మళ్ళీ రేపు వస్తాను' అన్నాడు డాక్టరుగారు.

వరదరాజులుకి దిక్కుతోచలేదు.

‘అసలు బ్రతుకుతాడంటారా డాక్టరుగారూ?’

‘ఆ సంగతి ఇప్పుడే ఎలా చెప్పటం?’ అని ఆ గది లోంచి ఇవతలకు వచ్చారు డాక్టరు.

అంతవరదాకా తలుపుచాయిన నిలబడిఉన్న తాయారు అవతలికి వెళ్ళిపోయింది ఆమె అంతరాంతరాల్లో గాఢమైన స్త్రీత్వానికి అడుగునఉన్న ఆంతర్యపుమూలలో ఏదో కలుక్కుమన్నది. డాక్టరుగారిని పంపించి తిరిగివచ్చిన వరదరాజులు నీరసంగా పడకకుర్చీలో కూలబడ్డాడు - అతని కేమీ తోచటంలేదు.

తనడబ్బుకి సమర్థతలేదు ఈవిషయంలో. డబ్బుంటే ప్రపంచాన్ని జయించటం అన్నిసమయాల్లోనూ జరగదు.

ఒకప్పుడు అలా అనుకుని భ్రమించా డతను. కాని, అదంతా మిథ్య అని తేలిపోయింది ఇప్పుడు.

వరదరాజులు నవ్వుకున్నాడు మృత్యుసన్నిధిలోఉన్న నటరాజన్ సమక్షంలో తనకి జీవితంఅంటే ఏమిటి అన్న ఆలోచన వస్తున్నది.

ఒక్కసారి తన గతంఅంతా మనోయవనికమీద చూచుకోటం ప్రారంభించాడు అతను.

## 18

బ్లిక ఆడపాపకి పుట్టిన అభాగ్యుడు తను. పగలంతా అమ్మాజీగారికి ఒత్తులు ఒత్తివచ్చి సాయంత్రం గొడ్డసావడిలో తనని కన్నది తనతల్లి.

తండ్రి ఎవరో అందరికీ తెలుస్తూనేఉంటుంది గాని, ఆ తండ్రిని తండ్రిఅని చెప్పుకునే హక్కు-మాత్రం ఉండదు. అమ్మాజీగారితో అరణంవచ్చిన ఆడపాపలందరిలోకీ తనతల్లై అందమైనది.

అందుకే అమ్మాజీగారు వీలయినంతవరకూ తనతల్లి రాయణింగారికంటపడకుండా జాగ్రత్తపెసుకుంటూ ఉండేది. కాని ఆ పడకుండా ఉండకపోవటం పూర్తిగా అసాధ్యంకావటంవలన - ఆయనగారి కంటపడటమూ తప్పలేదు, అమ్మగారికోసానికి గురికావటమూ తప్పలేదు.

అమ్మాజీగారయినా కోపపడటంతప్ప చేసేదేలేదు. ఆడపాపల సంప్రదాయం పారంపర్యంగా వస్తున్నది ఆ ఇంట్లో.

తననెంటు అరణంగావచ్చిన ఈ ఆడపాపలందరూ - భర్తతో స్వేచ్ఛగాఉండటం - పోనీ ఎవరితోనయినా చెప్పుకుందామన్నా - అది సంప్రదాయం కావటం.

తెలంగాణా కులవధువులకి ఒక పెద్ద శిక్షగా ఉండేది... ఆడపాపలస్థితి మరీ అధ్వానం... అమ్మగారికి చాకిరీ చేసి ఆవిడ నిద్రపోయినతరువాత - ఆ ఇంట్లోఉండే పురుషులకు దైహికావసరాలు తీర్చవలసిరావటం నిజంగా వాళ్ళ దురదృష్టం.

అయినాసరే, తప్పేదిగాదు. అలాగే ఉంటూ జీవితాన్ని గడిపేస్తారు వాళ్ళు - తల్లులవుతారు... ఆ పిల్లలమీద పెద్ద హక్కు-ఉండకపోవటంవలన ఎక్కువగా భూణహత్యలకి ప్రయత్నిస్తారు. ఇంకోకేమిటంటే, యవ్వనం తగిసిపోకుండా చూసుకోవాలి.

ఆడపాప అయిన ఆడదానికి సర్వస్వమూ తన యవ్వనమే - ఆ యవ్వనాన్నే పెట్టుబడిపెట్టి, సుఖాన్ని పలుకుబడిని సంపాదించుకుంటారు వాళ్ళు - అందుకే భూణహత్యలకి ప్రయత్నించటం.

ఒక్కొక్క ఆడపాపకి అమ్మగారికంటే అధికంగా అధికారం ఉండేది - ఆ అధికారం దాని సౌందర్య యవ్వనాలనుబట్టి సంక్రమిస్తూఉండేది.

తనతల్లికి అలాటి అధికారంకూడా హస్తగతం అయింది. భర్తకి పవిత్రతకి వందితురాలైన తనతల్లికి అమ్మాజీగారంటే అంతర్గతంగా పట్టరాని ద్వేషం ఉండేదన్నసంగతి తనకి చాలారోజులవరకూ తెలియదు.

రాయణింగారు ఎప్పుడయినా అమ్మాజీగారిగదికి బయలుదేరితే - దారిలోనే అడ్డుకొట్టి చిరునవ్వులూ వాలుచూపులూ విసిరి తను ఆకర్షించుకొని ఆమెగదికి వెళ్ళకుండాచేసేది తనతల్లి.

ఒక విధమైన ఏహ్యత కక్ష ఆమెనరనరాలకి పట్టిపోయింది.

అమ్మాజీగారితండ్రి తనతల్లి చిన్నపిల్లగా ఉండగానే అయిదురూపాయలకుకొన్నాడు. అప్పటినుంచీ అమ్మాజీగారితోపాటు పెరిగింది. కష్టాలు, కన్నీళ్లు, తిట్లు-ఈనడింపులు ఇవికాకుండా ఆప్యాయతకూడా అప్పుడప్పుడు దొరకకపోలేదు.

అయినా ఆమె అంతర్గతంగా ఆ కుటుంబాన్ని నాశనం చేయాలనే ప్రతిజ్ఞపట్టిందనే సంగతి భగవంతుడికికూడా తెలియదు.

ఆమెకు తెలియకుండానే ఆమెశరీరంమీదకు శీతా కాలపు నీరెండలా - యన్వనం పాకింది... ఆ సమయంలోనే ఆ ఇంటి పురోహితుడూ యువకుడూ అయిన అప్పన్నశాస్త్రి ఆమె అనురాగాన్ని పొందగలిగాడు.

కాని, ఆడపాప తను - బానిస- తనకునచ్చినవాడితో జీవితంగడిపే అదృష్టమూ స్వేచ్ఛా కూడా తనకి లేవు. తన తల్లి తెలివిగలది. తన స్వేచ్ఛాహీనతనీ తిరుగుబాటుతనాన్నీ ఆఖరికి తన ప్రేమనికూడా పైకికనపడకుండా దాచుకుంది.

ఆ సమయంలోనే అమ్మాజీగారి పెళ్ళికావటమూ, ఆ పెళ్ళికొడుకు పెళ్ళిలోనే తనమీద ఓరచూపులు వినరటమూ చూసి, తనలోతనే నవ్వుకుంది ఆమె. ఆతరువాత అమ్మాజీగారి అత్తవారింటికి ఆమెబానిసగా తనూ వచ్చింది.

నచ్చేటప్పడు అప్పన్నశాస్త్రిపాదాలమీద వాలి

‘ఎక్కడున్నా నేను నిన్నే కొలుస్తాను బాపనయ్యా. ఎదవశరీరం నాదికాదుగాని, మనసు నాదేగా - అది నీదే’ అని చెప్పి కళ్ళనీళ్లు తుడుచుకుని బండెక్కింది.

అమ్మాజీగారి అత్తవారిల్లు పెద్ద దేవిడీ... ఏమూల ఏంజరిగేదీ ఎవరికీ తెలియదు - అలా ఏడాది గడిచేసరికి తను పుట్టాడు... అదేమిఖర్మోగాని, తల్లిప్రేమ తను పొంద లేదనే చెప్పాలి.

కన్న ఆరో రోజునించే తల్లి తనని వదిలేసి పనిచేసు కోబానికి దేవిడీలోనే ఉండేది. దేవిడీలోనే ఒకపక్కఉన్న గుర్రపువాడు యలమంద ముసిలితల్లి తనని పెంచింది. తన తల్లి ఒకోసారి రాత్రిళ్లు దేవిడీలోనే ఉండిపోతే గుర్రపువాలు

పోసి పెంచింది ఆ ముసిలిది... అలాగే తనకి అయిదేళ్ళు వచ్చినయ్. గుర్రపువారు తనబంటికిపడి ఏపుగాఎదిగాడుతను.

\* ఒక్కరోజున పట్టుచీర కట్టుకుని తనతల్లి ఆ దారి గుండా తోటలోకి వెడుతుంటే - తను అడ్డుపోయినాడు. ఆమె ఎత్తుకోవాలని అనుకుంది కాని, దూరంగా రాయణింగారిని చూసి తనని తోనేసి వెళ్లిపోయింది.

ఆరోజునించీ తల్లి అటుపోతూ కనిపించినా సరే, తను వెళ్లేవాడుకాదు.

బానిసలకు - మమతలూ అనుబంధాలూ ఉండవని తనకి అప్పుడే అర్థమయింది... తను విపరీతంగా ప్రేమించింది యలమందతల్లిని. ఆ ముసిలిదాని సాన్నిధ్యంవల్లనే తను రాక్షసుడుకాకుండా కొద్దిగా మానవత్వం మిగుల్చుకోగలిగాడు. తనకి పదేళ్ళు వచ్చేసరికి ఆ గుర్రపుసాలలోనే పని వాచుగా పెట్టింది ముసిలిది.

తను దిసమొలతో - చింపిరితలతో - గుర్రాలసాల ఊడుస్తున్నప్పుడు - అన్ని నగలూ ధరించి తనతల్లి అటు వెడుతూ ఇటుచూసి తలవంచుకుని గబగబా వెళ్ళిపోయేది - తను పలకరించటంకూడా మానేశాడు. ముసిలిమాత్రం మెటికలువిరిచేది.

అందుకనేనేమో తనకి మాతృత్వపులోభం ఎక్కువ. తల్లిగా తనని ప్రేమించే స్త్రీకోసం ఇప్పటికీ తను అన్వేషిస్తూనేఉన్నాడు.

కొన్నాళ్ళు గడిచేక...తనతల్లికి వేరే మేడ కట్టించేరు రాయణింగారు. అమ్మాజీగారి తండ్రి తనని కొని బానిసని



చేసినందుకూ - అప్పన్నశాస్త్రి పేమ తనకి దొరకకపోవటానికి కారణంఅయినందుకూ - అమ్మాజీగారిమీద కక్ష తీర్చుకుంది తనతల్లి. ముసిలాయన చివరకి కూతురుదిగులు తోనే చచ్చాడు.

అమ్మాజీగారినగలూ దాసీలూ అన్నీ అమ్మమేడకి వచ్చినయ్. ఒకరోజు ఆర్ధరాత్రి అమ్మాజీగారు అమ్మఇంటికి వచ్చారు. ఏంజరిగిందో తెలియదు. తెల్లవారేసరికి అమ్మ చని పోయింది ... చనిపోయిన తరువాతకూడా తను అటు కేసి వెళ్ళలేదు. ఆతరువాత రాయణింగారు మంచందిగలేదు. ఆకునెలల్లో ఆయనా పోయినాడు.

తన తల్లికూడబెట్టిన ఏభయివేలూ తనకి ఇచ్చే ఏర్పాటుచేశారు రాయణింగారు.

ఆ తరువాతెప్పడో తను పెద్దఅయ్యాక ముసిల్మిన్లచెప్పింది అమ్మాజీగారు వెళ్ళి, తనతల్లిదగ్గర ఏడిచారట. తన తల్లికి కావల్సిన ప్రయోజనమూ అదే.

‘మాక్కూడా మనసులూ మమతలూ ఉంటాయన్న సంగతి మర్చిపోకండి అమ్మాయిగారూ. తెల్లారేసరికి అయ్య మీ మహల్కి వస్తారు వెళ్ళండి’ అన్నదిట.

అనాడే అప్పన్నశాస్త్రి ఏదో పనిమీద ఆవూరు, వచ్చాడు - రాయణింగారు వచ్చే సమయానికి తను అప్పన్న శాస్త్రితో చనువుగాఉన్నట్లు నటించిందిట తనతల్లి. రాయణింగారు మండిపడిపోయి భార్యదగ్గరికి వెళ్ళి క్షమాపణ చెప్పుకున్నారు.

అప్పున్న శాస్త్రిగారు వెళ్ళిపోయినాక ఉంగరంలో రవ్వ మింగి చనిపోయింది

కనీసం అప్పుడయినా - తనబిడ్డ - గుర్రపుసాలలో దిక్కులేని ముసలమ్మ జొన్నసంకటిపెట్టి పెంచుతున్న తనబిడ్డ - తనజీవితకాలంలో ఒక్కనాడైనా దగ్గరికితీసుకోని తనబిడ్డ ఆమెకి గుర్తుకిరాలేదు. ఒకవేళ వచ్చాడేమో, ఆ సర్వాంతర్యామికి తెలియాలి.

తరువాత రాయణింగారు నిజం తెలుసుకుని చాలా విచారించారు ... ఆయన తనతల్లిని నిజంగా ఆరాధించారు. ఆ దిగులుతోనే ఆయన చనిపోయినారు.

ఇక రెండురోజులకి పోతారనగా తనని దగ్గరికి పిలిపించి - 'బానిసకీ యజమానికీ పుట్టిన బిడ్డలు ఇంత దిక్కులేకుండా పెరుగుతారా అమ్మాజీ' అని కళ్ళనీళ్ళు పెట్టుకున్నారు.

అమ్మ చేసిన త్యాగం విన్నతరువాత అమ్మాజీగారు కూడా మారిపోయినారు. ఆయనమాటకి ఆవిడ సమాధానం చెప్పలేదు.

'అందుకే వెళ్ళితో ముడిపెట్టని పేమకి ఫలితం దిక్కులేకుండాపోతుంది. సంప్రదాయంలో సాందర్యం అదే' అన్నారాయన. ఆతరువాత అయిదారురోజులకే పోయినారు.

తల్లి ఆస్తి తనకి హస్తగతంఅయినాకూడా ముసిలిది బ్రతికిఉన్నన్నాళ్ళూ తను ఊరువదలలేదు.

తరువాత విజయవాడ వచ్చి రకరకాల వ్యాపారాలు చేసి, ఆ డబ్బుని పెంచాడు. తనకి వెళ్ళిచేసుకోవాలిలేదు -

భార్య అంటే కూడా బానిసే గనుక బానిసత్వం అంటే అసహ్యం గనుక వెళ్ళి చేసుకోలేదు.

తన బ్రతుకు లోకి - సత్రంలో బాటసార్లు దిగి నట్లు రకరకాల స్త్రీలు దిగి వెళ్ళిపోయినారు. ఒకళ్ళు గంట ఉంటే మరొకళ్ళు వారం రోజులు వున్నాడు. అంతే. అంతకన్న మరే ప్రయోజనం లేదు. కాని, ఏదో అసంతృప్తి. ఆవ్యాయతకోసం అలమటిం చటం అనేది తనకి అలవాటయింది.

సరిగ్గా ఆ సమయంలో మీనాక్షి కనిపించింది. ఎందుకో తెలియదు - ఆమె ను చూడగానే తెల్లజ్ఞాపకం వచ్చింది. ప్రేమించటం ప్రారంభించాడు - ఆ ప్రేమని తను ఏనాడూ వైకి చెప్పలేదు.

పడక కుర్చీలో పడుకున్న సరదరాజులు నిట్టూర్చాడు. ఈ పరిస్థితిలో ఇవ్వాలి తన సర్వస్వం నశించిపోయింది - పని ఉండి రైలు స్టేషనుకు వెళ్ళాడు తను.

మూడవ తరగతి పెట్టెలో అ మంగళాకారంలో మీనాక్షి... తను తెల్లబోయినాడు.

ఆమె 'నవ్వి ఎందుకు అలా ఆశ్చర్యపోతారు - మా కులంలో వితంతువులు జట్టు ఉంచుకోరు' అన్నది.

ఎలాగో గొంతు పెగుల్చుకొని 'ఎక్కడికి వెడుతున్నాడు?' అని అడగగలిగాడు.

'కాశీ' అన్నది ఆమె.

'ఇహం నశించిపోయింది సరదరాజులు గారూ... పరాన్నయినా బాగుచేసుకుందామని'

'నటరాజుకి జబ్బు ఎక్కువగా ఉంది - తెలుసా మీకు!'

‘తెలుసు’

‘దిగండి మరి’

‘నేను దిగితే వాడు బ్రతుకుతాడని గారంటి ఇస్తే దిగుతాను’

వరదరాజులు మాట్లాడలేదు.

‘బ్రతికిమాత్రం ప్రయోజనం ఏమిటి? వాడిని అడిగానని చెప్పండి’

‘మీనాక్షిగారూ, ఒకమాట’

‘ఏమిటి?’

‘నేను బ్రతికిఉన్నాను...నాకు తల్లి లేదు...తల్లికోసం నా బ్రతుకంతా వెక్కుంటూనే ఉంటాను - ఆ స్థానంలో మిమ్మల్ని స్థాపించుకుంటాను, మీరు వస్తే’

మీనాక్షికళ్ళు చెమర్చినయ్.

‘వద్దు, నన్ను వెళ్ళనీండి...అది అందరకూ మంచిది’

‘మీకు కాశీలో ఎలా గడుస్తుంది?’

‘నా ఒక్కపోట్లకే ఎలాఅయినా గడిచిపోతుంది...అంతగా అవసరంవస్తే మీకు వ్రాస్తాను’

వరదరాజులు ఆమెకు నమస్కరించి ‘తప్పకుండా అలా చేయండి’ అన్నాడు.

‘అన్నిబంధాల్ని బలవంతంగా విడల్చుకున్న నాచేత-మరో బంధాన్ని వేయిస్తున్నారు మీరు-మాతృత్వం మహాలోభనీయమైనది స్త్రీకి. నా కా దిగులు ఇదివరకు ఉండేది... ఇప్పుడు లేదు’ అని నవ్వింది మీనాక్షి.

‘నన్నుకన్న తల్లీ- నేను ఎన్నుకున్న తల్లీకూడా నాకు దక్కలేదు, నన్ను అర్థమూచేసుకోలేదు - ఇద్దరూ ఆశోప హతులే’ అని తనలోనే అనుకున్నాడు వరదరాజులు.

రైలు సాగిపోయింది - జోడించిన అతనిచేతులు చాలాసేపు విడిపోలేదు.

వారంరోజులు గడిచిపోయినయ్యే. నటరాజన్ స్థితిలో మార్పులేదు. డాక్టరుగారు వచ్చి మందులూ ఇంజక్షన్లూ ఇస్తూనేఉన్నారు - ఈ వారంలోనూ మరోతడవ రక్తం వాంతిచేసుకున్నాడు. తనఅక్కగారు కాశీవెళ్ళిందని విని ‘చాలా మంచిపనిచేసింది’ అనుకున్నాడు నటరాజన్.

తనకి ఉన్న ఒకేఒక రక్తసంబంధీకురాలుకూడా వెళ్ళి పోయింది. ఈ ప్రపంచంలో తనకి ఎవరూ ఇక లేరు. కాని.. అనుక్షణమూ అతనికి ఏదో వినూత్నమైన హృదయస్పందన కలుగుతున్నది - ఏదో చెప్పాలనే ఆవేదన ఎక్కువవుతున్నది.

అది చెప్పాలనుకున్నప్పుడు ఓపికలేకుండాపోయింది. అసలు బహుశా చెప్పకపోవటమే జరుగుతుందేమో.

ఎందుకు ఈ లోకం ఇంత తొందరగా తనని తరిమి వేస్తున్నది?

ఓ యాత్రికుడా! ఢంకా మ్రోగింది. ఇక బయలుదేరు.. అన్న హిందీపాట జ్ఞాపకంవచ్చింది అతనికి - సునో ముసాఫిర్ భజతీ ఢంకా-... ఎక్కడో పిడుగుపడింది.

‘సునో ముసాఫిర్ భజతీ ఢంకా... ఇక బయలుదేరాలి’ అనుకుని తనలో తనే నవ్వుకున్నాడు నటరాజన్.

‘రచయితా! నీ వింత స్వలాభివికాకు నీవు నీదేశపు వెన్నెముకవు. మాతృభూమి నీయందు చాలా ఆశలుపెట్టుకొంది’ అన్నది కాలం.

‘నా జీవితపరమావధికి నే నీ మార్గాన్నే వరించక తప్పదు నియతీ - నా మాటలనుబట్టి నడతలు చూసి, నేను మానసికదౌర్బల్యంచేత మరణిస్తున్నానని నీవు పొరపాటు పడ్డావు - నేను మరికొంతకాలం జీవించాలని నీ వనుకుంటే - మరోజన్మలో అనుమతి తీసుకుంటాను’

‘ఏమిటి నీలో నీవే మాట్లాడుకుంటున్నావు?’

వరదరాజులు గుమ్మంలో అడుగుపెడుతూనే అడిగాడు.

‘ఏంటేదు వరదరాజులుగారూ. రైలుకి గంటకొట్టి నట్లున్నారు?’

‘అవును పాసింజరుబండి, విశాఖపట్నం పోతుంది’ అన్నాడు వరదరాజులు.

‘సునో భజతీ థంకా’

‘ఏమిటి?’

‘గంట ... వినిపించటంలేదూ?’

‘వినిపిస్తున్నది’

‘అదే, టైములయింది?’

‘దేనికి?’

‘పాసింజర్లు బయలుదేరడానికి’

వరదరాజులుకి అదేమీ అర్థంకాలేదు. కాని నటరాజన్ రోజూ మాట్లాడినట్లు మాట్లాడటంలేదు.

‘ఇవ్వాలి’ డాక్టరుగారు వచ్చారా?’ అని లోపలికి కేకవేశాడు.

‘వచ్చారు’ లోపలినించే సమాధానం ఇచ్చింది తాయారు.

ఆరాత్రి జనతాలో అతిదుర్బలుడైన మనిషి ఎక్కటం చూసిన జనం ఆశ్చర్యపోయినారు.

అతడు ఒంటరివాడు. అతని కెవరూ లేరు.

## 19

చాలా సంవత్సరాలు గడిచిపోయినాక, సూర్యనారాయణకి రైలుస్టేషనులో రాధహరి కనిపించింది. తనే నమస్కారంచేసింది. ఈమధ్యలో ఒకరిసంగతులు ఒకరికి తెలియవు.

‘మీరా రాధహరి! ...’

‘అవును’

‘క్రిష్ణ కులాసాగా ఉన్నదా?’ ఈ ప్రశ్న సిగ్గుపడుతూనే అడిగాడు సూర్యనారాయణ. అతనిప్పుడు వెళ్ళిచేసుకుని పిల్లల తండ్రి అయ్యాడు, ఒకసంస్థలో అతను ఆఫీసరుకూడా.

‘మే మిప్పుడు విజయవాడలోనే ఉంటున్నాము. సాయంత్రం మా ఇంటికి రండి’ అని ఆహ్వానమూ అడ్డసూ ఇచ్చింది రాధహరి.

ఆ సాయంత్రం సత్యనారాయణపురం చివర ఉన్న వాళ్ళింటికి వెతుక్కుంటూ వెళ్ళాడు సూర్యనారాయణ.

చుట్టూఉన్న మొక్కలమధ్య అందంగాఉన్న ఆ ఇంటివసారాలో చక్కని పేముకుర్చీలు వేసిఉన్నాయి. రాధ హరి ఎదురొచ్చి చాలా ఆస్వాదంగా ఆహ్వానించింది.

ఆమెభర్త కాంప్కి వెళ్ళారు. ఇంట్లో వంటమనిషీ, పనిమనిషీ ఉన్నారు. ముత్యాలింటి ఇద్దరుపిల్లలు. టీ అదీ ఇచ్చి కులాసాగా కబుర్లుచెపుతూ హఠాత్తుగా అడిగింది రాధహరి-

‘కృష్ణ ఇప్పుడు బృందావనంలో ఉన్నది తెలుసా?’

సూర్యనారాయణ తెల్లపోయి- ‘అయితే, యోగిని అయిందా?’ అన్నాడు చివరకి గొంతుపెగుల్చుకుని.

‘అన్నమాటే ... అదివరదాకా చిలిపిగా అల్లరిగా ఉండేది ... ఒకరోజున సడెన్ గా మారిపోయింది. ఎవ రెన్ని విధాల అడిగినా ఏమీ చెప్పలేదు. ఎప్పుడూ క్రిష్ణవిగ్రహం ముందు కూర్చునేది ... ససేమి పెళ్ళిచేసుకోనంది ... నాన్న గారూ అమ్మా ఎన్నోవిధాల చెప్పిచూశారు’

‘ఇప్పుడు బృందావనంలో ఒంటరిగానే ఉన్నదా?’

‘అవును, అమ్మా నాన్నగారూ పోయాక దానివంతు ఆస్తి అది తీసుకుని వెళ్ళిపోయింది’ అని నిట్టూర్చింది రాధహరి.

సూర్యనారాయణ శూన్యంలోకి చూశాడు - ఒక్క సారి కాలేజీజీవితం జ్ఞాపకంవచ్చింది - కాలేజీకెదురుగా కొండలు - అల్లిబిల్లిగా పాకిన తీగలు ఎర్రని కెంపులలాటి కాశీరత్నాలు.

వసంతం తొడిగింది. కోకిలలు కూసినయ్య!



గత హేమంతంలో రాలిన ఆకు తెన్ని? ప్రస్తుతం చివురిస్తున్న తేజాకులు చూడు.

ఇదే జీవితం.

సుదీర్ఘమగున జీవనయాత్రాపథంలో పథికులు తనూ-  
క్రిష్ణ - ఆరణి - మీనాక్షి -

ముందేమిటో తెలియకముందు - ఏమున్నా తప్పని యాత్రలో కొన్నాళ్లు కలిసి నడిచారు - విధిచేతిలో కీలు బొమ్మలై కదిలిపోయారు - కాలయవనిక చూసిన - కను చీకటిబ్రతుకు ఎలాగో గడిపివేస్తున్నారు.

కొత్తతొడుగు తొడిగిన కాలం తిరిగి నవ్వించి.

ఎన్ని కోరకాలు విడతాయి, ఎన్ని పుష్పాలు పరిమళిస్తాయి!

కడలితీరంలో ఉవ్వెత్తుతన లేచివచ్చే అలకి తన కంటే ముందు వెళ్ళి విరిగిపడిన కెరటంసంగతి కొంతవరకు తెలుసు-  
రాబోయే అలసంగతే అయోమయం - జీవితంకూడా అంతేనా!

ఒకవేళ తెలుసుననుకుంటే - సృష్టి ఏమవుతుంది -  
స్తంభించిపోతుందా?

ఆనాడు బ్రహ్మాండమైన దుఃఖాన్నిగాని ఆనందాన్నిగాని కలిగించిన వ్యక్తులు ఈనాడు జ్ఞాపకానికివచ్చినా అంత దుఃఖంగాని ఆనందంగాని ఎందుకు కలగటంలేదు,

కాలం ఇంత విచిత్రమయినదని తను ఈనాడే కొత్తగా గ్రహించినట్లుంది సూర్యనారాయణ.

‘ఏమిటి ఆలోచిస్తున్నారు?’

రాధహరి అడిగిన ప్రశ్నకి ఆలోచనాతరంగాల ఉక్కిరి బిక్కిరిలోంచి తేరుకున్నాడు అతను.

‘జీవితంలో అన్నీ వదులుకునేంత అవసరం ఆమెకి ఏం వచ్చిందో’ అన్నాడు.

‘ఆ సంగతి చాలాతడవ లడిగాడు నాన్న. ఒక్కసారి కూడా సరిఅయిన సమాధానం ఇవ్వలేదు’

తమ ప్రణయగాధ రాధహరికి తెలుసో తెలియదో సూర్యనారాయణకి అంతుబట్టలేదు. అయోమయంగా రాధ కళ్ళల్లోకి చూశాడు.

రాధ చెప్పటం ప్రారంభించింది.

‘చిన్నప్పటినుంచీ దానిది అదోవిధమైన మనస్తత్వం. తొందరపడి ఏదీ చేయదు-చెయ్యాలనుకుందా బ్రహ్మదేముడు కూడా మార్చలేకు. హాయిగా వెళ్ళిచేసుకోమంటే వద్దంది. పోనీ వెళ్ళి అవసరంలేనిదానికి అంత ఆస్తి దేనికి? అందులో యోగినికి...అన్నారు వాళ్ళబావగారు. దానికి సమాధానం చెప్పకుండా తనవంతు పూచికపుల్ల దగ్గరినుంచీ బాంక్ లో వేసుకుంది...దాని మనసులో ఏముందో ఆ బ్రహ్మకీకూడా తెలియదు’ అని నిట్టూర్చింది రాధహరి.

ఆమెస్వార్థానికో వాగ్ధోరణికోగాని చాలా తలనొప్పి వచ్చింది సూర్యనారాయణకి. మెదలకుండా లేచి సెలవుతీసుకొని బయటపడ్డాడు.

గవర్నరు పేటలో ఒక మేడమీద ఉంటున్నాడు అతను- ఇదే విజయవాడరోడ్డుమీద తను ఒకప్పుడు చాలారోజులు నడిచాడు - అప్పుడు బాధలు, విసుగు చాలా వేధించాయి.

ఇప్పుడు ఆ గాయాలు మానిపోయినాయి ఎంతగా మానిపోయాయంటే ఒక్కప్పుడు అక్కడ గాయాలున్నాయనుకోవటానికి కూడా ఏమాత్రం అవకాశంలేదు.

కాని... స్త్రీజాతి కోతిపుండుని బహ్మరాక్షసిని చేసుకుని బాధపడటంలో ఆనందం అనుభవిస్తుందా? క్రిష్ణహరి... మీనాక్షి... వీళ్ళంతా అలా ఎందుకు చేశారు?

శాధలో ఆనందాన్ని వీళ్ళెందుకు కొంగులో కట్టుకుని - దానిస్వర్గ అగ్నిలాగా చురుక్కుమంటే ఆ చురుకుదనంలో - ప్రయుని కపోలస్వర్గ ఊహించుకుంటారు?

అప్పుడప్పుడు స్త్రీఆంతర్యంలో కుపిత దుధిర మహాంబుధీసహస్రఫణాలు బుస్సుమంటాయి. కోటిరక్తపతాకమాలలు పడగలువిప్పుతాయి. ఉన్నత కాళీక్రోధభీకరనృత్యాలు గజ్జె సవరిస్తాయి. అప్పుడే క్రిష్ణహరిలాటివారిజీవితాలు తొలిమలుపు తిరిగి అగాధంలో అందాలు వెదుక్కుంటాయి.

అంతేకాదు - అప్పుడప్పుడు ఆడదాని ఆంతర్యంలో అపరంజికలశము ఒలికి శీతలసుధ ప్రవహిస్తుంది. అమలినమైన ఆత్మనివేదన మధురతుషారమై జల్లు కురుస్తుంది. గులాబీ తోటలలో హిమాంబు తేటలు సితాంబుజమాలలై అలరింప చేస్తాయి.

అకారణమైన ఆ క్రోధానికి అవ్యక్తమైన ఈ ఆనందానికి కారణం తెలుసుకోలేని పసికూన ఆడదానిఆంతర్యం.

ఆమెకు తెలియకుండానే తనఆంతర్యం తక్కిన అగ్నిపర్వతపు నిప్పుకణికలతో ఏ రక్తకపాలమాల తయారు చేయటమో తెలియనప్పుడు - ఆమెకు అర్థంకాకుండానే ఆమెమనసులో

విరిసిన కోటి సునూలు ఏంచేయటానికి తోచనప్పుడు - ఆ మాధుర్యానికి వివశురాలై ఆ మహాగ్నికి ఇంధనమై నశించి పోతుంది శ్రీ.

చిత్రం ఏమిటంటే, ఆమె సుఖమూ దుఃఖమూ కూడా అత్యున్నత స్థితికి చేరుకున్నప్పుడు భేదం తెలియదు శ్రీకి. ఆ నిరామయస్థితిలో విచక్షణాజ్ఞానం నశించిపోతుంది ఆమెకి. సర్వేంద్రియాలూ జడమై ఒకవిధమైన యోగస్థితిలో పడిపోతుంది. క్రిష్ణహరి అదే చేసింది, మీనాక్షికూడా అదే చేసింది.

ఆలోచనలోపడి ఇల్లుదాటిపోయానన్న సంగతి పది గజాలు దాటాక గుర్తువచ్చింది సూర్యనారాయణకి. వెనక్కి తిరిగి మేడమెట్లు ఎక్కాడు.

ఎదురుగా వచ్చింది భార్య... అయినా వేశ్యలాగానే కనిపించింది అతనికి. ఎప్పుడో అమ్మమ్మ అన్నమాట జాపకం వచ్చింది సూర్యనారాయణకి.

‘మగవాడు వేశ్యతో సుఖస్తాడు - ఇల్లాలితోనూ సుఖస్తాడు... కాని, ఇప్పటికడవాళ్ళు ఇల్లాలితనం పోగొట్టుకుని వేశ్యాసంస్కారం అసలే లేక - మధ్య ఊగులాడుతూ శ్రీఅంటేనే మగవాడు పారిపోయేట్లు చేస్తున్నారు.’

సింహాచలం మాటలు గుర్తువచ్చి తనలోతనే నవ్వుకున్నాడు అతను.

## 20

అరుణోదయపువేళ - శిథిలవకుళంవంక చూస్తున్న నందిత భుజం మీద ఎవరో చెయ్యి వేశారు. ఉలికిపడి నందిత నెనుదిరిగి చూసింది.

సడిలేని అడుగులతో సమీపించిన మనోమోహిని -  
సరోవరసుందరిలా మనోమోహిని.

‘మనూ... నువ్వా!’

‘హలో డాక్టర్ ...’ అని విష్చేశాడు మనోమోహిని  
భర్త కాబోలు.

‘వెంటనే కాలేజీరోజులలో ఉండే చిలిపితనం వచ్చింది  
నందితకి. రహస్యంగా మనూవంక ఒంగి, ‘లీగల్ హ్యాబ్బెం  
డేనా!’ అని అడిగింది.

‘ఛీ, నోర్మ్యుయ్యి. ఇప్పుడవన్నీ మానేశాం’

‘మరేంచేస్తున్నట్లు?’

‘ఆదర్శభారతనారిని గనుక, ఒకభర్తతో బద్దికగా  
కాపురంచేసుకుంటున్నాను’

‘రుచిగా ఉందా?’

‘చేదుగామాత్రం లేదు’

‘సరేగాని, ఈ కాశీకి దేనికి వచ్చినట్లు?’

‘కేవలం విశ్వనాథుడికోసం మాత్రం కాదు’

‘మరి దేనికి?’

‘ఒకబంధువుని చూడటంకోసం వచ్చాను. ఆ బంధువు  
బృందావనం విడిచి ప్రస్తుతం కాశీలో ఉందని అంటే,  
ఇక్కడికి వచ్చాం’

‘కనిపించిందా?’

‘ఆసంగతి తరువాత చెబుతాగాని, నువ్వు దేనికి  
వచ్చావు?’

నందిత మొగం ముడుచుకుపోయింది ... ఒక్కసారిగా ఆమె కన్నులు నీటిని నింపుకున్నయ్.

మనోమోహిని నందితవంక తెల్లబోయి చూసింది. నందిత వివాహితురాలైంది - ఒకబిడ్డతల్లి అయింది. బాధ్యత గల డాక్టరుకూడా ... కాని, గతం మరిచిపోలేదు.

‘నందీ... ను వ్యంకా మర్చిపోలేదా?’ అంది ఆమె చెయ్యి తనచేతిలోకి తీసుకుని.

కన్నీటితోనిండిన కన్నులు ఎత్తి మనోమోహినివంక చూసింది నందిత.

ఆ కన్నులలో ఆ దృశ్యం తిరిగి చూడగలిగింది మోహిని.

\* \* \* \* \*

చాలారోజులకిందట ... ఒక జనతాఎక్స్ప్రెస్ లో దుర్బలుడైన మనిషి ప్రయాణంచేస్తున్నాడు.

‘ఇంకా...ఎంతదూరం?’

‘వచ్చేశాం’

తనని తనే ప్రశ్నించుకుని జవాబుకూడా తనే చెప్పుకుంటున్న ఆ వ్యక్తి ఎవరో పక్కనే కూర్చుని నీతి అవి నీతులు చదువుతున్న మరోవ్యక్తికి తెలిస్తే బాగుండును... కాని తెలియదు.

దగ్గు అతనిప్రాణాల్ని పిండివేస్తున్నది... ‘క్షమించాలి. నా దగ్గు మీకు డిస్ట్రబ్స్’ అన్నాడు పక్కఅతనితో. దానికి సమాధానంగా ‘మీరు నీతి అవినీతులు చదివారా?’ అని అడిగా డతను.

‘చూశారా... ఇలా ఉన్నాను, నాకు చదువువచ్చునని మీకు అనిపిస్తున్నదా?’

‘ఎంతో కొంత సంస్కారం ఉంటే తప్ప తనదగ్గు పక్కవాడికి బాధ అని తెలుసుకుని త్నమాపణ అడగరు’

కొంచెం సేపు ఇతను మాట్లాడలేదు... తరువాత

‘ఎందుకు ఆ పుస్తకం చదివారా అని అడిగారు?’ అని ప్రశ్నించాడు.

‘ఈ రచయిత ఎవరోగాని, చాలా చిత్రమైన స్వేక్తి’

‘ఎందుకని?’

‘ఇతని... లేక ఈమె... అభిప్రాయాలు చాలా వింతగా ఉన్నాయి’

‘అదేమిటి?’

‘ఈ రచయిత పేరు నందిత... మగవాడైనా కావచ్చును - కాని, జీవితాన్ని ఇంత నగ్నంగా అన్ని కోణాలలోంచి ఫోటో తీసినట్లు చిత్రించడం... బాగానే ఉందిగాని, అది ఆర్థు అనిపించుకోదేమో, ఫోటోగ్రఫీ అనిపించుకుంటుందేమో... అనిపిస్తున్నది’

‘అంటే?’

‘ఉదాహరణకి ఈ వాక్యాలు చూడండి: ఆరాధన-ఈనాలుగు అక్షరాలకీ చాలా అర్థం ఉన్నదని ఇప్పుడిప్పుడే తెలుసుకుంటున్నాను - భగవంతుడిని భక్తుడు ఆరాధిస్తే భక్తి అనీ-ప్రియురాలిని ప్రియుడు ఆరాధిస్తే ప్రేమ అనీ పిలువబడే ఈ ఆరాధన అతి విచిత్రమైనది. దీనికి మొదలూ తుదీ లేదు. అర్థం కూడా లేదు.’

‘స్త్రీని దేవతగా ఆరాధించడం - అనుక్షణమూ ఆమెనుగురించే తలపోయటం ఇవి చూసేవాళ్లకు పిచ్చిపట్లుగా కనిపించవచ్చును.

కాని, ఆ పిచ్చిపనులవెనకాల - అననుభూతమైన ఒక నిషా - ఆ నిషాని ఆవరించుకొన్న ఒక ప్రతిస్పందన - ఆ ప్రతిస్పందనకివెనకాల ఒక అమృతత్వపు అనుభవం వాళ్ళు పొందుతారు.

‘తకపోతే ఇవ్వగలిగిందీ - తీసుకోగలిగిందీ లేనప్పుడు అంతటి ఆరా[టం] ధన వ్యర్థమే అనిపించి-అదేదో ఉన్నాదం అనిపిస్తుంది.

‘అదొకటే చిత్రం అనుకుంటే, అంతకన్న చిత్రం మరొకటి. నీతీ, నైతికప్రవర్తన, ధర్మం - వీటిని ఏనాడూ లెక్కచేయని మనిషి ఇలాటి ఆరాధనలోపడి స్త్రీని దేవతగా ఆరాధించటం ప్రారంభించటం అంతకన్న చిత్రం.

‘తనదికాని స్త్రీని తనదిగా భావించటం ఒకతప్పు - దానికి ప్రేమఅని పేరుపెట్టుట మరొకప్పు. ఆ భావనని లోకానికి చాటటం అన్నిటికంటే పెద్దతప్పు - ఇది సంఘదృష్టి.

‘ఈ సంఘదృష్టిని కొంచెంకూడా లెక్కచేయని ఆ సాహసాన్ని అభినందించక తీరదు - అందుకని అది మంచి పని అనీ నేను అనబోవటంలేదు. ఏది నీతో ఏది అవినీతో నిర్ణయించే అధికారం నాకులేదు.’ .

‘విన్నూరుగా పైమాటలు - నీతి ఏదో అవినీతి ఏదో చెప్పలేనప్పుడు రచయిత న్రాయటం అనవసరం అనిపిస్తుంది నాకు... అవునా?’ అన్నాడు ఆయన.



‘లోకంలో ఎప్పుడూ ఆ కొలబద్దకి అతీతమైన వ్యక్తులుంటారు. ఆ వ్యక్తులు చేసేపనుల్ని కొలవటానికి మామూలు కొలబద్దలు పనికిరావు’

‘అయితే?’

‘అందుకే రచయిత తనతాహతు తెలుసుకుని అపరిణతమూ - అల్పమూ అయిన తనజ్ఞానంతో గీతలుగీయకుండా ఉండటం చాలా మంచిది - అదీగాక, ఆ ఆరాధన అర్థం లేనిదే అయినా, అది పొందినవాళ్ళు అదృష్టవంతులు. నాస్తికుడైనవాడు ఒక్కసారి మహాభక్తుడుగా మారిపోతే, ఆ గొప్పతనం భగవంతుడిది అవుతుంది. స్త్రీ దేహావసరానికి పనిముట్టు. మాత్రమే అని అదివరకు అభిప్రాయపడే ఆ డాక్టర్ అదేస్త్రీని ఒకసుప్రభాతాన దేవీమూర్తిగా కొలవటం ప్రారంభిస్తే ఆ గొప్పతనం స్త్రీదే’

‘మీరు ఈ నవల చదివారేమిటి?’ ఆశ్చర్యంగా అడిగాడు పక్కతను.

‘చదివాను... ఇన్నాళ్ళనుంచీ నీజీవితంలో రకరకాల స్త్రీలు వచ్చిపోయినారు. వాళ్ళని ఆరాధించటంమాట అలా ఉంచి, కనీసం గౌరవమన్నా ఇవ్వనివాడివి ఇప్పుడీ ఆరాధన దేనికిస్తున్నట్లు - అని మిత్రుడు అడిగిన ప్రశ్నకి ఆ డాక్టరు ఇచ్చిన సమాధానం చదవండి’

‘నా జీవితంలో సంధ్య సమీపిస్తున్నది - ఇంతవరకూ జీవితం తన నీలినీడల్ని నాకు ఇవ్వగలిగింది కాని, తనలో వెన్నెలరేఖల్ని తనలోనే దాచేసుకుంది. నేనే వెదికిఒక వెలుగు దారాన్ని చిక్కించుకున్నాను. ఆ దారం ఆధారంగా ఆ వెలుగు

రేఖ మార్గదర్శకదీపంగా - అపూర్వమూ అనంతమూ - అయిన ఒక దివ్యశక్తిని అన్వేషిస్తాను. ఆ వెలుగురేఖ స్త్రీ అవటం నా తప్పకాదుగా. నిషిద్ధమైన నా వూహని లోకం విమర్శిస్తే లెక్కచేయనని నీకూ తెలుసు' అని చదివాడు పక్క ఆయన.

‘మరి ఇలాటి మనుషులకి రచయిత వంటిర్పయివ్వ గలడో మీరే చెప్పండి’ అన్నాడు నటరాజన్.

తన నవలమీద రచయిత తనే అనేసంగతి అతనికి తెలియనప్పడు చర్చించటం తమాషాగా ఉంది అతనికి.

పక్కాయన చిత్రంగా అతనివంక చూసి ‘ఈ రచయిత అంటే నాకు చాలా గౌరవం. ఆ గౌరవంలో నుంచినచ్చిందే ఈ విమర్శ... ఈ మాట చూడండి; భగవంతుడిని తెలుసుకోవాలని ఉన్నప్పడు సర్వాత్మనా ఒక మనిషిని ఆరాధించటం అనేది చాలామంది చేస్తారు... ఈ మాటకీ అర్థం బోధపడటం లేదు నాకు’ అన్నాడు.

నటరాజన్ నవ్వి ‘ఏముంది, ఏకాగ్రతగురించి, రచయిత అభిప్రాయం అది’ అన్నాడు.

‘అయితే, ఈ నీతి అవిసీతులు నవలలో విమర్శించాల్సింది ఏమీ లేదంటారా?’

‘ఉన్నదిగాని... కనీసం ఒక్క చెడ్డగుణం అన్నా లేనిదే ఏ మనిషీ మంచివాడు కాలేడు అంటాడు అబ్రహం లింకన్ ... ఏదో లోటు లేకపోతే అది ఉత్తమ నవల ఎలా అవుతుంది?’

‘అంటే మంచితనం బలవంతంగా రుద్దబడుతోందంటారా?’

‘మంచివాళ్ళు మంచివాళ్లవటానికి మొదటికారణం పిరికితనం - రెండవది మంచికిఉన్న మెజారిటీ - మూడవది మంచివాళ్ళు అనిపించుకోవాలనే లోభం’

అంతేనంటారా?

‘అంతే; అలాకాకుండా చెడ్డపనుల్నికూడా మంచి పనుల్ని చూసిన గౌరవదృష్టితోనే చూస్తే ప్రతివాడూ హాయికలిగించే చెడ్డపనుల్నే చేసేసి, ఆ అర్థంలేని మంచిజోలికి పోవటం మానేస్తాడు’

‘మరి ఈ నవలలోఉన్న ఫిలాసఫీసంగతి ఏమిటి?’

‘నీవు హింస అని అనుకున్నది చేయక తప్పని ఒక కర్తవ్యం - దీనికి నీవు కర్తగా పరిగణింపబడినా, ఎంతమాత్రము కర్తవుగాదు. ఈ రక్తం ప్రవహించాలి-ఇంకపోయిన ఈ రక్తవాహినులబలం పుంజుకుని శాంతివృక్షం మొలకెత్తుతుంది. అంతే సవ్యసాచీ అంతే. నీవు నిమిత్తమాత్రం అంటాడు శ్రీకృష్ణ భగవానుడు. అలాగే అవినీతికి భయపడి పారిపోకూడదు. ఆ అవినీతి తాలూకు దుర్గంధంలోనించే నీతి వృక్షపు పిల్లగాలి వీచి, మనిషిని సేదతీరుస్తుంది. హింసకీ శాంతికీ, ధర్మానికీ అధర్మానికీ - నీతికీ అవినీతికీ ఏదో అవినా భావసంబంధం ఉన్నది. మహామారణం తరువాత శాంతి వర్షడుతుంది - బ్రహ్మాండమైన అవినీతి పెరిగిన తరువాతనే మోసానీకి పది దివ్యసూత్రాలు ఇచ్చాడు. భగవంతుడు, దీన్నిబట్టి చూస్తుంటే, అవినీతికీ అశాంతికీ మనం కృతజ్ఞులమై ఉండాలి’ అన్నాడు నటరాజన్.

పక్క-ఆయన ఆశ్చర్యంగా నటరాజన్నని చూడసాగాడు.

ఇంకా అరగంటలో చనిపోయేంత బలహీనంగా ఉన్న ఈ మనిషి శరీరంలోని మేధస్సు ఇంత బలంగా ఎలా ఉన్నదో అతనికి చిత్రంగా ఉంది.

నటరాజన్‌కి ఇన్నాల్లనుంచీ లేని బలం ఏదో పుంజుకున్నట్లు ఉంది. ఏదో చెప్పాలనే ఆవేదనా, అంతర్గతంగా అణగిపోయిన అతని సృజనాత్మక శక్తి శతభా హెచ్చువేయ బడి... పొంగుతున్నాయి. ఆ పొంగును అతని బలహీన శరీరం తట్టుకోలేక పోతున్నది - ఏదో మాట్లాడాలి.

‘తమాషా ఏమిటంటే, యుగయుగాలుగా జరిగిపోతున్న ఈ మారణహోమానికి హోతా హవిస్సుకూడా మానవుడే- ఏదో పైశాచికహస్తం మానవుడిని తుగిడిలుతుగిడిలుగా ఆ యజ్ఞగుండంలోకి విసరివేస్తున్నది. నిజమైన శాంతి ఆ అవశేషభస్మంలో నుంచే మొలకెత్తుతుంది. అవిచ్ఛిన్నంగా ప్రవహించిపోతున్న ఈ జీవన స్రవంతిలో ఈ యుద్ధాలూ భూకంపాలూ వ్యాధులూ విధి కడుతున్న ఆనకట్టలు-యుద్ధం - తేరువాత శాంతి తప్పదు. ఆ శాంతి భరించలేనప్పుడు మళ్ళీ యుద్ధం - మళ్ళీ శాంతి - ఇదే చరిత్ర. దీనికి చివర ఎక్కడో తెలియదు’

నటరాజన్‌కి దగ్గు తెరవచ్చి తేలికలోనే ఆగింది... మళ్ళీ చెప్పటం ప్రారంభించాడు -

‘ప్రపంచంలో సువర్ణాక్షరాలతో లిఖింపదగిన సూత్రం ఏదయినా ఉన్నదీ అంటే - అలాటిదేదీ లేదనేది ఒకటే ఆ సూత్రం. కొంచెం సూక్ష్మంగా పరిశీలిస్తే మన సాంఘిక వ్యవస్థలో ఏదో లోటు కనిపిస్తున్నది - అది ఇది అని

నిర్ధారణగా చెప్పలేని రచయిత - సూత్రపారంగతుడేగాని, సూక్ష్మ సప్తగాని రచయిత ఆ బోటు చూసి బాధపడతాడు - ఆ బాధని లోకానికి వ్యక్తీకరిస్తాడు. అప్పుడు దానిని దిద్దటానికి ఎవరో సాహసవంతులు కావాలి. ఎవరూ వినకపోతే దౌర్జన్యంచేసి వినిపించగల బలవంతులు కావాలి. అప్పుడే మనిషి ఒక మహోన్నతమైన జీవితవిధానాన్ని పెంపొందించుకోగలడు<sup>1</sup>.

పక్కాయన ప్లాస్సులో కాఫీ అతనికి ఇచ్చాడు. ఆ కాఫీ ఎత్తి నోట్లోపోసుకునే ప్రయత్నంలో రైలుకుదుపుకి సగం ఒలికిపోయింది.

‘పోనీ, కరిచిపట్టుకుని త్రాగండి’ అన్నా డాయన. నటరాజన్ నవ్వి ‘మేము తమిళులం - కరిచిపట్టుకుని త్రాగటం నాకు అలవాటులేదు... ఆపైన నేను రోగిని... అలా త్రాగకూడదు’ అన్నాడు.

‘మీరు ఎక్కడికి వెళుతున్నారు?’

‘విశాఖపట్నం’

‘మందు తీసుకోతానికా?’

‘సెలవుతీసుకోతానికి?’

‘మీరు మాట్లాడేది నా కేమీ తెలియటంలేదు. మీరు చాలా బలహీనంగా ఉన్నారు. అయినా, మాట్లాడుతున్నారు... నా కిందాకటినించీ అదే చాలా ఆశ్చర్యంగా ఉంది’

‘నా మనసు చాలా తెలివితక్కువది సార్ - అది తన శక్తికిమించిన పనులు చేస్తూఉంటుంది’

‘మీరు కొంచెంసేపు విశ్రాంతి తీసుకోండి’ అని పక్కా-యన బెడ్డింగువిప్పి నడుంవాలాచాడు.

నటరాజన్‌కి గుండెల్లో నొప్పి ప్రారంభమయింది. ఈ మధ్య ఇంతసేపు తను మాట్లాడలేదు. ఆ బాధకి అతని మెదడు కూడా నిర్జీవమైపోతున్నది. ఏవో ఆలోచనలు - అతనిలోని రచయిత పూర్తిగా ఉత్తిష్టుడైనాడు.

దూరాన ఎవరో పాడుతున్నారు. బహుశా పక్కపెట్టెలో గ్రామఫోను కాబోలు... ఆ కంఠం అంటే నటరాజన్‌కి చాలా ఇష్టం - ఆ మహాగాయకుడి కంఠస్వరంలోంచి వస్తున్న దివ్య సందేశం మృత్యుసన్నిధిలో ఉన్న తనకి ఒక ప్రబోధగీతం - ఒక సుందరమైన వేదాంతగీతిక - ఆ పాట అతనికి అపరిమితమైన శాంతినిస్తున్నది.

గానసుధారసమే పరమానందదాయకమే మనసా  
సామగానసుధారసమే పరమానందదాయకమే మనసా

అది విశ్వసంగీతం - దానికి హద్దులూ అవధులూ లేవు. మృత్యోన్ముఖుడైన ఆ బలహీనమానవుడి ఆంతర్యం మహతిగా మారి, ఆ గీతానికి అనుగుణంగా మ్రోగుతున్నది.

— ఆ నారద హనుమదాదు లనవరతము ఉపాసించే  
గానసుధారసమే పరమానందదాయక మో మనసా

అవును, చివరికి మిగిలేది - జీవితానంతరం పొందగలిగేది - అవునా కాదా అనే అనుమానం ఆఖరిక్షణంలో తీర్చివేసేది - భగవంతుడి స్మృతిగీతం.

గోవర్ధనగిరిపై గోపీమనోహరు డాల మేపుచు మురియుచు గో గోపకులను ముగ్ధులచేయు మురళీగాన సుధారసమే పరమానందదాయక మో మనసా-  
గానం ఆగింది - కాని అతని ఆంతర్యమే ఒక గాయనిగా మారి, అలమటించటం ప్రారంభించింది.

ఈ సీరవ నిశీధంలో క్షణమాత్రం నా కన్నుల్ని జగేలుమనిపించిన ఈ విద్యుల్లత - దూరదూరాల్నించి నా హృదయాన్ని మంత్రిస్తున్న ఈ నిశాగీతిక-వీటికి అర్థమేమిటి ప్రభూ! ఒక్కసారి తెర తొలగించు.

అతనికన్నులు ఒక కమనీయచిత్రాన్ని దర్శించటం ప్రారంభించినయ్.

ప్రతి ఇద్దరు గోపికలమధ్యా ఒకకృష్ణుడు, ప్రతి ఇద్దరు కృష్ణులమధ్యా ఒక గోపిక.

పక్కపెట్టెలో గ్రామఫోను.

'నారీ నారీ నడుమ మురారీ - హరికీ హరికీ' మధ్య వయారీ' అని పాడుతున్నది.

తన భావోద్రిక్తతకి తనే బలిఅయిపోతున్నాడు నట రాజన్. దివ్యమూ సౌందర్యపూరితమూ అయిన లోకంలో విహరిస్తున్నాడు తను సృష్టించిన శిల్పసుందరిని తనే ప్రేమించిన శిల్పి అతను- తను చిత్రించిన కావ్యకన్నెను తనే ఆరాధిస్తున్న కవి అతను. తనలోని నూతనరాగానికి తనే తట్టుకోలేని మహాగాయకుడు అతను.

అతను ప్రపంచంలోని అ భాగ్య కళాకారులందరికీ పరినిధి.

అశృధారలనే వీణగా చేసి, పాటని ప్రేయసిగా భావించి విశ్వసంగీతాన్ని వినిపిస్తున్న ఉత్తమకళాకారుడు.

అంత్యసమయంలో ఒకసారి వెలుగుతున్న దీపశిఖ అతను.

అతనిమనసు భావిస్తున్నది 'ఈ సుఖనిద్రకి ఉపక్రమించబోయే సమయంలోకూడా ఈ పేదమనసు నిన్నుగురించే భావిస్తున్నది. ఆ స్వప్నమాధురిలో మునిగిన నా మనసు నీవు వచ్చి నా పక్కన కూర్చున్నది తెలుసుకునేస్థితిలోనుంచి జారి పోకమునుపే ఒక్కసారి వచ్చి నా పక్కన కూర్చుని వెళ్ళు.

అదిగో ఎవరో తనచేయి చాపుతున్నారు. ఆ చేయి పుచ్చుకుని కాంతిపథంలోకి దూకాలనే కోరిక బలవత్తరంగా ఉంది - ఈలోగా ఒకసారి కనిపించి వెళ్ళు -

జీవితమూ నేనూకూడా పూర్తిగా అలసిపోయాం. ఈలోగా... ఒకసారి రా -

నటరాటక్కి చిన్న దగ్గుతెర వచ్చింది. ఆవెనువెంటనే మత్తుకమ్మింది. ఆ మత్తులో శ్రీరంగం ... చిన్నతనంలో చూసిన శ్రీరంగం - రంగనాథస్వామి.

అందమైన యువకుడు ఓరగా పడుకున్నట్లు శ్రీరంగనాథుడు - ప్రపంచపర్యవేక్షణచేస్తున్న శ్రీరంగనాథుడు - ఎంత అందగాడు స్వామి! ఎంత నల్లనివాడు స్వామి!

ఎంత చక్కని కన్నులు ఆ దొరవి. లోపలికి వెళ్ళి ఆయనపాదాలు తాకి,

'నా కేం కావాలో నాకన్న నీకే బాగా తెలుసు. నిన్ను చూస్తుంటే ఏమీ కోరాలనిపించటంలేదు. నాకు కావా



ల్సింది నువ్వు. లేచివస్తావా నల్లనయ్యా' అని ప్రార్థించింది అతని ఆంతర్యం.

తన స్వరచిత్రాలనీ - సర్వప్రాణాలనీ అతని పాదాల దగ్గర అర్పణచేసింది అతనిఆంతర్యం.

సత్యం - సహనం - సుందరం - వీటి సమ్యక్రూప మైన మరో మహాసృష్టిని స్వామిసన్నిధిలోసందర్శించగలిగింది అతని ఆంతర్యం.

ఇంకో దగ్గుతెర అతన్ని ఉక్కిరిబిక్కిరిచేసింది. దృశ్యంమారింది.

ఒక లోయ - శ్రీహృదయంలా అగాధమూ అద్భుతమూ అయిన లోయ, అందులో రాగోదయం సూర్యోదయాలు వేస్తున్న అరుణవర్ణం-క్షయరోగి కక్కిన రక్తంలాటి అరుణోదయం. ఆ అరుణకాంతులమధ్య నందిత- స్వర్గదేవీ మూర్తిలాటి నందిత.

తన జీవితం ఇన్నిసంవత్సరాలు పురోగమించిన తరువాత - తనచరిత్రలో ఇన్ని అధ్యాయాలు పూర్తిఅయిన తరువాత - తనమేధస్సు యిన్నిసంవత్సరాల అనుభూతి అనుభవంగా అరిగించుకున్నతరువాత ఒక్కసారి వెనక్కితిరిగి - మృత్యువుకీ జీవితానికీ మధ్య రేఖమీద నిలబడి వెనక్కితిరిగి చూసుకుంటే - తను అనుభవించిన దర్శనం, తను పొందిన సుఖదుఃఖాలు, తనుపొందిన రాగతరంగిణీ పెనుసుడులు - అతన్ని విచలితుణ్ణి చేసినయ్.

అయిపోయింది ... ఇప్పుడు ఏం మిగుల్చుకుని తీసుకుపోతున్నాను? - ఈ జీవితం నా ప్రయాణానికి ఏం సమకూ

ర్చింది? - ఒట్టిచేతులతోనే తన సుదీర్ఘయాత్రాపథాన్ని తరించాలి తను.

మరి జీవితానికి ఇదే పరమార్థమయితే జీవించటం దేనికి?

భగవంతుడు ఎందుకీ సృష్టి తలపెట్టాడు? ఇది అతనికి బొమ్మలాటా?

ఇంకా బొమ్మలాట ఆడుకునేంత పసితనంలోనే ఉన్నాడా భగవంతుడు?

అసలు ఉన్నాడా భగవంతుడు?

నీలగగనఘనశ్యాముడు - నల్లనయ్య - రంగనాథ స్వామి - వంశీమోహనుడు.

‘నల్లనయ్య ఉత్త అల్లరిదొర - తనమీద సందేహం రాగానే విశ్వరూపం తాలుస్తాడు’ అనుకున్నాడు నటరాజన్.

భగవంతుడినుంచి - సిద్ధాంతాలనుంచి - మతంనుంచి స్వేచ్ఛలేనిదే విముక్తిలేదు - అని తనే వ్రాశాడు ఒకప్పుడు.

కాని ఇప్పుడు - ఈ అంత్యసమయంలో - అతని నిరంతరాన్వేషణ - తిరిగితిరిగి పునర్వికసిస్తున్న జీవనవాంఛ - ఒకగమ్యానికి చేరుతున్నాయి.

అదే ప్రగతి - అతను అన్వేషిస్తున్న సత్యానికి నీడ - అతను అధిరోహిస్తున్న సత్యసాధానికి సోపానం - ఆ ప్రగతి సాధాన్ని సంపూర్ణంగా అధిరోహించిన నటరాజన్ ఆక్షణంలో భగవంతుడే అయినాడు.

బళ్ళన కక్కుకున్నాడు అతను.

కొన్నిక్షణాల్లోనే రైలు చీకటి కలిసి పెనవేసుకుపోయినయ్. ఇక మిగిలినదల్లా రైలులోఉన్న ఒక దీపం...నిద్ర పోయిన కొందరూ - నిద్రకి ప్రయత్నిస్తున్న కొందరూ ఊహ తీత ఈ అంధకారసుందరి గంభీరరూపాన్ని అర్థంచేసుకునే స్థితిలో లేరు.

కేవలం రైలుశబ్దంతప్ప ఇంకేళ్లబ్రమూ లేని ఆ ఏకాంత నిశీధిని కుపితరుధిరఉన్న త్తకాళీ కదనరంగంలా ఉన్నది - విరబారిస ఆమెకేళరాశితో భూమ్యాకాశాలు అచ్చాధిత మైనాయి. -

ఆ మహా అంధకారాన్ని చీల్చుకుంటూ కాళీహాసం లాగా దిగంతవ్యాప్తమైన కాలయవనికని ఛేదించుకుంటూ రైలు పరుగెత్తుతున్నది - అప్రతిహతంగా ఉన్న త్తయువతిలా రైలు పరుగెత్తుతున్నది.

రైలులో ఊణమైన మూలుగు వినిపిస్తున్నది - అది ఎంతోదూరంచుంచి వస్తున్న - ఆపుకోలేని బలవత్తరమైన ఒక ఆహ్వానం - ఎన్నో అవాంతరాలనుదాటి విఘ్నాలను తప్పించుకుని - ఎన్నోలోకాలని అనిగమించి - మానవుడికి ఒకేఒకసమయంలోమాత్రమే వినిపించే విచిత్రమైనఆహ్వానం

ఆ ఆహ్వానపుగీతికకి అలసట లేదు - ఎవరిని ఉద్దేశించి పబడినవో వారు వచ్చేదాకా అది అలసిపోదు - దానికి విరామంలేదు - విచ్చేదం అంతకన్న లేదు.

కొన్నాళ్ళనించీ దారితప్పి పరిభ్రమిస్తున్న ఒక బాట సారి - ఆ ఆహ్వానపుజాలువెనక తనమార్గం సరిచూచుకుని స్వస్థానానికి వెళ్ళిపోవాలని ప్రయత్నిస్తున్నాడు.

పక్కాయనకి మెలకువవచ్చింది - రక్తపు మడుగులో ఉన్న నటరాజన్ తల చూచి హఠిలిపోయినాడు ఆయన.

నోటిలోంచి ఇట్టూఅట్టూ కారిన రక్తం అతనితల కింద ఎర్రగా మడుగుకట్టింది...

‘ఏమండీ... ఏమండీ... సార్... ఏమిటిది?’

అప్పటికే ఆ బాటసారి కేక విసపడనంతదూరం వెళ్ళి పోయినాడు.

అతనిజీవితమంతా పరిభ్రమించటంలోనే గడచిపోయింది. ఈ అనిశ్చితమైన జీవితంలో ప్రతివాళ్ళచేతా విసిగింపించుకొంటూ-జీవితాన్ని ఏకొంచెంకూడా అనుభవించకుండా ప్రయాణానికి సామాను సర్దేసుకున్న ఈ అభాగ్యపాంథుడి జీవితంలో - తప్పుప్పులూ లాభనష్టాలు ఒకేసారి బేరీజువేసి చూస్తే - అతనితృప్తిని గురించి వ్రాస్తే - అదృష్టవంతులూ బుద్ధిమంతులూ అయినవాళ్ళు అసహ్యించుకుంటారు.

ఏదిఏమయినా అతను ఇక ప్రయాణం ఆపుకోడు.

‘అయ్యా... ఏమిటి?... ఇటు చూడండి’ బలవంతాన పిలుస్తున్నాడు పక్కాయన.

చాలాదూరం తన ఖాళీజోలె భుజానవేసుకుని నడచి పోయిన ఆ బాటసారికి కొద్దిగా కేక వినిపించింది.

బలవంతాన వెనుదిరిగి ‘నం...ది...త... మెడి... కల్...కాలేజీ...’ అని మళ్ళీ ప్రయాణం ఆరంభించాడు.

రైలు ఆగింది - ఆకాశంలో చీకటివెలుగుల దాగుడు మూతలు కూడా ఆగిపోయినాయి.

ఆ పక్కాయన నటరాజన్ అచేతనశరీరాన్ని ఏమూలా మిణుకుమిణుకుమంటున్న ప్రాణదీపం కొండెక్కకుండా జాగ్రత పడి... మెడికల్ కాశేజీవగ్గర జట్కాదించాడు.

దింపటానికి సహాయంచేసిన బండివాడు 'బాబూ, ఈయనప్రాణం నాడే పోయింది' అన్నాడు, ఇక మెల్లిగా దించాల్సిన పనిలేదుగనుక, ఎత్తిపడేస్తూ.

పక్కాయన నిశ్చలంగా అతని శరీరం వంక చూశాడు - తల్లి గాథనిద్రలో ఉన్నప్పుడు ఏడ్చివేడ్చి అలసి పోయిన రోగిష్టిశిశువులా ఉంది అతని ఆంతర్యం.

ఈ నిరీవశరీరంలో కొన్నిక్షణాలదాకా స్పందించిన ప్రాణికి - ప్రపంచంముందు తలయెత్తుకు తిరగగల చరిత్ర లేదు - అతని ఆశయాలు ఫలించలేదు. కనీసం మృత్యుసమయంలోకూడా అతనికోసం ఏ కన్నులుగాని చెమర్చలేదు.

ఇంత నికృష్టపుచావు విశాఖపట్నం మెడికల్ కాశేజీ దగ్గర ఇతనికి వ్రాసిపెట్టిఉంది.

పక్కాయన గడియారం చూసుకుని 'చూడు అబ్బాయి, నీ పేరేమిటి?' అన్నాడు బండివాడితో.

'అప్పలసాముండి'

'చూడు నాయనా, నే నిప్పుడే అలా వెళ్ళినస్తానుగాని ఈయన్ని కాస్త చూస్తూఉండు' అన్నాడు.

అప్పలసామికి బేరాలు పోతున్నాయ్...వాడు బుర్ర గొక్కున్నాడు.

'నీకు డబ్బుఇస్తానులే... కాస్త ఉండు' అని అతనిసమాధానానికి అగకుండానే సాగిపోయా డాయన.

ఈ ప్రపంచంనుంచి సెలవుతీసుకోటమే తప్పనిసరి అయితే, ఆ పని మీ సమక్షంలోనే చేస్తాను... అని నందిత కిచ్చిన వాగ్దానం ప్రకారం అతను అక్కడికి ఎలాగో ఒకలాగ రాగలిగాడు.

కాని, నందిత లేదు... పిక్నిక్ కి వెళ్ళింది.

పక్కాయన - శవంవర్ణన ఇచ్చి - ఈ ఉదంతం వ్రాసి పోస్టులో పడేసి... శవాన్ని మునిసిపాలిటీ వాళ్ళ చేతుల్లో వదిలేసి వెళ్ళిపోయినాడు.

కాసేపట్లోనే పట్టణ పారిశుధ్య శాఖవారి బండి వచ్చి ఆగి, ఆ దేహాన్ని తీసుకు వెళ్ళిపోయింది.

## 21

‘ఈ ప్రపంచంనుంచి సెలవుతీసుకోటమే తప్పనిసరి అయితే, ఆ పని మీ సమక్షంలోనే చేస్తాను అని అతను నా కిచ్చిన వాగ్దానం... సరిగ్గా ఈరోజునే నెరవేర్చుకున్నాడు మోహినీ - అప్పటినుంచీ ప్రతినవత్సరం ఒక పుణ్యక్షేత్రంలో అతడి ఆత్మశాంతికి భగవంతుడిని ప్రార్థిస్తున్నాను’

‘నందీ, ఎన్నాళ్లు ఇలా న్యధాపడతావు? ... నీ విప్పుడు వినాహితురాలివి... కొంచెం ఆలోచించి ప్రవర్తించు... మరో ప్రాణిని బాధపెట్టటం కూడా అంత మంచిదికాదు’

‘కార్యకారణాల్ని గురించి విచారించాలని ఇప్పుడు నాకు అనిపించటంలేదు మనూ - సూచీభేద్యమైన ఈ శ్మశానభూమిలో కేవలం నే నొక పాంథురాలిని మాత్రమే’

మనూ ఆమెచెయ్యి నొక్క సెలవుతీసుకుని వెళ్ళిపోయింది.

రాత్రి చాలాసేపటివరకూ నందిత అక్కడే కూర్చుంది.

వనాలు కొండలు వృక్షాలు మొదలైన వస్తువులమీద రిగానే రాత్రికికూడా ఒకరూపం ఉన్నది. ఈ సర్వలోకమూ అసహజంగా వికృతంగా విశ్రాంతి తీసుకుంటున్నప్పుడు - రాత్రి తన రచన సాగిస్తుంది - సర్వప్రకృతీ ఊపిరిబిగపట్టి ఆ మెథ్యానానికి అడ్డురానడానికి భయపడుతుంది - ఆమెకలం నుంచి ఏదో సౌందర్యప్రవాహం ప్రవహిస్తున్నది.

భూమినీ ఆకాశాన్నీ ఆవరించి - నెలుపలా బయటా వ్యాపించింది రాత్రి - అచింత్యమూ అనంతమూ అయిన మహా సౌందర్యమూర్తి రాత్రి.

సర్వప్రకృతికీ ఆశ్రయం - కాంతికి ప్రతిస్పందన జీవన లీలకు విచిత్రలయ - రాత్రి.

అందుకనే మానవుడి అనంతరజీవితం అంధకారంలో అణగిపోయింది. అతని పరలోకపుదారి చీకటిలో నిర్మితమయింది.

అందుకే రాధాసుందరి - సర్వస్వమూ అయిన దివ్యమూర్తి సీలగగనఘనశ్యామసుందరమయింది.

రాత్రి ఇంత అందమైనదని నందితకి ఇదివరకు తెలియదు... మృత్యువుకూడా బహుశా ఇంతసౌందర్యవతీ అవటంవలననేనేమో నటరాజన్ ఆమెని ప్రేమించగలిగాడు.

ఏదోఒకరోజున ఆ మృత్యువు నన్నుకూడా సమీపిస్తుంది - అప్పుడు ఆమెదివ్యసౌందర్యానికి ముగ్ధురాలనై కన్నులు మూసుకుంటాను.

నిట్టూర్చింది నందిత.

‘ఓ అంధకారసుందరీ...నీ నెవరు ? సర్వదుఃఖాలనీ భయాన్నీ వ్యధలీనీ పోగొడుతున్న ఓ అనంతసౌందర్యవతీ... ఒక్కసారి నీ కాళ్ళీడన్మత్తరూపాన్ని నాకు చూపించు’

ఆక్రోశించింది ఆమెహృదయం.

మహా రచయిత్రి రాత్రి తనరచన సాగిస్తూనేఉంది.

\* \* \* \*

నా బ్రతుకు ఇంతవరకూ నిరుపద్రవంగా ఏనాడూ సాగలేదు - అనేకమైన పొరపాట్లు చేశాను. కష్టాలు నాకు తెలుసు - నా జీవితంలో జరిగిన ఏ సంఘటనకయినా బాధ్యురాలిని నేనే - ఆమాటకివస్తే దోషం నాదికూడా కాదని నా నమ్మకం. నా జీవితం ఏ గమ్యానికేసి హా...హా... కారాలు చేస్తూ పరుగులిడుతున్నదో...అదంతా విధివిహితం - అదే నా ఆంతర్యాన్ని వికలంచేస్తున్నది. దాని బాగోగుల్ని గురించి నేను ఆలోచించాలనికూడా ఎంతమాత్రమూ అనుకోటలేదు. అలా ఆలోచించినరోజున ఆ ఫలితాన్ని త్యజించనూలేను స్వీకరించనూలేను’ అన్నది క్రిష్ణవారి.

మోహినీ ఆమెభర్తా ఆమెను కలుసుకుందామనే వచ్చారు రాధవారి రాయబారులుగా.



ఆ మందిరంలో ఒకమూల రాధాకృష్ణుల విగ్రహాలు ఉన్నాయి. ఇద్దరు ముగ్గురు బెంగాలీ వైష్ణవినులు ఆ విగ్రహాలముందు కూర్చుని పూలమాలకడుతున్నారు. అసహ్యంగా ఆ వైష్ణవాంగనలుకూడా ఆ శ్యామసుందరుని సమక్షంలో దివ్యసుందరులుగా కనిపిస్తున్నారు.

వారు గొణుగుతున్న పాటఅస్పష్టంగాఉన్నది. చెవిబగ్గి వింటే ఇలా వినిపిస్తుంది.

‘మూడునాళ్ళాయెరా! మువ్వగోపాల, నినుచూచి నే నింక నిలువజాలనురా...’ తెలుగుపాల... ఎవరిది?

మనో రెండుకంఠాలు - మదనగోపాల్ జయ జయ - యశోదానీలాల్ జయజయ - గోవిందగోపాల్ జయజయ - బెంగాలీకంఠాలు.

‘మూడునాళ్ళాయెరా మువ్వగోపాలా, నినుచూచి నే నింక నిలువజాలనురా’ తెలుగు కంఠం.

‘మీనాక్షీ! దండగుచ్చటం అయిందా? అయితే వంశికి వెయ్యి’ అని ఆజ్ఞాపించింది క్రిష్ణహరి.

తర్కదృష్టితో చూస్తే ఆమాటకి బొత్తిగా అర్థంలేదు - కాని అది వారి బలవద్విశ్వాసం. ఆ తీవ్రతముందరా - ఆ ఆరాధనముందరా - సర్వప్రపంచమూ సంకుచితమైపోతుంది. ఇంత పరిపూర్ణమైన విశ్వాసంతో ఆత్మార్పణచేసుకొన్నస్త్రీలు - రోజులతరబడి వంశీమోహనునికి సేవచేసి తరించామనుకుంటున్న ఈ స్త్రీలు - నిజంగా ఉన్నతలు కారుగద!

భక్తి ప్రేమల ఏకాగ్రతలోపడి వీరి ఆత్మనివేదన మధురతుమారమై మాధవదేవుని పాదారవిందాలకి చేస్తున్న అభిషేకం కేవలం అసత్యం కాదుగదా. ఏదైతే పాపదాలని వారు ప్రయత్నిస్తున్నారో అదంతా శూన్యంకాదు - పొర బాటుకాదు - ఆత్మవంచన అసత్యే కాదు.

‘నీవు అందరిలాటిదానివి కాదని నాకు తెలుసు క్రిష్ణా... కాని భగవంతుడని నువ్వు భ్రమిస్తున్నావబామ్మ.’

మోహినిమాట పూర్తిగాకుండానే క్రిష్ణహరి తనచేతితో ఆమెనోరు మూసి ‘భ్రమించటం ఏమిటి? ఆయన సాక్షాత్తు భగవంతుడే... ఇలాటిమాటలు ఇక్కడ అనబోకు మోహిని’ అన్నది.

మోహినికూడా కొద్దిగా సిగ్గుపడి

‘నాకు సరిగా తెలియదుగాని....మీరందరూ నిజంగా ఈ బామ్మలో శక్తి చైతన్యం ఉందని నమ్మేదానికి....’

ఆమెమాట పూర్తికాకుండానే అడ్డి,

‘నమ్మటందేనికి? ఇదంతా మాకు అనుభవమే.... మీరంతా నాగరికతావ్యామోహాన్ని వదులుకోలేరు గనుక, ఇది మీకు తెలియదు. రక్తం మాంసం ఉన్న ఈ దిక్కుమాలినశరీరంలో తప్ప మరెక్కడా చైతన్యంలేదనుకోటం చాలా తెలివితక్కువ....’ అన్నది క్రిష్ణహరి.

మోహినికి ఏంమాట్లాడాలో తెలియలేదు. మీనాక్షి ఎలా వచ్చి ఈ ఆశ్రమంలో చేరిందో కేవలం ఆ భగవంతుడికే తెలియాలి. కొన్నాళ్ళకిందట వారిద్దరూ ఒకరినే ప్రేమిం

చామని భ్రమించారు - ఈనాడుమాత్రం నిశ్చయంగా ఒక రినే ఆరాధిస్తున్నారు.

భగవానుడు- వంశీమోహనుడు పతితులూ అశోపహతులూ అయిన ఆ ఇద్దరుస్త్రీలమీదకూడా సమానంగానే వాత్సల్యాన్ని ప్రదర్శిస్తున్నాడు.

స్త్రీల పదభ్రష్టతనీ - పవిత్రతనుంచి అయే వంచననీ గురించి వివరంగా తెలుసుకోవాలనే వాంఛగాని ఇచ్చగాని వంశీమోహనుడికి లేదు. అసలు వాటినిగురించి అతను విననే వినడు. వైష్ణవసాధనలో అహం నశించటానికి మహావ్యక్తులు ఏదారిచూపించారో తెలియనివాళ్ళని వంశీ ఏమీ అనడు.

మనుష్యుడంటే గాఢమైన అసహ్యతకలిగినవారికి నమ్మకం కలిగించే మహామనీషి వంశీమోహనుడు.

అతనికి హఠతిత్తివ్వటం పూర్తిఅయింది. గొంతులన్నీ గోలగోలగా ప్రార్థిస్తున్నాయి.

మదనగోపాల్ జయజయ.

మోహనవంశీ జయజయ.

మూడునాళ్ళాయెరా మువ్వగోపాలా

నినుచూచి నే నింక నిలునజాలనురా,

నిందతి రాధా వాసగృహే...

నాధహారే జగన్నాధహారే

రాధనురా ప్రభూ నిరపరాధనురా

అనురాగభావనా మగ్న మానసనురా

కనరా కరుణించరా...

క్రిష్ణ తన్మయురాలై ఆ విగ్రహముందు నిలబడిఉంది.

మీనాక్షి కింద కూర్చుని చేతులుజోడించి ఏమని ప్రార్థిస్తున్నదో ఆ సర్వాంతర్యామికి అర్థమయింది.

‘కొన్నాళ్ళకిందట...మిథ్యని ప్రణయంఅనుకుని నీచంగా విలపించాం. అదొక నిష్ఫలప్రణయదాహంతప్పమరేంకాదు. అజ్ఞానంచేత అదే సర్వస్వమనుకున్నందుకు తుమించు.

‘అనంతమూ- అవాఙ్మానసగోచరమూ అర్ధనంతమూ అయిన నీ ప్రేమనుంచి మమ్మల్ని నంచకుల్నిచేయకు’ అని ప్రార్థించిందిమీనాక్షి.

‘మనిషిని ప్రేమించటం చాలా అసహ్యకరం - ఆ పొరపాటునించి నన్ను ఉద్ధరించినందుకు నీకు జోతలు. నీ సేవలో ఆనందంలో ఆరాధనలో గానంలో ఎందులోనూ నేను లొపంచేయటంలేదు ... అయినా సంధిగ్ధావస్థలోపడి ఇది సత్యమేనా అనే సందేహం అప్పుడప్పుడూ తలఎత్తుతూనేఉంది ... అది రాకుండాచెయ్యి’ క్రిష్ణకన్నులనుంచి అశ్రువులు జాలువారినాయి. సర్వం సంగీతం - ఆవేదనతో విననస్తన్న ఒకేఒక సకరుణాత్మకమైన ఆత్మనివేదన....

నాథ హరే జగన్నాథ హరే....నిందతి రాథా వాస గృహే నాథహరే జగన్నాథ హరే.

\*

\*

\*

\*

‘ఇప్పుడు చెప్పు కవర్తీ....ఈ కథ విన్నాక నీకు ఏమని అనిస్తున్నది?’ అన్నాడు ఆరణి. కవర్తి మాట్లాడలేదు.

‘యుగయుగాలనుంచీ ప్రహహించిపోతున్న ఈ రాగ జలధిని - ఆదీ అంతమూ లేని ఈ రాగజలధిని - తెగగవెనకాల తరగగా జీవితాన్ని సరిగా ఊపిరికూడా పీల్చుకోనీయకుండా అడ్డుపడుతున్న ఈ రాగజలధిని ఎవరు సృష్టించారో ఎలా చెప్పగలం కపర్దీ’ అన్నాడు ఆరణి.

ఆలయంలో అమ్మ నవ్వుకుంది.

కపర్దీ నిట్టూర్చి, ‘ఇంత విన్నాకకూడా....నిమాలయిన ప్రేమానుభవం జీవితాన్ని వెలిగిస్తుందా? ఆర్చివేస్తుందా? అన్న సమస్యకి సమాధానం దొరకనేలేదు’ అన్నాడు.

సిందూరరంజితఫాలా - చిన్మయరూపిణి అయిన దేవి మానవుడిని చూసి జాలిపడింది. కాని ఆశీర్వాదించలేదు.

‘పోదాం పద, పొద్దుపోయింది’ అని నిలబడ్డాడు ఆరణి. అతని పెద్దవాడయినాడు. చాలాసేపటినుంచీ కూర్చోటం వలన నడుంనొప్పిపట్టింది.

\* \*

‘ఇప్పుడు నేను చెప్పినకథ యదార్థమని ఒప్పుకోటానికి లోకం టీమాకా అంగీకరించకపోవచ్చును - అంతేకాదు - అపహసిస్తారు. అభిజ్ఞతకు అదే విలువ -నువ్వీ ప్రశ్న వెయ్యకపోతే ఈ కథ ఖచ్చితమేగాను’ అన్నాడు అతను.

కపర్దీ మాట్లాడలేదు. కొండకెక్కిటప్పుడు ఉన్న భావాన్ని కొండమీద దేవిపాదాలదగ్గర విదిలించేసుకుని - నిశ్శబ్దంగా కొండదిగారు వాళ్ళిద్దరూ.

స మా ప్ర యు

